

GOVERNMENT OF INDIA
ARCHAEOLOGICAL SURVEY OF INDIA
CENTRAL
ARCHAEOLOGICAL
LIBRARY

ACCESSION NO. 23923

CALL No. Salvi/Kri/Gan





TRIVANDRUM SANSKRIT SERIES.
No. XLVII.

THE
SIDDHÂNTASIDDHÂNJANA

BY
SRÎ KRISHNÂNANDA SARASVATÎ

EDITED BY
T. GANAPATI SÂSTRÎ
*Curator of the Department for the publication of
Sanskrit Manuscripts, Trivandrum.*

23923.


Part I.

23923

Salvi

Ku. Gan

PUBLISHED UNDER THE AUTHORITY OF THE GOVERNMENT OF
HIS HIGHNESS THE MAHARAJAH OF TRAVANCORE.



PRINTED BY THE SUPERINTENDENT GOVERNMENT PRESS
1916.

CENTRAL ANTHROPOLOGICAL
LIBRARY NEW DELHI

Acc. No.23923.....

Date.....2.7.56.....

Call No.....Sa.lvi./Kri./Gan.

अनन्तशयनसंस्कृतग्रन्थावलिः ।

ग्रन्थाङ्कः ४७.

सिद्धान्तसिद्धाञ्जनं

श्रीकृष्णानन्दसरस्वतीप्रणीतं

संस्कृतग्रन्थप्रकाशनकार्याध्यक्षेण

त. गणपतिशास्त्रिणा

संशोधितम् ।

प्रथमो भागः ।



तच्च

अनन्तशयने

महामहिमश्रीमूलकरामवर्मकुलशेखरमहाराजशासनेन

राजकीयमुद्रणयन्त्रालयाध्यक्षेण

मुद्रयित्वा प्रकाशितम् ।



PREFACE.

Siddhāntasiddhāntajñāna written by Krishnānanda Sarasvatī is a treatise on the Vedānta, and is so called as it gives an effective help like "Siddhāntajñāna" (magical ointment) in clearly seeing the well-established truths of that philosophy. The work subjects the objections raised against the Advaita philosophy by other schools, to a wise and penetrating criticism, and maintains with convincing reasoning the doctrines of that philosophy. The subjects discussed in the work can be known from the contents prefixed to the work.

The edition of the work is based on two correct palm-leaf manuscripts written in Tamil grantha character. One of them was lent to me by Brahmasrī Pandit Anantanārāyaṇa Sāstriar, son of the late revered scholar Svāmi Dikshitar of Vadiviswaram, which is referred to in the footnotes by the letter स. The other manuscript marked क belongs to Professor K. Sundararāma Iyer, M. A. of Kumbakonam. At the end of this manuscript occurs the following verse of the copyist,

“सौम्यान्धे सृगभास्करे दिनमणोविन्दोः कलां पञ्चमीं
पुष्पस्रसितपौष्पभे रविदिने रुमे शुभंयावपि ।
कृष्णानन्दगुरुप्रसादमहितस्तद्व्यानधन्यास्रयो
रामानन्दयतिः स्वयं लिखितवान् सिद्धान्तसिद्धान्तम् ॥”

which shows that Rāmananda Yati, who copied the manuscript, is a disciple of Krishnānanda Sarasvatī, the author of the present work. The folios of the manuscript accordingly present an old and extremely worn-out appearance, and a few of them are also missing. Both these manuscripts contain but the first 'Lipti' of the work.

When the printing of the work was begun, with the help of the two manuscripts, Brahmasrī Pandit Yajnasvāmi Sāstriar of Mannarkudi, Tanjore District, grand-son of the late illustrious scholar Mahāmahopādhyāya Rāju Sāstriar,

informed me of the existence of a decayed manuscript of the work, in his possession. As the manuscript, he said, could not be transmitted to me, he consented to compare the proofs of the work with his manuscript, as the printing progressed, and furnish me with the variant readings. The readings of this manuscript, named 7, are added as an appendix to the work. For the kind help rendered to me by Pandit Yajnasvāmi Sāstriar and also by Pandit Ananta-nārāyaṇa Sāstriar and Professor K. Sundararāma Iyer, I take this opportunity of expressing my indebtedness to them. As the work is a voluminous one, it is intended to publish it in four parts. The first part of the work is now issued; and the rest will appear in due course.

There is a commentary for the work called Ratnatūlika written by Bhāskara Dikshita, as is evident from the introductory verse,

“तत् (विद्वत्पतिवज्र)सूनुर्विद्वद्वेद्ये सिद्धान्तकृतिं गुरोः ।
सर्वतोमुखयागस्य कर्ता भास्करदीक्षितः ॥”

From the colophon of the commentary, “श्रीकृष्णानन्दसरस्वती-
गुरुवर्यारविन्दपरिवरणलब्धविद्यावैद्यस्य सर्वतोमुखयागिनो भास्करदीक्षितस्य कृती
सिद्धान्तसिद्धान्तन्याय्यायां रत्नतुलिकायाम्”, it is also clear that the author of the Siddhāntasiddhānjana is a preceptor of Bhāskara Dikshita. This Bhāskara Dikshita being one of the donees of the Tiruvazhanallur Village Grāṇa by Raja Sahaji I, who ruled Tanjore from 1684-1711 A. C., it is quite probable that the author of Siddhāntasiddhānjana, flourished in the latter part of the 17th century A. C. This is corroborated by the fact that the date of copying the manuscript, as given in the verse, ‘सौम्यान्दे’ quoted above, falls on the 14th of January 1670 A. C., as calculated by Dewan Bahadur L. D. Swamikanan Pillai Avl., M. A., B. L., LL.B., F. M. U.

निवेदना ।

अनं श्रीकृष्णानन्दसरस्वतीप्रणीतः सिद्धान्तसिद्धाञ्जनं नाम कश्चिद् वेदान्त-
ग्रन्थः । सिद्धान्तानां सिद्धाञ्जनमिव सिद्धाञ्जनं सम्यग्दर्शनसाधनमित्येष तथा व्यपदिश्यते ।
अद्वैतसिद्धान्तसिद्धाः परमार्थाः परोद्भावितनानादृष्टान्निराकरणपटुभिर्भुक्तिन्यायोपपातिसमन्वि-
तैर्विचरैरिह स्थाप्यन्ते । प्रकरणात् प्रसङ्गाच्च वेदार्था विचारविषयता गताः, ते विषयानुक्रम-
ण्य सामान्यतो बोद्धुं शक्याः ।

अस्य संशोधनाधारभूतौ द्वावादशौ । तत्रैकः ख.संज्ञः शुद्धसालपत्रात्मको इमिलग्रन्थ-
लिपिः त्रिदिवीश्वरभयवास्तव्यैर्महाविद्वदप्रेसरथीस्वामिदीक्षितपुत्रैः श्रीमद्भिः पण्डितान-
न्तनारायणशास्त्रिभिर्महामुपकृतः, अन्यस्तु क.संज्ञितः कुम्भकोणस्थाश्रमविद्यामन्दिर-
प्रवक्तृभूतपूर्वैः श्रीमद्भिः एम्. ए. पदाङ्कैः सुन्दररामार्यैः । तत्र द्वितीयो ग्रन्थकर्तृद्वयेण
तत्रभवता रामानन्दयतिना लिखित इत्यवगम्यते—

“सौम्यान्दे मृगभास्करे दिनमणाविन्दोः कल्पे पञ्चमी

पुण्यस्थितपौष्णमे रविदिने लभे शुभंयावपि ।

कृष्णानन्दशुक्रप्रसादमहितस्तद्वृषानधन्वाशयो

रामानन्दयतिः स्वयं लिखितवान् सिद्धान्तसिद्धाञ्जनम् ॥”

इति ग्रन्थान्ते लेखकश्लोकदर्शनात् । लक्ष्यते च महती तत्र जराजर्जरता पत्रेषु, कृम्यानि च
कतिपयानि तत्र तत्र पत्राणि । द्वाविमावादशौ प्रथमलिप्यन्तावेव । द्वितीया लिप्तिर्ग्रन्थकारेण
निर्मिता न वेत्तुमिच्छयः । उक्तादर्शद्वयाधारेण संशोध्य मुद्रणे वारब्धे चोला-तर्गतप्रभ्रा-
कुट्टिप्रभवात्तस्याः सर्वत्राक्षविशारदमहोमहोपाध्यायश्रीत्यागराजमखान्द्रगौत्राः श्रीमन्ताः
पण्डितयज्ञस्वामिशास्त्रिणः कल्पयितुं सिद्धान्तसिद्धाञ्जनादर्शास्य जीर्णपत्रस्य स्वयमे-
वतां महाभवेदयन्; तस्य च देशान्तरगतागतपीडासहतां पश्यन्तोऽस्मन्मुद्रमाणपत्रेषु तत्सं-
वादविषयादौ स्वयं परीक्ष्य मयं निवेदनीयौ चाबोचन् । तथा तयोर्निवेद्यमात्राद्यैः पाठभेदा
ग.संज्ञितात्, तस्मादादर्शादभिगताः, ते तत्सम्पुटेषु परिशिष्टतया योज्यन्व इति व्यवस्था-
श्रिता । एवं कृतोपकारेषु पण्डितयज्ञस्वामिशास्त्रिणु श्रीमदनन्तनारायणशास्त्रिणु श्रीम-
त्सुन्दररामार्येषु चाहमल्लन्तं कृतज्ञतां वहामि । अतिविपुलस्यास्य ग्रन्थस्य चतुर्भिः
सम्पुटैः प्रकाशनं महाकाणामनुकूलमिति मत्ता प्रथमः सम्पुटोऽयमिदानीं प्रकाश्यते, जन्धा-
श्च क्रमेण प्रकाशयिष्यामः ।

अस्य ग्रन्थस्य रत्नतुलिकामिथानं किमपि व्याख्यानं भास्करदीक्षितेन प्रणी-
तमुपलभ्यते । तस्यामुखे—

“तव (वेङ्कटपतिरयम्)सुतुर्विद्वेषोऽप्येव सिद्धाञ्जनकृतिं शुरोः ।

सर्वतोमुखवागस्य कर्ता भास्करदीक्षितः ॥”

इति दर्शनात्, प्रकरणसमाप्तौ “श्रीकृष्णानन्दसरस्वतीगुरुचरणारविन्दपरिचरणलब्ध-
सकलविद्यावैशद्यस्य सर्वतोमुखयाजिनो भास्करदीक्षितस्य कृतो सिद्धान्तसिद्धाञ्जनव्या-
ख्यायां रत्नतुलिकायाम्” इति लेखनात् भास्करदीक्षितस्य सिद्धान्तसिद्धा-
ञ्जनकर्ता गुरुरिति स्पष्टम् । भास्करदीक्षितश्च तज्जापुराधिपते, कैस्ताब्दीयसप्तदशशत-
कान्तस्थितस्य शाहजिराजस्य समकालिकेषु । ते कविदौनल्लूराख्यग्रामदायप्रतिमा-
हिषु पण्डितेष्वन्यतम इति तदुत्तोरस्मद्वन्द्यकारस्य सप्तदशशतकोत्तरार्धे जीवितसमयः सम्भा-
ष्यते । सा चेयं संभावना रेवतीराधिवारयुक्तायाः सौम्याब्दमकरकुम्भपञ्चम्याः ‘सौम्याब्द’
इत्याद्युदाहृतश्लोकप्रकाशिताया ग्रन्थलिपिकरणसमाप्तिर्तिथेः १६७० तमकैस्ताब्दजनवरिमा-
सीयषोडशदिवसरूपत्वं गणितवता श्रीमता एल्. डि. स्वामिकण्णुपिल्लै महाशयेन दृढीकृता ।

अनन्तशयनम् }
१६-३-१९१६ }

त. गणपतिशास्त्री.

सिद्धान्तमिद्वाङ्मयप्रथमभागस्य विषयानुक्रमणी ।

विषयः	पृष्ठम्.	विषयः	पृष्ठम्.
सर्वोद्देशप्रकरणम्	१	कर्मणां वेदान्तप्रत्ययम्	७०
अनुबन्धस्य अनुबन्धप्रदर्शनम्	७	वेदान्तां कर्मानविधारः	७४
सादृशकप्रदर्शः	११	माध्यम्यप्रदर्शः	११
अवयवप्रदर्शः	१५	प्रयोगे कर्मसंख्याः	७७
आनन्दसर्वप्रतिबोधि	११	परीक्ष्यलोकान् इति भुतिविचारः	७८
अतः सन्दर्भः	१२	विद्यां वाविद्यां च इति भुतिविचारः	७९
परमतेऽवस्तु अवयवसंख्याम्	१४	अभिप्रेत्यमेति वाच्यं यस्याः इति भुति-	
विज्ञासापदभूतिः	१७	विचारः	८१
उपपदविशेषः कर्मत्वाभिभावकत्वम्	१८	आत्मकीकः इति भुतिविचारः	८१
अभिमतस्य अक्षयभावात्	१९	अतः कर्माभावः	११
अङ्गोत्तमस्य अवयवविनिर्वाहः	२१	विशिष्टावयवार्थः	८६
अक्षयप्रदर्शः	११	कर्मसंख्योक्त्याकारां अक्षयविचारानुपपत्तिः	
अक्षयपदभूतिः	२३		११
अक्षयपदार्थानुबन्धस्य अनुबन्धविशेषः	२६	आत्मनश्चतुष्टयस्य पूर्ववृत्तवाच्यः	९५
अवयवसंख्यादर्शः	२७	आत्मनश्चतुष्टयस्य पूर्ववृत्तसंख्यादर्शनम्	९७
अवयवप्रदर्शः	२८	दुःखत्रयानुबन्धस्य पूर्ववृत्तविचारः	९८
विज्ञासापदप्रदर्शः	२९	अपेक्षितविचारप्रयोजकत्वम्	९९
समस्तनिर्देशकत्वम्	३१	अवयवविशेषः	१००
कर्मसंख्याविचारस्योक्त्याकारावयवस्य	३३	अक्षयविशेषसंख्याम्	१०१
कर्मसंख्याविज्ञासापदार्थसंज्ञासंख्याम्	३८	इदं इत्यस्य अक्षयत्वम्	१११
जीमांसयोः कर्मनिवनाभावः	४०	निश्चिन्तामनोवृत्त्याविशेषत्वम्	११२
उपपन्नसंख्यासंख्यासंख्याभावः	५१	समस्तोद्देशप्रमाणम्	११३
उपपन्नसंख्यासंख्यासंख्याभावः	५५	सुखाद्यनुभवान्धवासिद्धिः	११४
विचारस्य सान्नाः आध्यात्मम्	५८	सोक्ष्मस्य ध्यानात्माध्यात्मम्	११५
विचारस्य सान्नाः आध्यात्मनिरासः	६०	विदुषस्योक्तः	११
कर्मविचारस्य आध्यात्मसंज्ञा	६३	इष्टिप्रतिफलसंख्यासंख्याम्	११६
कर्मविचारस्य अनुबन्धसंख्याम्	६५	सुप्तेष्ववस्थासंख्यासंख्यां शेषः	११९
कर्माणां वेदान्तप्रत्ययम्	६६	उक्त्यर्थसंख्यासंख्याः	१२२
अङ्गोत्तमस्योपासनासंख्याम्	६७	वेदान्ते विद्यमानसंख्यासंख्या	१२४
विद्यमानस्योपासनासंख्याम्	६९	अधिकारिविशेषत्वम्	१२५
वेदान्तस्य आध्यात्मसंख्याम्	७०	संख्यासंख्या आध्यात्मसंख्याम्	१२९

विषयः	पृष्ठम्	विषयः	पृष्ठम्
आह्वारसंन्यासस्य श्रवणानुष्ठानम्	१३०	आह्वारपरोक्षे दोषोद्धारः	१४०
आह्वारपरोक्षाक्षेपः	१३३	आपातत्वविकल्पः	१४१
आपातत्वविकल्पः	१३५	संशयलक्षणम्	"
संशयविकल्पः	१३६	परोक्षापातत्वभङ्गः	१४४
अपरोक्षत्वनिर्वचनम्	१३८	वाक्यअज्ञानस्यापवर्गहेतुत्वम्	"

पाठभेदः ।

पृष्ठे.	पङ्क्तौ.	क. ख. ग्रन्थपाठः.	ग. ग्रन्थपाठः.
४१	७	साध्यस्वस्यावर्जनीयस्वाद्	साध्यत्वाभावाभिप्रायत्वाद्
"	१८	न्दप्रा	न्दप्रसिद्धिप्रा
५३	१८	र्थत्वा	र्थत्वावेदका
५९	२०	प्राप्ताप्य	प्रमाण
९३	२५	इति हेत्व	इति कल्पनाहेत्व
"	२९	वस्थ मे	वस्थाभेदन्यायस्य शब्दान्तरा- भ्यासादिभे
९४	१९	स्य त	स्य तादर्थ्यस्य त
९७	२०	तक	तकक
१०२	२३	र्षम् ।	र्षं युक्तम् ।
१२५	१९	ति	■
१२७	१७	नन्दास्ति	नन्दावाप्ति
१३१	५	उत्था	व्युत्था
१४३	२	क्तिवे	क्तिविशे

शुद्धिपत्रम् ।

पृष्ठे	पङ्क्तौ	अशुद्धम्	शुद्धम्
२	१२	बोवा	सोदा
७	१६	मवा	भावा
४६	१	बोभा	धैर्याभा
"	६	प्रि -	जी
७९	१४	कार्य	कार्य
९२	१८	(ग १ भावा)	योगा
१०२	२१	मये	मनये
११६	२६	स्य हि	स्वैह
१२५	१९	स्माद्यो	स्माद्यो
१२१	५	उत्था	श्रुत्या
"	१०	भावु	व नृ
१४३	३	व स्वा	व न स्व

॥ श्रीः ॥

सिद्धान्तसिद्धाञ्जनं

श्रीकृष्णानन्दसरस्वतीप्रणीतम् ।

गणेशाय नमस्तस्मै यन्मूला मन्त्रमावृत्ता ।

सोऽहमात्मा यतः सोऽपि तां च शक्तिं परां भजे ॥ १ ॥

श्रीपारिभाष्यसाम्राज्यलक्ष्मीललितमूर्तये ।

वासुदेवयतीन्द्राय गुरवे करवै नमः ॥ २ ॥

जडीकृतजगत्यन्तस्तमस्सम्भेदमर्मणे ।

रामभद्रयतीन्द्राय महते महसे नमः ॥ ३ ॥

जगज्जन्मस्थेमाप्ययनियमसीमादिमगुरु-

र्विचैयो योगेनानिद्रमुदयवाचामवधिषु ।

प्रकाशानन्दात्मा परिमुषितनिश्शेषकलुष-

स्त्रिभेदातीतो धीनदनचटुसाक्षी विजयते ॥ ४ ॥

स्वालोकक्षणविप्लुतस्वपरधीभेदेऽन्यराजन्यके

साकूतस्मितविभ्रमाच्चित्तमुपायान्त्या निजस्यन्दनम् ।

रुक्मिण्या मिषति त्वशेषदिविषद्वर्गे रथारोपण-

व्याजालिङ्गनतो हरेरवबु नः स्तैमित्यमानम्बजम् ॥ ५ ॥

परिचयमुपयामौ भारतीपादपद्मे

यदुपनिहितलाक्षापङ्कलक्षप्यमुद्रा ।

प्रणयकलहने पञ्चभूमौलिदेशे

प्रथमशरविलासं पञ्चबाणस्य धत्ते ॥ ६ ॥

ये वेदान्तसुधोदधिं सुमनसां निश्रेयसाय स्वयं

निर्मध्योदहरन्निरूपणगुणावृत्तेन चेतोमया ।

अद्वैतामृतमासुरानुशयिनामास्वादनीयेतरं *

तानास्माकगुरोरुपैमि मगयत्पादादिनाम् देशिकान् ॥ ७ ॥

सम्पद्यन्ते सरसिरुहमूसम्पदः किम्पचाना

लिम्पन्त्यन्तःकरणमिह यन्नैव नैलिम्पभागाः ।

सम्पत् सा नः समजनि यतः सानुकम्पैरपाङ्गै-

स्तं पर्येमि प्रणतिभिरहं वासुदेवं यतीन्द्रम् ॥ ८ ॥

सन्तः सन्तु सहस्रशः समदृशः सर्वप्रियम्भावुका

आगतिं त्रिजगद्गुर्नसि नः श्रीरामभद्रो यमी ।

औदासीन्यमनादृतावधि दया सान्द्रा धृताधिः शमः

शब्दब्रह्म परं च यस्य विषये लोकोत्तरं वर्तते ॥ ९ ॥

श्रीपरहंसवतंसं चतुरानननव्यदिव्यगतिशीलम् ।

श्रीमत्स्वयम्भकाक्षं परमगुहं नौमि योगीशम् ॥ १० ॥

येन ज्ञानदृग्जिता न रजसा संक्षुब्ध सक्षिप्यते

शब्दत् पश्यति शान्तसन्तततमः प्रत्युद्गमन्सर्वितम् ।

तृष्णादूषिकया न दुष्यति न वा निद्राति तपादृक्षं

कृष्णानन्दसरस्वती वितनुते सिद्धान्तसिद्धाञ्जनम् ॥ ११ ॥

मृषोत्कर्षस्थापारभसमविषोदा समयिना-

ममारूढं वोषं सद्यसि परिहस्ये परिहरन् ।

तथापि त्रय्यन्तप्रवणभगवत्पादसरणौ

यते मादृक्प्रकृतिमतिभेदं शमयितुम् ॥ १२ ॥

पुरोभागी भागी पुरुषपशुतायामगुणवित्

समस्तो नाम स्तादपि किमियता नः सुवचसाम् ।

स चापि स्यादेकः कचिदपि गुणज्ञो गुणवता-

मपर्यन्तानन्ता निरवधिरनेहापि न बान् ॥ १३ ॥

इह मम कृतबुद्धयो निबन्धे

धियमवधाय निगूढभावबन्धे ।

गुणवभिदधतामथागुणं वा

द्वितयमभावविदोदितं दूनोति ॥ १४ ॥

मगल्भन्ते येषां प्रकृतिमुपिताशेषकलुषा

धियः शास्त्राम्भोधौ जगति ऋजवस्ते कतिपये ।

ममाभीषामश्चन्मतिमुकुरबिम्बेषु महतां

निबन्धः सन्धत्तामनिश्चमनुबिम्बव्यतिकरम् ॥ १५ ॥

उपोद्घातप्रकरणम् ।

इह खलु तावदतीतानेकभवपरम्परासमर्जितसुकृतसम्पदावर्जितभगवदनुप्र-
हासादितसत्त्वप्रसादतया सम्पन्नविवेकवैराग्यादिसाधनो मात्रयापि दुःखानुपपन्न-
विघ्नां पुरुषार्थकाष्ठामभिलषंस्तदुपायं पर्येषमाणो यद्यधीतसाज्ञस्वाध्यायः स्यात्,
तत् एव तदुपायमात्मतत्त्वज्ञानमधिगम्य जिज्ञासते । अथ प्रागेव स्वाध्यायाध्य-
यनात् प्रवर्जितः स्यात्, ततो यावदुपयुक्तवेदानुवचनादपि तदधिगमे तस्य जि-
ज्ञासा न विरुध्यते । ननु सर्वेषाम् उपनयनप्रभृति समान आचार्यकुले वासः । 'बुद्ध्या
कर्माणि यत् कामयेत, तदारभेत' (आप० ध० प्र. २. ख. २१. सू० ९) इति स्मर-
णात् । उपकुर्वाणस्य सतो विद्याग्रहणानन्तरमेव प्रव्रज्या युक्तः, न प्रागिति चेद्,
न । विद्याग्रहणस्थातदधिकारनिमित्तत्वात् । 'यदहरेव विरजेत्, तदहरेव प्रव्रजे-
दि'ति वैराग्यमात्रस्यैव तदधिकारहेतुत्वश्रवणात् ।

“यदा मनसि वैराग्यं जायते सर्ववस्तुषु ।

तदैव सन्न्यसेद् विद्वानन्यथा पतितो भवेत् ॥”

इति स्मरणाच्च । न च विवेकवैराग्यादेर्विद्याग्रहणानन्तर्यनियमहेतुरस्ति । तस्य
सत्त्वगुब्धधीनतया कालनियमायोगात् । न चाश्रमिणामेवैव सत्येव वैराग्ये पारि-

प्राज्यनियम इति शङ्क्यम् । आचार्यकुलादेः प्रपञ्चाधिकारादेतत्त्वेन मत्सु-
क्तत्वात् । 'ब्रह्मचर्यं समाप्य गृही भवेदि'त्यादिश्रवणस्य च कषायपाकसम्भवा-
भिप्रायत्वात् ।

“कषायं याचयित्वा तु भेषीत्यानेषु च त्रिषु ।

प्रमज्जेतु परं स्थानं पारिप्राज्यमनुत्तमम् ॥”

इति स्मरणात् । प्राचीनसुद्धितैरेव परिपककषायस्य प्रथममेव विवेकवैराग्यादि-
समुदये बाधकाभावात् । अन्यथा (सोऽस्वो)पनयनाद्ध्वं 'स तानि प्राग्वा स्वजे-
दि'ति प्रागुपनयनादपि सन्न्यासविधिविरोधापातात् । यथेयमविधिपरिगृहीतो
वेदान्तो जिज्ञासितोऽपि न फलवदर्थययोधमाधातुमर्हति । वैधाध्ययनसंस्कारा-
भावात् । विशिष्टानुपूर्वीकसकलस्वाध्यायविषयत्वादध्ययनविधेः, एकदेशाध्य-
यनस्याशास्त्रीयत्वाद्, उपनीताधिकारिहीनत्वाच्च । स्वाध्यायो हि शक्य-
सर्वफलार्थतयाध्ययनेन सत्क्रियते, विशेषाभावात् । अन्यथा लोकावगत-
कारणादेवाक्षरावाप्तौ तद्विधिवैयर्थ्यप्रसङ्गादिति चेद्, मैवम् । नहि विचारिता-
द्रुपि वेदान्ताद् अविधिगृहीतत्वापराधेनार्थतत्त्वज्ञानमेव न जायते । लोकवेद-
साधारणसामग्रीकशब्दनिष्पाद्यज्ञानस्वरूपे संस्कारानुपयोगात् । न स्वस्वाहवनी-
कादिमंस्कारः समिदादिद्रष्टेऽप्युपयुज्यते । नापि जनितस्य विज्ञानस्य वैकल्यं
क्षममुपेक्षितम् । अविद्यादिनिवृत्त्यवसानदृष्टफलस्यानुभविक्त्वात् । न च
शङ्कादेरिव स्वाध्यायग्रहणं प्रवृजितस्य वेदान्तग्रहणं दुरितायेति प्रमाणमस्ति,
येन सहचरितमलीमसे चित्तसत्त्वे ध्यानमेव नोदीयेतः । 'नाध्येतव्यं न ब्रह्मव्य-
भि'ति निषेधस्य च वैधानुपयुक्ताध्ययनप्रवचनविषयत्वात् । यद्वा 'सर्वेषु वेदे-
स्वर्गारणमावर्तयेद्युनिषदमवर्तयेदि'ति प्रवृजितस्योपनिषदध्ययनं पृथग्विधिविधे-
यमस्तु । न च परिव्रजतः स्वाध्यायविधिप्रापितवेदाभ्यागे विहिते प्रतिप्रसवो-
ऽयम् उपनिषदध्ययनस्य, न विधिः, आवर्तयेदिति गृहीतस्य गुणनाभिधानादिति

वाच्यम् । सर्वेषु वेदेष्विति विशेषणात् । न च स्वाध्यायविधिः स्वपदोपादाने सति सर्ववेदविषयो भविनुमर्हति । न चानधीतानामावृत्तिः सम्भवति । न च सर्ववेदाध्यायविषयमिदं सर्वेषु वेदेष्विति, 'वेदानधीत्य वेदौ वे'त्यादिस्मरणादिति वाच्यम् । इतरस्योपनिषदावृत्तिप्रतिप्रसवामावप्रसङ्गात् । उपनिषदमावर्तयेद् यदि कश्चित् सर्ववेदाध्यायी स तु सर्वेषु वेदेष्विति विभागकल्पनागौरवाच्च । न च सर्वेषु वेदेषु यथास्वमुपनिषदमावर्तयेदित्यर्थः, विशेषणवैयर्थ्यादेव । उपनिषदमावर्तयेदित्येव तस्य तस्य स्वस्वाध्यायोपनिषदावृत्तिसिद्धेः । तस्मात् 'सर्वेषु वेदेषूपनिषदमधीयीते'ति विधिरेवायमभिगम्यते । न च वाक्यभेदः उपनिषदमधीयीत, तां च सर्ववेदगतामिति । 'सर्ववेदेष्वधीयीते'त्येव विधाने सति आक्षिप्तसामान्यस्योपनिषदमिति विशेषोपसंहारमात्रत्वात् । 'सा वैश्वदेवी'त्यादौ आमिक्षेत्यादिवत् । न चाशक्यार्थविधानम् । न खलु सर्वासु छास्त्रास्वित्याह । सर्वेषु वेदेष्विति तु प्रतिवेदमेकैकोपनिषदध्ययनेऽपि समाप्यते । अथवा 'सर्ववेदगतयोपनिषदाधीयीते'ति नित्ये विशिष्टविधौ न कोऽपि दोष इति । अपिच ब्रह्मविद्यार्थस्योपनयनमपि तत्र तत्र श्रूयमाणम् उपनिषदध्ययनविधिं स्वाध्यायविधिव्यावृत्तं तदेकदेशविषयम् अवष्टभाति । न चैवं स्वाध्यायविधिना अधीतवेदस्यापि प्रवृत्तितस्य पुनरुपनयनोपनिषदध्ययने प्रसज्येमातामिति दोषः । इष्टत्वात् । 'उप स्वायानी'त्यादिलिङ्गदर्शनात् । न चाधीतवेदार्थावधारणार्थमेवेदमुपनयनमिति निबन्तुं शक्यम् । विशेषहेत्वभावात् । न चोपनयनस्यानैकध्ययकल्पनादोषः । आगमिकार्यस्य यथागमं प्रतिपत्त्यत्वात् । 'महाशाला महाश्रोत्रिया' इति प्रकम्य 'तान् हानुपनीयैतदुवाचे'ति ब्रह्मविद्यार्थपुनरुपनयनप्राप्तिदर्शनात् । 'नान्यत्र संस्कृतो भृशवज्जिरसोऽधीयीते'ति तदनेकत्वानुगमाच्च । तस्माद् युक्तं प्रागध्ययनादपि प्रवृत्तितस्य वेदान्तमात्राध्ययनादपि ब्रह्मजिज्ञासेति । तदेतदाह भगवान् आप्यकारः—

“धर्मजिज्ञासायाः प्रागप्यधीतवेदान्तस्य ब्रह्मजिज्ञासोपपत्तेः ।”

इति । यदि स्वाध्यायविध्यव्यापितसाम्नास्वाध्यायः, तदा कश्चित् विचार्य धर्ममनुष्ठाय तत्प्रसादलब्धविवेकादिसाधनो ब्रह्म जिज्ञासते । कश्चित् स तादृश एव प्राचीनसुकृतसम्पदासादितविवेकादिः प्रथममेवानुपयोगादनपेक्ष्य धर्मजिज्ञासां ब्रह्मजिज्ञासामेवारभते । अन्यः पुनरुत्कटतमसुकृतसम्भारपरिपाकवशादनधीतवेद एव

दिवेकादिसम्पत्त्या निरस्तसमस्तैषणो निश्चयसीयंस्तदुपायमन्विच्छति । स स-
र्वोऽपि पृथगुपनिषद्ध्ययनमालम्ब्य विशेष्यतेऽधीतवेदान्तस्येति । अन्यथा हि
न वक्तव्यमधीतवेदान्तस्येति । स्वाध्यायविधिप्रवर्तितस्यैकदेशाध्ययननिष्ठाना-
योगात् । जिज्ञासालम्बनस्य च योस्यतया वेदान्तस्य सन्निधिलभ्यत्वात् । अतो
नामर्थः — यदि कश्चिदनधीतवेदान्तः, स धर्मं जिज्ञासताम्, अधीतवेदान्तस्य
तु तामनपेक्ष्य ब्रह्मजिज्ञासोपपत्तिरिति । एतेन यत् केनचिदत्र मलपितं —
'वेदान्तमात्राध्ययनमशास्त्रीयम् । कृत्स्नाध्ययने तु धर्मजिज्ञासाप्राथम्यम् अध्य-
यनकमादिने'ति, तत् सम्प्रदायाज्ञानमूलतया निरस्तम् । धर्मजिज्ञासाप्राथम्य-
हेतवशाच्चेति निगमिष्यन्ते । यत् एवं मूकतातिशयादेव धर्मजिज्ञासानपेक्षावद् ब्रह्म-
जिज्ञासानपेक्षापि किं न स्यादिति । तत्र । अतीतभवनिष्पादिनमफलब्रह्मवि-
चारस्य प्रतिबन्धक्षये सहजसिद्धज्ञानस्य वामदेवादेरिव विचारानपेक्षत्वेऽप्युच्यते ।
अनादिस्य ज्ञानार्थतयैव ब्रह्मविचारापेक्षणात् । नहि स्वर्गादिवद् धर्मैकसाध्यं
ब्रह्मज्ञानम् । तस्य प्रमाणफलत्वात् । एवंविधपुरुषधौरेयस्य दुर्लभतमतया च
प्रायशः क्रमयोगेन वर्तन्ते शास्त्राणि । न पैतावता कश्चिदवसितमुदसनीयम् ।
विषयविशेषोपपत्तेः । तममुं जिज्ञासुमधिकृत्य ब्रह्मजिज्ञासाशास्त्रमारममाणो भग-
वान् बादरायणः शास्त्रप्रवृत्त्यक्रमनुबन्धमादावमूत्रयद् —

“अथातो ब्रह्मजिज्ञासा ।”

इति । अस्य सूत्रस्य तावत् 'तद्विजिज्ञासस्व,' 'सोऽन्वेष्टव्यः स विजिज्ञा-
सितव्यः', 'आत्मा चारे द्रष्टव्यः श्रोतव्य' इत्यादिविचारविधेः विप्रकीर्णश्रुता-
धिकारिरीदृशेणतया विविधज्ञानविरुद्धावभासविषयप्रयोजनतया च विचिकि-
त्सिताधिकारिविषयप्रयोजनसम्बन्धानुबन्धसापेक्षिततन्निर्णयोपयोगिन्यायोपदर्शकत्वे
न श्रुतिगङ्गानि । तत्र एव सकलशास्त्रोपोद्धाततया समर्थनीयारम्भक-
विचारद्वारा ब्रह्मस्थितया च शास्त्रप्रथमाध्यायमथमपादमङ्गतयः । ब्रह्मणि
विचारविधिसमन्वयप्रतिपादनाद्वा मथमाध्यायसङ्गतिः । सूत्रे ब्रह्मशब्दोपादानाद्
'आत्मा श्रोतव्यः', 'तद् विजिज्ञासस्वे'ति तुल्यविषयत्वप्रदर्शनमुत्प्रेतेनात्सन्नब्रह्मसामा-
नाधिकरण्यालक्षणस्पष्टब्रह्मविक्रोपक्षेपेण मत्यगेकरसे ब्रह्मणि विचारविधिसमन्वया-
भिधानात् स्पष्टब्रह्मविक्रोपक्षान्तरविचारावतारहेतुतया पादसङ्गतिरिति ॥

अनुबन्धचतुष्टयप्रदर्शनम् ।

तत्रावेत्याधिकार्यनुबन्धः सूच्यते । ब्रह्मजिज्ञासेति विषयानुबन्धः ।
अर्थास्तु विचारस्य प्रमाणाभिधानतया प्रत्यक्षाद्ययोग्यतया च सन्निहितो योग्यश्च
वेदान्त इत्यन्मबद्धितविषयानुबन्धो लभ्यते । अर्थादेव फलसम्बन्धानुबन्धाव-
पीति । चतुर्लक्षणं चैतदुपक्रमं शास्त्रम् । चतुर्धा चेह ब्रह्म जिज्ञास्यते किं ब्रह्म, कथं
लक्षणं, किमस्य साधनं, कथं फलं चेति । तत्राद्यद्विकेन सलक्षणं ब्रह्म प्राधान्येन
प्रतिपाद्यते । उत्तरद्विकेन च ससाधनं फलम् । यद्यपि चाद्यलक्षणे ब्रह्मणि वेदान्तानां
समन्वयः, द्वितीये स्मृत्याद्यविरोधः प्रतिपाद्य इत्याद्यद्विकेऽवान्तरभेदः, उत्तरद्विके
च साधनं तृतीये, चतुर्थे फलमिति प्रतिपाद्यभेदः, तथाप्यविरोधस्य प्रमाणप्रति-
ष्ठार्थतया प्रमाणस्य च प्रमेयभूतब्रह्मशेषतया साधनस्य फलशेषतया च प्रधान-
विषयैकत्वे द्विकद्विकविभागो न विरुध्यते । आद्यद्विकेनोपेयं ब्रह्म प्रतिपाद्यते,
उत्तरद्विकेनोपायो भक्तिरिति कश्चित् । तन्मन्दम् । आद्यद्विके तावत् प्रथमलक्षणे 'तत्तु
समन्वयाद्' (ब्र० अ० १. पा० १. सू० ४) इति ब्रह्मणि समर्थितसमन्वयानां वेदा-
न्तानां गतिसामान्यप्रवचनेन, द्वितीये प्रमाणविरोधपरिहारेण च प्रमाणतात्पर्य-
स्यापि सूचनात् । उत्तरद्विके च विद्याफलस्य चतुर्थे प्रायेणोपवर्णनात् । अथ प्रमाणं
प्रमेयार्थमित्याद्यद्विकस्योपेयविषयत्वमुच्येत, उपायश्चोपेयार्थ इत्युत्तरद्विकस्यापि
तदेकविषयत्वे नार्थभेदः स्यात् । एतेन विषयविषयिरूपप्रतिपाद्यभेदेन द्विकद्वि-
कभेद इति प्रशुक्तम् । जगद्धाधारवर्जमैश्वर्यादिरूपस्य तुर्याध्यायप्रतिपाद्यफलभे-
दस्याविषयित्वात् । यत्तु फलस्य मुक्तेरपि भगवदनुभवरूपतया विषयित्वेन कोडी-
काराद् न तुर्याध्यायप्रतिपाद्यभेद इति । तन्न । प्रमाणस्यापि तर्हि समन्वया-
दिप्रतिपाद्यस्य विषयित्वेन कोडीकारे द्विकद्वयार्थभेदायोगादिति ॥

शारीरकपदार्थः ।

तामसं चतुर्लक्षणीं शारीरकशीमांसाभाचक्षते । शरीरमेव शरीरकं, तत्र
भवः शारीरको जीवः, न ब्रह्म । तस्यान्तर्यामिरूपेण वा स्वरूपेण वा शरीर एव
भवाभावेन शारीरकाव्यपदेश्यत्वात् । असाधारण्येन हि व्यपदेशा भवन्ति । तस्य

ब्रह्मात्मना मीमांसेत्यर्थानुगमात् । एतेन जगच्छरीरः परमात्मा शारीरकः, 'तस्यैव एव शारीर आत्मे'ति श्रुतेः, तद्विषयं शास्त्रं शारीरकमीमांसेति परोक्तमपास्तम् । परमात्मनः शारीरत्वस्याग्रे निरसिष्यमाणत्वात् । सेयं शारीरकमीमांसा पथित्रयगतागतपरिखिन्नजननिराबाधविश्रमस्थानभूतपरमपदगतिसंस्तरणायमाना निगमान्तविषयविवेचनी विविधकुलुधजनजल्पितविकल्पशतकण्टकिता मा भूदिति परमपदलामनियतविश्रमाभ्यर्थिजनसार्थं कृतार्थयितुकामेन भवभयामितसमुजनभागधेयसम्भारसमुद्भूतनिभृतदयाविधेयहृदयतया परानुग्रहैकप्रयोजनकृतशरीरपरिमह्णेण श्रीशङ्करेण भगवता भाष्यकारेण व्याख्याता ॥

अथशब्दार्थः ।

तत्र,

“अथशब्द आनन्तर्यार्थः परिगृह्यते, नाधिकारार्थः”

इति भाष्यम् । इदं तु परस्यापि समानम् । नायमर्थः — अथातो ब्रह्मजिज्ञासा, ब्रह्मजिज्ञासा प्रस्तूयत इति । प्रारम्भादेव प्रारम्भमाणत्वावगमे तदुक्तिवैयर्थ्यात् । श्रोतृबुद्धिप्रणिधानस्य च न्यायपरे सूत्रे मन्दफलत्वात् । अथापि कथञ्चित् प्रस्तोतव्यत्वमुच्येत । तत्र । न्यायसूत्रस्योपदेशपरत्वायोगात् । सूत्रमूले च प्रारम्भविध्यभावेन तदपेक्षितन्यायपरत्वासम्भवात् । अनिरूपिताधिकारितया प्रतिपत्तृशून्यस्य विधेरनुपपत्तेश्च । ‘ब्रह्मजिज्ञासाया अनधिकार्यत्वादि’ति भाष्यीयो हेतुस्तु वक्ष्यमाणन्यायेनाश्रयणीत्वायां जिज्ञासापदाप्रयवृत्तौ यावदतो न विचारो लक्ष्यते सूत्रार्थवत्त्वादिविमर्शविलम्बात्, तावदधिकारार्थत्वमङ्गेनानन्तर्यार्थः प्रत्येष्यत इति । मङ्गलं त्वन्यार्थोदकुम्भदर्शनेनेवार्थान्तरप्रयुक्ताथशब्दश्रवणेनैव भवदपि यदि ब्रह्मजिज्ञासेत्यतो विभज्य तदर्थः कल्प्येत अथ मङ्गलं भवतीति, याक्यं भिद्येत । अथार्थैकत्वं ब्रह्मजिज्ञासा मङ्गलमिति, स्तुतिमात्रं सूत्रं स्यात् । अतः सा कर्तव्येति वा विभज्याध्याद्वियेत, स च नान्यथासम्भवे युक्तः । पूर्वप्रकृतापेक्षयाऽर्थान्तरपरत्वं च एकविषये विकल्पान्तरोपन्या-

सविषयमेव दृष्टम् । यथा बुद्धिर्नित्या अयानित्येति । न चेह विकल्पान्तरमुपन्य-
स्यते । अथैवं अनुषे — नायमस्ति नियमः, विषयैक्ये विकल्पान्तरोपन्यास एव
प्रकृतादर्थादर्थान्तरपरत्वम् अथ शब्दस्येति । 'जाया मे स्यादथ प्रजायेय, विचं
मे स्यादथ कर्म कुर्वीये'त्याद्यविकल्पान्तरोपन्यासेऽपि प्रकृतजायादिसत्त्वमपेक्ष्य
प्रक्रियमाणप्रजननाद्यर्थान्तरपरत्वदर्शनात् । एवमिहापि पूर्ववृत्तं किञ्चिदपेक्ष्य
नसाजिज्ञासात्प्रार्थान्तरपरोऽयशब्दो भविष्यतीति । सत्यम् । किन्तु विरोधगर्भया
वा हेतुत्वगर्भया वा प्रकृतापेक्षया अर्थान्तरपरत्वमथशब्दस्य भवदपि भवेत् । तत्ता-
वदेकमभेदमेकमित्यादावपि सादारम्यविरोधगर्भत्वादपेक्षायाः । एवञ्च प्रकृते हेतु-
भावगर्भायामपेक्षायामानन्तर्यविषयत्वादयम्भावेन लाघवादानन्तर्यपरत्वमेवायश-
ब्दस्य । तदिदमुक्तं भाष्ये—

“पूर्वप्रकृतापेक्षायाश्च फलत आनन्तर्याव्यपिरेकात् ।”

इति । विषयविवेचनेऽनुजिज्ञातानन्तर्यार्थत्वाद् लाघवेन तादर्थ्ये सम्भवति
प्रकृतापेक्षावच्छिन्नमर्थान्तरम् अर्थान्तरावच्छिन्ना प्रकृतापेक्षा वा नाथशब्दार्थः
गौरवादित्यर्थः । नन्वानन्तर्यमध्यर्थान्तराश्रये प्रकृतापेक्षावच्छिन्नं च । अयम-
स्मादनन्तर इति प्रतीतेः । एतेन तादर्थ्येऽपि तुल्यं गौरवम् इति चेद्, न ।
पूर्वप्रकृतापेक्षाया आनन्तर्यप्रतीतौ परिकरमाश्रितेनाशब्दत्वात्, परत्वादिप्रतीताव-
परत्वाद्यपेक्षावदिति । नापि मन्त्रपरत्वम्, प्रतिवचनानुपपन्नत्वात् । नापि कात्स्न्य-
परत्वं, विशेषणवैयर्थ्यात् । जिज्ञासाकर्तव्यतामात्रं हि साधयितुमिष्टमनेन सूत्रे-
ण । नैकदेशकात्स्न्यविकल्पिता सा, असंशयपदत्वात् । अपि च अधिकाराद्यर्थे-
ऽयशब्देऽतश्शब्दो हेतुपरः सन्नप्रकृतविषयः कल्प्येत । प्रकृतविषयत्वे तस्य
तत्रैव हेतुत्वेनानन्ययात् । नसाधिकर्तव्यत्वादधिकर्तव्या जिज्ञासा, मङ्गलत्वान्म-
ङ्गलमिति वा 'सङ्गच्छते' इष्टफलत्वादधिकर्तव्या जिज्ञासा मङ्गलं वेति तु सङ्ग-
च्छते । न चैवमप्रकृतविषयत्वं प्रकृतविषयत्वे सम्भवति युक्तमाश्रयितुम् । त-
स्माद्युक्तम् 'अथशब्द आनन्तर्यार्थः परिगृह्यत' इति । यत्तु अथशब्दस्य स्वा-
रस्यमानन्तर्यार्थत्वे हेतुसंख्यते । तदालोचनीयं सर्वत्र प्रसिद्धविशेषे किं नास-
त्स्वारस्यमिति । प्रसिद्धिमात्रव्यादानन्तर्ये शीघ्रप्रत्यय इति चेत् । किमर्थं तर्थाथश-
ब्द आनन्तर्ये भवतीति वचनम् । प्रथमतःप्रतीतानन्तर्यम्यवधानादर्थान्तरस्या-

प्राप्तावनिराकार्यत्वात् । वृत्तविशेषाप्रतीत्या प्रसिद्धिप्राप्त्यर्थं सापवादे प्राप्तिरर्थान्तर-
 रस्यापीति चेत् । कुतः पुनरिदानीं वृत्तविशेषलाभः । उत्तरभागविचारपरब्रह्म-
 जिज्ञासापदसामर्थ्येन पूर्वभागविचाररूपवृत्तविशेषस्याक्षेपादिति चेत् । तर्हि सम-
 भिन्याहृतानां सम्भूयकारित्वेन प्रथममेव तेन तदाक्षेपेऽर्थान्तरशङ्कानुपपत्तिः । य-
 दपि वृत्तहेतुपरातश्शब्दशिरस्कृतयानन्तर्यार्थत्वनिर्णयोऽधशब्दस्येति । तदपि न ।
 एतदुक्तं भवति— अतोऽपि न वृत्तिरित्यादावतश्शब्दस्य प्रकृतिप्रत्यययोरवृत्ते-
 ऽहेतौ च प्रयोगवर्शनेन वृत्तहेतुपरत्वानिर्णयात् । यदि च वृत्तानन्तर्यपराधश-
 ब्दपूर्वकतया तनिर्णयः, प्राप्तं तर्हीतरेतराधीनार्थनिर्णयकत्वादितरेतराश्रय-
 स्वम् । अथ विपराम्यां जेरात्मनेपदं विधीयते । अन्तरान्तरेण युक्ते द्वितीया ।
 तत्र बहुवि जयति वनम् । परा जयति सेना । नगरस्यान्तरा नदी, बाह्येत्यर्थः ।
 वनस्यान्तरेण, बर्तमन्मध्येनेत्यर्थः । एवमादावनतिप्रसङ्गाय परस्परसाहचर्यादुप-
 सर्गो निपातौ च निर्णीयते । तथा गुरुभार्गवौ, रामकृष्णावित्यादौ परस्परसा-
 हचर्याद् ग्रहविशेषयोर्बलकेशवयोर्वा प्रत्ययो जायते, न स्वगुरुजामदन्ययोः, न
 वा दाशरध्यर्जुनयोः । एवमिहापि परस्परसाहचर्यादधातश्शब्दयोरर्थविशेषप्रत्यये
 नान्योन्याश्रयदोष इति चेद्, मैवम् । नष्टुदाहरणेषु तदेव कार्यकालं साहचर्यं
 साक्षादेव तत्तद्विशेषनिश्चयहेतुः, किन्तूपसर्गेषु निपातेषु गणिते पुराणादौ च
 तत्तद्विशेषनियतसाहचर्यानुस्मरणद्वारेणैव । अन्यथा सन्देह एवेति व्याख्यानतो
 विशेषप्रतिपत्तिर्नान्यथा । अत एव भाष्ये लक्षणप्रतिपदोक्तपरिभाषा अन्यतरनिर्ण-
 यो वातिप्रसङ्गपरिहारयोपन्यस्यते । ‘लक्षणप्रतिपदोक्तयोः प्रतिपदोक्तस्यैवेति,
 अथवान्तरेणशब्दो दृष्टापचारः । अयं तु सत्त्वन्तराशब्दोऽदृष्टापचार’ इत्यादिना ।
 ग्रन्थप्ययमपि दृष्टापचारः अन्तरायो गुरीति, तथापि निर्णीतान्यतरसाहचर्यादिवा-
 न्यतरनिर्णयो न तु साहचर्यमात्रादित्यभिप्रायः । प्रकृते तु लक्षणप्रतिपदोक्तपरि-
 भाषैव निर्णयहेतुः । न चैवमधातश्शब्दयोरर्थनिर्णयहेतुरस्ति स्वसामर्थ्यादन्यत्र ।
 यस्तु अशशब्दः आनन्तर्यार्थः स्वस्वारस्याद्, अतश्शब्दस्वारस्याच्च । अत-
 श्शब्दो वृत्तहेतुभावपरः, स्वस्वारस्यादथशब्दस्वारस्याच्चेत्युच्यते । न तु पर-
 स्परार्थनिर्णयापेक्षया परस्परार्थनिर्णय इति नान्योन्याश्रय इति । तत्र । परशब्द-
 स्वारस्यं हि न साक्षात् परशब्दार्थनिर्णयहेतुः । किन्तु स्वार्थनिर्णयद्वारा । तत्र च
 तदेवानिवार्यमन्योन्याश्रयत्वम् । अपिच स्वारस्यशब्दितात् प्रसिद्धिप्राप्त्यर्थादतश्श-

ब्दस्य वृत्तहेतुपरत्वनिर्णये च व्यर्थम् 'अतश्शब्दो वृत्तस्य हेतुभावे' इति वचनम् । यदपि ब्रह्मजिज्ञासापदसामर्थ्येन पूर्वभागविचाररूपवृत्तविशेषाक्षेप इति । तदपि न । उत्तरभागविचारत्वप्रत्ययो हि पूर्वभागविचारसत्तामात्रमाक्षिपति । पूर्वोत्तरभावस्य सावधिकत्वात् । तस्य वृत्तत्वाक्षेपस्तु कुतस्त्यः । उत्तरभागविचारस्य सहेतुत्वप्रतिपत्तेरिति चेद्, एवं तर्हि कार्यत्वाद् वृत्तं कारणमाक्षिपतु । किमुत्तरभागविचारत्वरूपसामर्थ्यवर्णनेन । न चोभयसामर्थ्येन पूर्वविचारमेव वृत्तं हेतुमाक्षिपतीति युक्तम् । अथशब्दस्यानन्तर्यार्थत्वासिद्धौ कार्यत्वस्यैव ब्रह्मजिज्ञासायामप्रतिपत्तेः । वृत्तविशेषाक्षेपाभावे च तव तस्यानन्तर्यार्थत्वासिद्धेः । उत्तरविचारत्वेन पूर्वविचारसत्तामात्राक्षेपेऽपि तस्य तदानन्तर्यपरत्वनिर्णयासम्भवात् । आनन्तर्यप्रत्ययस्य वृत्तत्वप्रत्ययसापेक्षत्वात् । तस्य चानन्तर्यप्रत्ययाधीनत्वादसम्भव उक्तः । तस्माद् यत्किञ्चिदेतत् ॥

आनन्तर्यप्रतियोगि ।

अथ कस्मादानन्तर्यमथशब्देनोपदिश्यते । ब्रह्मजिज्ञासाप्रवृत्तिहेतुभूतात् पूर्ववृत्तादिति ब्रूमः । अथ तदेव निर्यक्तव्यम् । निरुक्तमेव भगवता भाष्यकृता —

“नित्यानित्यवस्तुविवेका, इहामुत्रार्थभोगविरागः, शमदमादिसाधनसम्पत्, मुमुक्षुत्वं च ।”

इति । जिज्ञासा तु मुमुक्षुत्वानुषङ्गसिद्धेति न पृथगुक्ता । ननु किमर्थमिदमुपदिश्यते, विवेकादिमतो मोक्षमाणस्य स्वत एव तत्साधनजिज्ञासाविचारप्रवृत्त्यादिसिद्धेरिति चेत्, सत्यम् । किन्त्वयमधीतवेदवेदाङ्गो नित्यादीनि यावज्जीवादिविधिप्रयुक्त्या नियतानुष्ठानानि प्रतिपद्य तदनुष्ठानसीमानभिज्ञतया समुपजातमुमुक्षाजिज्ञासोऽपि ब्रह्मविज्ञानेन कर्मणामनुपकारमुपमर्दं च सम्भावयन् तदकरणनिमित्तप्रत्यवायपरिहारायोज्झित्वा मोक्षतत्साधने कर्मस्वेव प्रविवृतसुब्रह्मजिज्ञासायां नाधिक्रियेत । तन्मा भूदिति तदुपदेशः । तथा च सति मुमुक्षाजिज्ञासोदय एव कर्मानुष्ठानावधिरित्यतोऽवसिताधिकारतया जीर्णस्येव तदकरणेऽपि प्रत्यवायाभावं प्रतिपद्यमानस्य निरन्तरायमनन्तरं विचारप्रवृत्तिरुपपद्यते इति । अत्र

कथमुक्तानन्तर्यमेवायंशब्देनोपदिश्यते, न कर्मविचारानन्तर्यम् । सम्भवात् सामर्थ्याद् ब्रह्मविचारविधिप्रदेशेषु अवणाच्चेति वदामः । न च धर्मविचारस्य ब्रह्मविचारात् प्राग्भावनियमसम्भवः । न वा सामर्थ्यम् । नापि विधिप्रदेशेषु अवणमिति । तदिदमुक्तं भाष्ये—

“तेषु हि सत्सु प्रागपि धर्मजिज्ञासाया ऊर्ध्वं च शक्यते
ब्रह्म जिज्ञासितुं ज्ञातुं च, न विपर्यये” ।

इति । धर्मजिज्ञासाया ऊर्ध्वं च तेषु हि सत्स्विति विवेकादिपूर्वभावनियम उक्तः । धर्मजिज्ञासायाः प्रागपीति तस्या अनियतत्वं, सत्सु तेषु शक्यते न विपर्यय इति अन्वयव्यतिरेकाभ्यां सामर्थ्यं, धर्मजिज्ञासाया ऊर्ध्वं च न विपर्यय इति तस्या असामर्थ्यं चोक्तं भवति । हिशब्देन च प्रसिद्धिपरेण विवेकादेर्विधिप्रदेशेषु अवणं सूच्यते, अर्थादितरत्र तदभावश्चेति ॥

अतएवशब्दार्थः ।

अतएवशब्दो हेत्वर्थः । ननु यत्किञ्चिदानन्तर्यमवक्तव्यं, हेत्वानन्तर्यपरे चायंशब्दे हेतुरर्थसिद्ध इति किमतश्शब्देन । नैवम् । अयंशब्दाक्षितहेत्वसिद्धि-
शङ्कापरिहारार्थत्वात् । ननु न तावद्विवेकादेः स्वरूपासम्भवशङ्का सम्भवति । विवेकादिमदधिकारिणो जिज्ञासोपदेशे तस्यैव स्वानुभवसिद्धतदसम्भवशङ्कानुप-
पत्तेः । न च तदस्थशङ्कापीह निराकार्या । अधिकारिणो विधिप्रतिपक्षविधा-
तात् । न चानेनैव विवेकादिराधीयते, प्रागधिकाराज्ञाने तत्रापवृत्तेः, अधि-
कारिणः प्रवृत्तिः, प्रवृत्तस्याधिकार इतीतरेतराश्रयापातात् । न च विवेकादेरनु-
ष्ठेयतया अङ्गत्वमपीति तद्विधावसम्भवशङ्का स्थादिति शङ्कधम् । तथाप्यसिद्धि-
विषयत्वेनास्य सूत्रस्य तत्सम्भवसाधने अर्थान्तरत्वात् । अथ सतोऽपि विवेका-
देहेतुत्वासम्भवशङ्केति चेत् । कुतः पुनरेषा शङ्का । न खलु हेत्वन्तरअवणं
सन्निवेशो वा काचिदुपलभ्यते । ‘यस्माद् वेद एवाग्निहोत्रादीनां श्रेयस्साधनानाम्
अनित्यफलतां दर्शयती’त्यादिभाष्यविरोधाच्च । तत्र विवेकादिस्वरूपासम्भवश-
ङ्कासमाधानं हि गम्यते । तस्मादतश्शब्दो हेत्वर्थ इत्युक्तमिति । उच्यते ।

अधीतवेदमात्रस्य तावदापाततोऽस्ति नित्यानित्यविवेकादिः । किन्तु धर्मापवर्जितपापतमपिधानतया कर्मब्रह्मकाण्डयोः 'अपाम सोमममृता अभूम', 'य एवं वेद प्रतितिष्ठति, अन्नवानन्नादो भवति', 'अग्निहोत्रं जुहुयात् स्वर्गकामः', 'ज्योतिष्टोमेन स्वर्गकामो यजेत', 'तमेवं विद्वानमृत इह भवति', 'तमेव विदित्वा अतिमृत्युमेती'त्यव्यवस्थितनित्यानित्यफलश्रवणेऽपि 'तद्यथेह कर्मचितो लोकः क्षीयत' इत्याद्यविशेषितकर्मफलानित्यत्वमधीयानस्य कचिदपि ब्रह्मविज्ञानफलानित्यत्वाध्ययनशून्यस्य कर्मफलानित्यत्वे ज्ञानफलानित्यत्वे च भवत्युक्तटमा सम्भावना । एवंरूपविधेकेनैव यदि किञ्चिदपास्ताशेषाशिवममृतात्वं फलमश्नुवीय, अलमवर्जनीयदुरितभूयिष्ठेन कर्मफलेनेत्येवं विरज्य क्षमादिसम्पत्त्या प्रवृजितस्य मुमुक्षोः ब्रह्मजिज्ञासायां प्रवृत्तस्य तदशैथिल्याय विवेकादिदार्ढ्यमापादयितुं प्रागेव सम्भावितकर्मफलानित्यत्वोपपादकन्यायोऽतश्शब्देन सूच्यते । प्राग् ब्रह्मजिज्ञासाप्रवृत्तेरुद्धै च विवेकैराग्यादितारतम्योपपत्तेः । अत एव हि प्रवृत्तस्य वैराग्यदार्ढ्याय रंहतिपाद आरभ्यते । तदयमर्थः कर्मफलानित्यत्वशङ्काकलङ्कारोऽपि नानुवर्तितव्यः, येन मात्रयापि विवेकादिशैथिल्ये ब्रह्मजिज्ञासाप्रवृत्तिकार्यमापयेथाः । नापि ज्ञानफलानित्यत्वसम्भावनानुषोऽपि कल्पयितव्यः । 'तद्यथेह कर्मचितो लोकः क्षीयते, एवमेवामुत्र पुण्यचितो लोकः क्षीयते', 'जुहोति यजेत तपस्तप्यते बहूनि वर्षमहमाप्यन्तर्वेदाम्य तद्वति', 'अनेवविद् महत् पुण्यं करोति तद्ध्यास्यान्ततः क्षीयत' इति कर्मफलानित्यत्वश्रवणात् । यत् क्रियते न्यावर्तते वा तदनित्यमिति न्यायोपबृंहितत्वात् । अल्पाधिककर्माभ्यासविधिसामर्थ्येन च तदनित्यत्वाभिगमात् । 'अश्रप्यं ह वै चानुर्मास्यवाजिनः सुकृतं भवति', 'हिरण्यदा अमृतत्वं भजन्ते' इत्यादेश्चानुमाहकन्यायाभावाद् वर्तमानापदेशत्वाद् न्यायानुगृहीतश्रुत्यन्तरविरोधे सत्यविरोधापेक्षतदर्थविधिकल्पनायोगाद् अन्वयानर्थक्यप्रसङ्गात् गुणवादत्वात् । ब्रह्मज्ञानाच्च 'निचाप्य सं मृत्युमुस्तात् ममुच्यते', 'ब्रह्मविदामोति परमि'त्यादिपरमपुरुषार्थश्रवणाद्, 'अन्नवानन्नादो भवती'त्यादेर्यथाहृष्टेनैव स्तुतिमात्रपरत्वोपपत्तेः, तस्यानुपगमिकफलत्वेऽपि नित्यपरमफलाविधाताचेति ॥

परमते भयानरशब्दवैयर्थ्यम् ।

नन्वेवमतश्शब्देनैव ब्रह्मजिज्ञासाहेतुसिद्धौ किमथशब्देन । न । सर्वभैवा-
नुपरिबतेऽतः शब्दवृत्त्यसम्भवेन हेतुत्वप्रत्ययायोगात् । यम्य तु ब्रह्मजिज्ञासापदः
सामर्थ्याक्षिप्ततया मुद्रिस्थः कर्मविचारः, तस्य तत्र हेतुभावोऽतश्शब्देन शक्या-
वगम इति ध्रुवमथशब्दवैयर्थ्यम् । यत्तु आनन्तर्योक्तिमुखेन तस्य हेतोः शास्त्रा-
न्तरश्रवणव्यवधिरेरपेक्ष्योतनार्थोऽयम् अथशब्द इति । तत्र । नहि कर्मविचा-
रपूर्ववृत्तत्ववादिनः शास्त्रान्तरव्यवधानप्रसङ्गः, येनानन्तर्याभिधायिना तन्निवर्त्येत ।
ब्रह्मजिज्ञासायामनवसरप्रस्तशास्त्रान्तरसापेक्षविवेकादिपूर्ववृत्तत्वव्युदासायानन्तर्यप-
रोऽधश्चद इति चेत् । अहो परविद्वेष्यसनिता सान्निहकृतकस्य । यः स्वार्थो-
पपत्तिनिरपेक्षं परार्थविधातायैव प्रणिधत्ते । अपि च स्वतो वा शास्त्रान्तरापेक्षया
वा वृत्ते सति विवेकादावानन्तर्यं ब्रह्मजिज्ञासायामस्माकमप्यनुपहतम् । वृत्ते पूर्व-
विचारे सन्नुत्तरविचार एवानन्तरितो न शास्त्रान्तरसापेक्षविवेकावसर इत्यान-
न्तर्यमुच्यत इति चेत् । न । कर्मविचारपूर्वभावनियमाभावेन तस्यानन्तर्यप्रति-
बोधित्वासिद्धेः । न च विवेकादि शास्त्रान्तरसापेक्षमेवेति वक्ष्यते । एवमथशब्दे-
नैव परस्य विवक्षितार्थसिद्धौ अतश्शब्दवैयर्थ्यम् । नहि वृत्तस्य हेतुतामनपेक्षया-
नन्तर्यमेव ब्रह्मजिज्ञासायामथशब्दो विदधीत, येन तत्र हेतुतया तदेतुतापरोऽतश्श-
ब्दो मुख्येत । यत्किञ्चिदानन्तर्यं हि न वक्तव्यम् अनुक्तसिद्धत्वात् । यच्चुच्ये-
त — उत्तरविचाररूपब्रह्मजिज्ञासापदसामर्थ्योपस्थापितपूर्वविचाररूपेण धर्मजि-
ज्ञासैत्ये(व) तदानन्तर्योऽधश्चदोक्ते सन्निर्वाहाम तस्य हेतुभावोऽतश्शब्देन बोध्यत
इति । एवं हि उत्तरविचारात्मना अवधिभूतपूर्वविचाराक्षेपवद् ब्रह्मजिज्ञासात्मना
विरोधिभूतलोकाजिज्ञासाक्षेपस्याप्युपपत्तेस्तदानन्तर्यमेवाथशब्देन किमिति नोच्येत ।
न चैतदात्मनास्याक्षेपो न स्वन्यात्मनान्यस्येति नियमहेतुरस्ति । एवमाक्षेपाविशे-
षेऽपि धर्मविचारस्य ब्रह्मविचारहेतुत्वानुसन्धानमेव तदानन्तर्योपग्रहनियमहेतुरेधि-
सत्त्व इत्यतोऽयशब्दसामर्थ्यावगते धर्मविचारहेतुत्वे कृतमतश्शब्देन । न च ब्रह्म-
जिज्ञासाया हेत्वानन्तर्यं प्रतिज्ञाते हेतुराकाङ्क्ष्यते, येन तादर्थ्येनातश्शब्दार्थवत्त्वं
स्यात् । न च धर्मविचारस्य हेतुत्वमप्यथशब्देन प्रतिज्ञायते, वृत्तेतुभावासिद्धौ
तस्य तदानन्तर्यार्थत्वभङ्गप्रसङ्गाद्, अतश्शब्दार्थहेत्वसिद्धिप्रसङ्गाच्च । न च कर्म-
विचारे प्रतीतहेतुभावस्यैवासिद्धिशङ्कापरिहारपरोऽतश्शब्दो नानर्थक इति श-

कृद्यम् । कर्मफलरक्तस्य ब्रह्मजिज्ञासाप्रवृत्त्ययोगेन तद्विरागाय कर्मफलाल्पास्थिर-
त्वनिर्णयहेतुत्वेन कर्मविचारस्य ब्रह्मजिज्ञासाहेतुत्वावगममुपजीव्य तदानन्तर्यमथ-
शब्देन प्रतिज्ञायत इति वक्तव्यम् । तत्रैवं सबीजे हेतुत्वावगमे कुतस्तदसिद्धिः
शङ्क्येत । विचारितकर्मण एवाल्पास्थिरफलत्वमतो निर्णयत इति चेत् । एवं
तर्हि प्रागस्मात् कर्मविचारहेतुत्वानवगतौ तदानन्तर्यमथशब्दार्थो न गृह्येत, हेतु-
भूतवृत्ताज्ञानात् । एतेन ब्रह्मज्ञानार्थं कर्मणामुपादेयानां स्वरूपविवेकहेतुत्वेन कर्म-
विचारस्य ब्रह्मविचारहेतुत्वावगमो व्याख्यातः । यथायोगं प्रागेव कर्मविचारस्य
ब्रह्मविचारहेतुत्वावगमेऽतश्शब्दवैयर्थ्यात् । अन्यथाथशब्देन तदानन्तर्यग्रहायो-
गात् । अपि च परमते विचारस्यावैधत्वेनाधिकारपरिच्छेदानपेक्षत्वादथातश्शब्द-
भोरेवानर्थक्यम् । स्वरूपसत्तैव हेतुना विचारप्रवृत्तिकार्यसिद्धौ तदुपदेशस्याधिकार-
परिच्छेदार्थत्वात् तस्य चानपेक्षणीयत्वात् । अपि च कर्मविचारानन्तर्यमथश-
ब्दार्थ(त्वः)मुपयता तस्य ब्रह्मविचारनिरपेक्षहेतुत्वोपगमात् काम्यकर्मविधीनामनु-
ष्ठानलक्षणमप्रामाण्यमापादितम् । न चैच्छिकविचारमकुर्वतामेवोपद्रष्टृवचनादिना
काम्यकर्मानुष्ठानमुपपद्यत इति शङ्क्यम् । एवं हि कर्मफलानित्यत्वमुपश्रुत्य विचारि-
तवेदान्तस्य ब्रह्मज्ञानाङ्गकर्मानुष्ठानमपि तथैव सम्भवतीत्यनियतवृत्तो धर्मविचारो
न ब्रह्मजिज्ञासाहेतुः स्यात् । न च पाक्षिकादस्मादानन्तर्यमथशब्दार्थो नियन्तुं
शक्यः । यदपि कृतकर्मविचाराणामेवाहृष्टवैगुण्यादमुमुक्षुतया काम्यानुष्ठानमुपप-
द्यते, विवेकादिपूर्ववृत्तत्ववादिभिरपि तस्मिन् कचित् विचाराभावस्याहृष्टवैगुण्यो-
पपाद्यत्वादिति । तदप्ययुक्तम् । तथाप्यहृष्टसाद्गुण्ये मुमुक्षुत्वादेव ब्रह्मजिज्ञासो-
पपत्तौ कर्मविचारानर्थक्यात् । नहि मुमुक्षानपेक्षं धर्मविचारोऽहृष्टसाद्गुण्येऽपि
ब्रह्मजिज्ञासाप्रवृत्तिहेतुः, येन न विनिगम्येत । यदपि समीचीनः कर्मविचारो
ब्रह्मजिज्ञासाप्रवृत्तिहेतुः, असमीचीनस्तु काम्यानुष्ठान इति । तदपि तुच्छम्,
तथा विभागानाकल्पात् । कर्मविचारस्य हि कर्मफलाल्पास्थिरत्वप्रतीतिपर्यन्तत्वा-
भावोऽसमीचीनत्वमयुक्तम् अल्पाधिककर्माभ्यासविधिप्रत्ययसामर्थ्यात् । 'फलस्य
कर्मनिष्पत्तेस्तेषां लोकवत् परिमाणतः फलविशेषः स्यात्' (जैमि० १. २. १.
१७) इति न्यायाच्च । अर्थवादनयनेयत्वोन्नयनाद् उपनिषद्भामात्मज्ञानानन्तस्थिर-

फलप्रत्ययविषयकत्वमसमीचीनत्वं तु ध्रुवम् । तथा च ब्रह्मविचारप्रवृत्तिविधाताय
 कर्मविचारः स्यादित्यमे स्फुटमिति । अपि च यदि 'हृदयस्याग्रे अवद्यति, अथ
 जिह्वायाः, अथ वक्षसः' इत्यादाविव धर्मब्रह्मविचारयोः क्रमप्रमाणमाहृत्योपलभे-
 महि, सर्वानुपपत्तिपरिहारेणापि कथञ्चिदिह तद्वानन्तर्यमेव प्रतिपद्येमहि । न
 सूपलभामहे । नापि विचारविधिमकरणे विवेकादेरिव तस्योपादानमस्ति । न वा
 धर्मविचारमन्तरा ब्रह्मविचारे न भवति, न वा तस्मिन् सत्यवश्यं भवति, येन
 सामर्थ्यादेव तद्वानन्तर्यमिह प्रतिपद्येत । अपि च सत्यां क्रमापेक्षायां पौर्वापर्यनि-
 बन्धमात्रं प्रमाणमत्र भूयेत, तदपेक्षा च शास्त्रस्य जिज्ञास्यैक्ये भवति, तत्तदंशमे-
 वस्य युगपद् जिज्ञासितुमशक्यत्वात् । यथा द्वादशलक्षण्यां धर्मरूपजिज्ञास्यैक्ये
 यथायोगं कमनियम आद्रियते, फलैक्ये च कर्मणोऽपि, यथाग्रेयादीनां
 तद्वान्नां च । तथा अधिकृताधिकारस्य च, यथा दर्शपूर्णमासाधिकृत्याधि-
 कारस्य गोदोहनादेरप्यन्यनक्रम आद्रियते । न चैतन्मित्यं धर्मब्रह्मजिज्ञासयोरिति
 विवृतं भाष्ये । तस्माद् विवेकादिसाधनसम्परयानन्तर्यमथातश्शब्दाभ्यामुपदर्श्यते
 ब्रह्मजिज्ञासाधिकारपरिच्छेदाय, न कर्मविचारानन्तर्यमिति युक्तः पन्थाः । तथा
 च 'अध्ययनमात्रवतः' (ब्रह्मसू० १. ४. १२) इति सूत्रवृत्तौ कर्मविचारनिर-
 पेक्षो ब्रह्मविचार इति तान्त्रिकेणैव दर्शितं — 'वेदार्थविचारे पुरुषः स्वयमेव
 प्रवर्तते, ततः कर्मार्थो कर्मविज्ञाने प्रवर्तते, मोक्षार्थो ब्रह्मविज्ञान' इति । न च
 मोक्षार्थो विचारितकर्मते पुर्यते विद्यायाः कर्मोक्त्यनिरासाय, उत्सूत्रहेत्वन्वेषण-
 प्रसङ्गात् । कर्मोपादानाच्च हि कर्मविचारानन्तर्यमिष्यते । तथा च कर्मज्ञानयोरेक-
 पुरुषानुष्ठेयत्वे समसमुच्चयानुपगमेनाह्मिमानस्यावर्जनीयत्वात् । कर्मणापहृष्टद्वारा
 विद्याकृत्वाद् वरं कर्तुं देवतासंस्कारद्वारा विद्याया एव कर्मोक्त्यमित्यापद्येतेति ।
 एतेन कर्मविचारानन्तर्याभिधानिनामशब्देन तत्रत्याधिकार्यवात्रापीति सूच्यत इति
 केनचिदुक्तं निरस्तम् । कर्मविचारस्य हि ब्रह्मविचारहेतुत्वे विचारितकर्मकाधि-
 क्रियतां किमपीतवेदोपलक्षणेन । विचारस्य प्रमाणाश्रयत्वाद् वेदाध्ययनमपि हेतु-
 रिति चेत् । तर्हि उभयानन्तर्यमशब्दार्थोऽस्तु । किं तत्सूचनक्षेत्रेण । न च अर्थ-
 काध्वं प्रयोजनम् । नहि वेदाध्ययनानन्तर्येऽभिहिते विचारितकर्मो लभ्यते । अभि-
 हिते तु कर्मविचारानन्तर्येऽकृतवैधसाहचर्यवेदाध्ययनस्य कर्मविचाराप्रवृत्त्यापीतवेदो
 लभ्यत इति वाच्यम् । अभिधेयानन्तर्येऽनभिधेयप्रतियोगिभेदस्य तदभिधानागौ-

रवकरत्वान् । कर्मविचारस्य तदहेतुत्वे च तदानन्तर्याभिधायी अथशब्द इति बालि-
शभाषितम् । आनन्तर्यप्रतियोगितया विचारप्रवृत्तिहेतुत्वेदाध्ययनस्यैवाक्षेपौचित्या-
च्छिरोधेष्टनेन किं नासिकाग्रहणेन । न च धर्मशास्त्रप्रणयनानन्तरमिदं ब्रह्मशास्त्रं
प्रणीतमित्येतावता तद्विचारानन्तरमेतद्विचारप्रवृत्तिरिति नियन्तुं शक्यते, अतिप्रस-
ङ्गात् । अनन्तरशास्त्रप्रणयनस्य च सामग्रीसमवधानापेक्षतयानुपयोगिकर्मविचारो-
पजीवनतात्पर्यकल्पनायोगात् । नहि भगवतो वादरायणस्य न्याया न प्रतिभा-
सन्ते, येन न्यायज्ञानापेक्षयापि तदुपजीवनं कल्प्येत । तत्र तत्र परोदीरितन्या-
योपदर्शनं तु लाघवार्थमित्यग्रे दर्शयिष्यत इत्यास्तां तावत् ॥

जिज्ञासापदवृत्तिः ।

“ब्रह्मणो जिज्ञासा ब्रह्मजिज्ञासा । ब्रह्मण इति कर्मणि षष्ठी, न शेषे ।”

इति भाष्यम् । समानमिदं परस्यापि । एवं सत्येव विधित्सितजिज्ञासाया
प्रक्षेप विषयः प्रयोजनं चेति प्रत्याख्येत । तृतीयासमासे हि जिज्ञासाया
विषयः प्रयोजनं चेत्युभयमपि न सिध्यति । सप्तमीसमासे विषयसिद्धावपि न
प्रयोजनसिद्धिः । चतुर्थीसमासे तु न विषयसिद्धिः, तदनुपपत्तिश्च तादर्थ्य-
प्रकृतिधिकारभावाभावात् । ननु नेह षष्ठी विद्यते, कुतो व्याख्यायते । उच्यते ।
यदि समासे लुप्ता विभक्तिः स्मृता बोधयतीति पक्षः, सा व्याख्यायमाना न
दुष्यति । यदि च प्रातिपदिकस्य लुप्तविभक्त्यर्थे लक्षणा, तथापि न स योग्य-
तादिना कर्मत्वं करणत्वमित्येव लक्ष्यते । प्रातिपदिकेनाविभक्त्यर्थलक्षणायां हि
योग्यताधनुसरणम् । यथा गङ्गायां घोष इत्यादौ । प्रातिपदिकेन नियत-
विभक्त्यर्थलक्षणा त्वनुशासनाधीना । यदि हि कृद्योगे कर्मणि षष्ठी तस्याः
समासो वा नानुशिष्येत, इह तदर्थः कर्मत्वं न लक्ष्येत । तदिह समासार्थाभिच्य-
क्षमाय विग्रहवाक्यगता षष्ठी व्याख्यायते । ननु प्रतिपदविधाना षष्ठी न सम-
स्यते । न । कृद्योगा च षष्ठी समस्यते हाते प्रतिप्रसवोपपत्तेः । कथं तर्हि
सर्पिषो ज्ञानमित्यादौ न समासः, सापि हि कृद्योगेति । न । कृद्योगविहिता हि
सा समस्यते । न चैषा तथा । ‘ज्ञोऽविदर्थस्य करणे’ (२. ३. ५१) इत्य-
र्थविशेषोपाधिमात्रविहितत्वात् । अत एव सर्पिषो जानीत इति तिङन्तोपपदापि

सा न दुष्यति । एवमादिविषये च प्रतिपदविधानषष्ठीसमासनिषेधोऽपि सावकाशो भवति ॥

उपपदविभक्तेः कर्मत्वामिधायकत्वम् ।

अत्र केचित् — उपपदविभक्तिः प्रयुज्यमानापि द्वाराः कलत्रमित्यादिवत् प्रयोगसाधुत्वमात्रफला । तद्विधानमपि तादर्थ्येनैवोपपन्नम् । अर्थविशेषाध्याक्षिप्यन्ते । अत एव हि उपपदविभक्तेः कारकविभक्तिबलीयस्त्वमिति वदन्ति । तत्र मते कर्मणि षष्ठीति नाभिधेयत्वाभिप्रायम् । कर्मण्याक्षेप्य इति व्याख्येयम् ।

अपरे मन्यन्ते — 'कर्तृकर्मणोः कृति' (२. १. ६५) इति तावत् कृषोगा षष्ठी विधीयते । तत्र पाणिनेर्याकरणस्य कृतिरित्यत्र कोऽयं कर्तृकर्मणोराक्षेपो ज्ञात । किमर्थापत्तिः, उताहो लक्षणा । नार्थापत्तिः । विना ताभ्यां प्रातिपदिकस्य तदर्थस्य वानुपपरम्भावात् । नापि प्रत्ययस्य, साधुत्वमात्रफलत्वोपगमात् । अथ समभिव्याहृतक्रियान्वयानुपपत्त्या तदाक्षेप इत्युच्येत । एवं हि 'कर्मणि द्वितीया' (२. १. २) इत्यादिविधायि षट् पश्यति कटे शेते इत्यादी तथैव कृषुकारविशेषाक्षेपे द्वितीयादिरपि साधुत्वैकफलत्वापत्तेः । सप्तम्यन्तनिर्देशस्योभयत्रारि, तुल्यत्वात् । लक्षणापि हि न प्रातिपदिकस्य । समभिव्याहृतक्रियान्वयानुपपत्तेरुभोजित्य सर्वत्र समत्वेन प्रतिपसङ्गात् । अथ विभक्तेः कर्मादौ लक्षणेऽप्युच्येत । तच्च । अर्थविशेषानिर्देशेन द्वितीयादितुल्यविधित्वे सति लाक्षणिकत्वफलप्रयोगात् । एतावन्तु विशेषः — कर्मणि द्वितीया कर्तारं तृतीया कृषोगे तु तयोरेव षष्ठीति सदात्र विधीयते । न चैतावता तस्याः शक्तिविरोधः । पदान्तरयोगस्य शक्यार्थविशेषव्यवधानमात्रहेतुत्वात्, भानोर्गावः प्रकाशन्त इत्यादौ भानुपदयोगे गवार्थविशेषव्यवधादर्शनात् ॥

सुबिभक्तौ लक्षणाभावः ।

न च सुबिभक्तौ लक्षणा युक्ता । 'तान्येकवचनद्विवचनबहुवचनान्येकशः' (१. ४. १०२) इत्यन्वर्थगुरुसंज्ञां विधाय पुनः 'द्येकयोर्द्विवचनैकवचने' (१. ४. २२) 'बहुषु बहुवचनम्' (१. ४. २१) इति नियमविरोधात् । न च वाच्यं 'द्वित्वैकत्वयोरिति' धर्मग्रहणे कर्तव्ये धर्मग्रहणं ज्ञापयति — अनेकद्रव्ये पटादाववयवावयविनोरेकान्तभेदाभावेऽपि नावयवमहुत्वेनैकस्मिन् पटे बहुवचन पटा इति, न वावयव्येकत्वेन तन्तुष्वेकवचनं तन्तुरिति, किन्तु तत्र तत्र तत्तद्वचनव्यवधेति । संज्ञाविधानेऽपि धर्मग्रहणात् तत एवोक्तनियमलम्भनात् । न शैक्यस्य विधिनियमपरस्वमयुक्तं, प्राप्त्यपेक्षत्वानियमस्येति वाच्यम् । विषयविशिष्टसंज्ञाविवर्तने नियमस्थार्थलभ्यत्वात् । अन्यथा 'सोमेन यजेते'त्यादिविशिष्टविधावगतेः । तत्रापि द्रव्यांशस्य नियाम्यत्वात् । अतः गङ्गापदस्येव तीरे वचनानामपि व्यत्यय लक्षणया प्रयोगप्राप्तौ सन्नियमाय 'द्येकयोरिति'त्यादिविधिरिति सुबिभक्तौ लक्षणा निवृत्तिरवगम्यते । नचातो नियमाद् वचनांशलक्षणानिवृत्तावपि विभक्त्यर्थशलक्षणा न निवर्तते, नियामकामाद्यादिति वाच्यम् । यतो द्वित्वैकत्वयोरिति धर्मग्रहणे कर्तव्ये धर्मग्रहणं ज्ञापयति — स्वार्थसम्बन्धितया प्रकृत्यर्थ एवावस्थन्ति वचनानि, न तेषां प्रकृत्यर्थे स्वार्थैकाधिकरण्यसम्बन्धेनार्थान्तरेऽपि लक्षणेति । न च वचनांशस्यैवायमपि नियम इति शङ्क्यम् । तस्योक्तनियमद्वयसामर्थ्यादेव तत्सिद्धौ कृतकरणानर्थक्यात् । अतो वचनस्य स्वेन रूपेण विभक्तिरूपेण वा स्वार्थैकाधिकरण्यसम्बन्धेनान्यथा वा संख्यानन्तरे कारकान्तरे वा न लक्षणेति 'द्येकयोरिति' सूत्रतात्पर्यपर्यवसानात् सिद्धः सुबिभक्तौ लक्षणाभावः । तिङ्साधारण्ये सत्यस्य सूत्रस्य-तत्रासम्भवदुक्तत्वारस्य महातव्यम् । सम्भवो अनुसर्तव्यः । न त्वन्यत्रासम्भवादप्यत्र सम्भवस्य कव्यः ॥

नन्वेवम् 'अदितिः पाशानि'त्यादौ कथमवयवबहुत्वे लक्षणा । अथ न लक्षणा, 'जात्याख्यायामेकस्मिन् बहुवचनमन्यतरस्याम्' (१. २. ५८) इत्यनुशासनादिति चेद्, न । प्रयोगसमवायिनो मन्त्रस्य व्यक्तिवचनतया सन्निहितविशेषपरत्वेन जातेरनाचिरुयासितत्वात् । न च पाशप्रकृतेरेव पाशा-

वयवे लक्षणा, प्रत्ययस्तु स्वार्थवृत्तिरेवेति वाच्यम् । एवं हि पाशावयवाना-
भक्तवज्रतयानुष्ठेयार्थाप्रकाशकस्य मन्त्रस्यानर्थक्यनदृष्टार्थत्वं वा प्रसज्येत । 'गुणे
त्वन्याय्यकल्पनैकदेशत्वात्' (जै० ९. २. १९) इति सूत्रं च विरुध्यते । उच्यते ।
न पाशाप्रातिपदिकपरस्य बहुवचनस्य पाशावयवबहुत्वे लक्षणा सम्भवति । प्रत्ययाना-
मौत्सर्गिकप्रकृत्यर्थगतस्वार्थबोधकत्वव्युत्पत्तिविरोधात् । विन्तु पाशावयवबहुत्वं
पाशो समारोप्य तत्र स्वशक्त्यैव बहुवचनस्य वृत्तिः । यथा विष्णुत्वमारोप्य प्रति-
मादौ विष्णुशब्दस्य, यथा वामित्वमारोप्य दिव्यमिश्रशब्दस्य वृत्तिः 'अग्निर्मूर्धा च-
क्षुषी चन्द्रसूर्यावि'त्यादौ । उक्तं च हरिणा

“गोत्वानुपपन्नो बार्हीके निमित्तात् कैश्चिद्व्यप्यते ।

अर्थमात्रं विपर्यस्तं शब्दः स्वार्थे व्यवस्थितः ॥”

इति । सूत्रे चारोपितविषयत्वकल्पनैवान्याय्यकल्पनाभिमतः । प्रकृत्यर्थसम्बन्धी स्व-
त्वर्थः प्रत्ययस्य मुख्यः, 'तान्येकवचने'त्यादिधर्मिमहणस्वारस्यात् । न च
वचनानां संख्येयपर्यन्तत्वाय धर्मिमहणं मा भूद्, अन्तरेण प्रकृतिं केवलानामभ-
योग इति प्रकृत्यर्थसम्बन्धस्य समभिव्याहारलभ्यत्वादिति वाच्यम् । व्युत्पत्ति-
सिद्धप्रकृतिप्रत्ययसामानाधिकरण्यभङ्गप्रसङ्गाद्, एकार्थवृत्तित्वाभावाद्, एकस्मि-
न्नेव गवि गाव इति प्रयोगसाधुत्वप्रसङ्गाच्च । अर्थाभावेऽपि हि साधवो दृश्य-
न्ते गोदौ पञ्चाला वरणा आपो दारा इत्यादयः । अतः प्रकृत्यर्थसम्बन्धो-
पाधिर्नैव संख्याकारकादिरर्थः प्रत्ययस्य मुख्यः । पाशानित्यादौ चाविद्यमानप्रकृ-
त्यर्थसम्बन्धारोपात् सूत्रं लक्षणाभ्यवहारो भवन्नपि गौणः । अन्यथा पाशानिति
विभक्तिलक्षणाङ्गीकारे पाशावयवबहुत्वलक्षणार्था व्युत्पत्तिविरोधात् पाशगतैकत्व
एव लक्षणां ब्रूयुः । अथैवम् आरोपालम्बनत्वे पौरुषेयत्वं स्याद् । 'ब्राह्मणो मजेते'-
त्यादावपि स्यात् । न च साम्प्रतिकोऽयमप्यारोपः, प्रकरणनिवेशप्रयोजनेनाग-
मविवक्षारूपस्यैवास्यानादित्वोपगमात् । एवं च षट्सु योगेषु फलसम्बन्धवि-
धानाय समुदायोपप्रधिगततद्वित्वारोपेण दर्शपूर्णमासाभ्यामिति द्विवचनम्, एक-
स्मिन्नप्यग्नीषोमदेवतारूपेऽधिष्ठानद्वित्वारोपेण 'आशासाना मेधपतिभ्यामि'ति द्वि-

वचनम्, 'ओषधे त्रायस्त्रैर्न', 'स्वधिते मैत्रिं हिंसीर' इति चेतनत्वारोपेण सम्बोधन-
मित्याशुपपन्नम् । किं पुन 'यजमानः प्रस्तर' इत्यादौ 'तत्सिद्ध्यादिरालम्ब्यते,
न पुनरारोपः । कथं नाम गुणवादेन विध्यपेक्षिता स्तुतिः सन्निकृष्येतेति ।
मोहानृणांमित्यादौ तु न पाशान्यायाऽनुगम्यते । उद्गातृप्रतिपरिकलक्षणाया-
मुद्गातृणां च मसमक्षणप्राप्तौ प्रतिपत्तिभूमप्रयोजनात् । अभिधेयच्युतावर्थवशेन
शब्दवृत्तिव्यवस्थितिरिति हि न्यायः । यथा 'समानमितरच्छयेने'त्यत्र सदृ-
शसन्निहिताभिधेयासम्भवाद् इतरशब्दस्याप्यर्थवशेन सदृशे वृत्तिरिष्यते, न
सन्निहिते । अत एवोद्गादादौ 'मवृत्तिविशेषप्रयोजनेन द्रव्यभेदवृत्तिराशङ्क्यते ।
परन्तु अर्थविशेषानियमाद् सत्त्वर्थलक्षणादोषाच्च कर्मनामत्वं व्यवस्थाप्यत इति ।
एवं सति 'सक्तून् जुहोति', 'अमिहोत्रं जुहोती'त्यादौ च पदार्थास्तान्मि-
तिर्वा शाब्दमिती करणमिति मते कथञ्चित् करणत्वोपस्थितौ शाब्दमिति स्यात्,
प्रत्ययस्तु यथायोगं होमभावनाविषयताप्राप्तकर्मत्वानुवादः । अथवा 'व्यत्ययो
बहुलम्' (१. १. ८५) इति च छन्दसि द्वितीयापि करणशक्ता स्यात् । अत एव विभक्ति-
विपरिणाम इष्यते नीतिनिपुणैः । एवं सति अग्निहोत्रेण होमेनेति सामानाधिकरण्य-
मुपपाद्येत, 'चतुर्होतारं जुहुयादि'त्यादौ करणमन्त्रे द्वितीया चेति । कारकवि-
भक्तिबलीयस्त्वं तु पदान्तरयोगनिरपेक्षत्वनिवन्धनम् । उपपदविभक्तेश्च दौर्बल्यं
तत्सापेक्षत्वकृतमेव, न लाक्षणिकत्वकृतमनर्थकत्वकृतं वेति । अन्ये तु — नाना-
र्थेषु व्यत्ययेन प्रत्ययविधानमेव सुब्बिभक्तौ लक्षणाभावं गमयति । अन्वाद्यापि
अनेका शक्तिः कल्प्यते लक्षणा सा मूढिति । अन्यथा लक्षणयैव तत्तदर्थविशेषोप-
स्थितिसम्भवेऽनेकशक्तिकल्पनावैयर्थ्यात् । युक्तं हि गवादिपदानां गौर्बाहीक
इत्यादौ लाक्षणिकत्वे सत्येव शक्यार्थेयतापरिच्छेदाय नामकोशेषु स्वर्गेषु शुवा-
ग्वज्रापथभेदपरिमेल्यानं, तेषां सम्बन्धनियममाभावेन लक्षणायोगात् । कारकवि-
शेषाणां पुनरेकार्थसमवायेन सम्बन्धनियमसम्भवाद् लक्षणायोगेऽप्यनेकशक्तिवि-

* 'आदिशब्देन गौणवृत्त्युपपत्त्येकं जातिसाख्यादिकं गृह्यते । तथा चोक्तम् —

"तत्सिद्धिजातिसङ्गस्य प्रचालितभूमिम् ।

वद्विः सर्वत्र चन्दानां गौणी वृत्तिः प्रकल्पिता ॥"

(जैमि० न्या० अध्या० १. पा० ४. अधि० १४)

† जैमि० अध्या० ३. पा० १. अधि० २. ‡ जैमि० अध्या० १. पा० ४. अधि० २.

धानस्य लक्षणाभ्यावृत्तिर्कल्यादिति वदन्ति । सर्वथापि कृद्योगविहिता कर्मणि षष्ठी समासे लुप्तेति तदेव ब्रह्मणो जिज्ञासाकर्मत्वं ब्रह्मप्राप्तिपदिकेन लक्ष्यते ॥

प्रकृतेर्लुप्तप्रत्ययार्थशक्तिनिरासः ।

कश्चिदाह — लुप्तविभक्त्यर्थेषु प्रातिपदिकस्य मुख्यमेवाभिधानम् । गङ्गायां घोष इत्यादौ सम्बन्धिनो हि लक्षणा, दृष्टा, न सम्बन्धमात्रस्य । विभक्त्यर्थश्च स्वयं सम्बन्धरूपः । सम्बन्धस्य स्वपरनिर्वाहित्वेऽपि तदजानतोऽपि विभक्त्यर्थावगमात् । न चाज्ञातसम्बन्धो लक्षणा, अतिप्रसङ्गात् । तस्मात् प्रातिपदिकस्य न लुप्तविभक्त्यर्थे लक्षणेति । तन्मन्दम् । विभक्त्यर्थकारकभेदस्य सम्बन्धानिरेकात् । सम्बन्धमात्रत्वेऽपि वा वर्तन् श्रितो वनश्रित इत्यादौ मुख्यवत्प्रकारत्वं भानाय कथमिदमपि तत्सम्बन्धज्ञानस्योपगन्तव्यत्वात् । अन्यथा “निषादस्थ-
पतिं याजयेद्” इत्यादावपि मुख्ये निषादप्रातिपदिकस्य पष्ठ्यर्थसम्बन्धाभिधाने निषादस्थपत्यधिकरणविरोधात् । षष्ठीसमासे लक्षणाप्रसङ्गेन हि तत्र पूर्व-
पक्षनिरास इति ॥

ब्रह्मशब्दार्थः ।

ब्रह्मशब्देन च नित्यशुद्धबुद्धमुक्तस्वभावमस्पृष्टाशिवलेशं प्रत्यगेकरसम-
द्वितीयं वस्तु जिज्ञासाकर्मत्वेन समर्प्यते । अन्यथा तत्स्थार्थान्तरपरत्वे तद्विज्ञ-
शासा न शुभुक्षोरारभ्येत । यदि हीह सविशेषं प्रत्यगात्मविलक्षणं ब्रह्म गृह्येत,
निरवधिकबृहत्त्वबोधिब्रह्मश्रुतिस्तावदुपरुध्येत । उपासनानिष्ठं च शाल्यमापद्येत ।
न चोपासिक्रियया विद्यामयानर्थभावेन निरुतिशयानन्दावभासस्वरूपनिष्ठात्मा मोक्षो
पदते, ज्ञानस्यैवाज्ञानविरोधित्वात् ।

कथं पुनरयमर्थो ब्रह्मशब्दादवगम्यते । ईदृगर्थे मानान्तराविषये लोकव्य-
वहाराभावेन व्युत्पत्त्यनुपपत्तेः । न च यूपाहवनीयस्वर्गादिवदलौकिकत्वेऽपि “सत्यं
ज्ञानमनन्तं ब्रह्म”, “यतो यो इमानि भूतानि जायन्ते”, “तद् ब्रह्मे”त्यादिभिर-

यमर्थो व्युत्पाद्यत इति शङ्क्यम् । तेषामस्यां दशायामनध्यवसितार्थत्वात् । अन्यथा कृतं विचारारम्भेण । अपि च, एकं वाक्यं न पदार्थं व्युत्पादयितुं वाक्यार्थमवबोधयितुं च क्षमते, सकृत्प्रयुक्तस्य सकृदर्थकारित्वात् । न च सति सम्भवे वाक्यावृत्तिर्युक्ता । एतेन सूत्रवाक्यादपि ब्रह्मपदव्युत्पत्तिः प्रत्युक्ता । यूपादिशब्दाश्च भिन्नवाक्यैरेव व्युत्पाद्यन्त इत्यनन्तरमेव वक्ष्यते । न च परमाप्तप्रणीतसूत्राक्षरमात्रमप्यनर्थकं युक्तं, ब्रह्मपदे चानर्थकेऽविदितार्थे वा सूत्रमेव तथा स्यात् । तस्माद् ब्रह्मपदार्थप्रतिपत्त्युपायो वक्तव्यः ॥

ब्रह्मपदव्युत्पत्तिः ।

उच्यते । बृहद्वृद्धिकर्मणो मनिन्प्रत्ययान्तस्येदं रूपं ब्रह्मेति । निर्भेकारोऽपि हि भवन्ति—

“बृहत्त्वाद् बृहणत्वाच्च ब्रह्मेति परिपठ्यते”

इति । ततश्च तदेकोपाधिना जात्यादिष्वेव तद् व्युत्पाद्यते । सूत्रे च मुमुक्षुजिज्ञासाविषयसमर्पणपरं ब्रह्मपदं मसिद्धजातिजीवादिबाधे प्रकरणोपपदादिसङ्कोचेहेत्वभावाद् देशकालवस्तुगुणशेषसम्बन्धपरिच्छेदरूपसर्वविधारूपत्वविरोधिरूपमनवधिकबृहत्त्वमपूर्वमर्थे प्रतिपादयतीत्यवगम्यते । ततो मुमुक्षुजिज्ञासासमभिव्याहा रोऽऽर्धोदीरितविमर्शसनाधया प्रथमानवगतव्युत्पत्त्यैवापूर्वार्थोपस्थितौ सूत्रवाक्यार्थः प्रतिपद्यत इति न सङ्कटं किञ्चित् । तदिदमाह भगवान् भाष्यकारः—

“ब्रह्मशब्दस्य हि व्युत्पाद्यमानस्य नित्यशुद्धत्वादयोऽर्थाः

प्रतीयन्ते । बृहतेर्भातोर्थानुगमात्” ।

इति । नच विचारकर्तव्यतापरे सूत्रेऽयमर्थो विमृष्टोऽपि पदमात्रोपस्थितो निर्विचिकित्समधिगतो भवतीति तदधिगमाय लक्षणादिमुलेन विचारमारप्स्यते भगवान् सूत्रकारः—‘जन्माद्यस्य यतः’ (ब्र० १. १. २) इत्यादिना । अगतकारणत्वमपि निर्विशेषस्यैव लक्षणं, न सविशेषस्येव दर्शयिष्यते । अत एव सविशेषस्य ब्रह्मणोऽत्र शास्त्रे जिज्ञास्यत्वमुत्सूत्रमौत्प्रेक्षिकमिति दर्शयति भगवान् भाष्यकारः—

“ब्रह्म च वक्ष्यमाणलक्षणं जन्माद्यस्य यत् इति ।”

इति । अत्राह । न बृहत्त्वोपाधिना सर्वत्र ब्रह्मशब्दस्यैका शक्तिरिति युज्यते, बृहन् कुम्भो महदाकाशमित्यादिवत् ब्रह्म कुम्भ इत्यपि प्रयोगापत्तेः । न च असरेष्वादावापेक्षिकबृहत्त्वेऽपि ब्रह्मशब्दः क्वचित् कदाचित् प्रयुज्यते । न च पञ्चमादिपद-याविशेषतपञ्चजनिकर्त्रादिवृत्तेरेव व्यक्तिविशेषविषयत्वनियामकपञ्चत्वादिवद् ब्रह्मशब्दन्य कश्चिज्जात्यादिविषयत्वनिधामकानुगतोपाधिरुपलभ्यते, येन शक्तिर्वा प्रयोगो वा नियम्येत । तदेवमनुगतनिमित्तासम्भवादनेकशक्तिकल्पनागौरवाद्, ‘अन्यायस्थानेकार्थत्वमिति’ न्यायात्, स्वरूपतो गुणतश्च निरवधिकबृहत्त्वे पुरुषोत्तम एव ब्रह्मशब्दो मुख्यः अन्यत्र तु अर्त्यादौ बृहत्त्वगुणलेशयोगादौपचारिक एव । यथाह सूत्रकारः—‘स्याच्चैकस्य ब्रह्मशब्दवत्’ (ब० २. ३. ५) इति, ‘परं जैमिनिर्मुख्यत्वात्’ (ब० ४. १. १२) इति च । गुरुडपुराणमपि—

“वेदे भूरिप्रयोगाश्च गुणयोगाश्च शार्ङ्गिनः ।

तस्मिन्नेव ब्रह्मशब्दो मुख्यवृत्तो महामुने । ॥”

इति ।

“यस्मिन् प्रयुज्यमाने तु गुणयोगः सुपुष्कलः ।

तत्रैव मुख्यवृत्तोऽयमन्यत्र सुपचारतः ॥”

इति च । सुमुखैजिज्ञासासमन्विताहाराच्च । ‘वेदाहमेतं पुरुषं महान्तमि’ त्युक्त्वा ‘तमेवं विद्वानमृतं इह भवन्ती’ति श्रुतेर्महापुरुषज्ञानस्यैव मोक्षहेत्वावगमात् । ‘स सर्वभूतप्रकृतिं धिकारान्’, ‘समस्तकल्याणगुणात्मकोऽसौ’ ‘स ईश्वरो व्यस्तसमस्तरूपः’ इत्युक्त्वा, ‘संज्ञायते येन’ ‘सज्ज्ञानमज्ञानमतोऽन्यदुक्तमि’ति स्मृतेश्च । तस्मात् स्वभावतो निर्दोषनिरतिशयासंख्येयकल्याणगुणगणास्पदं पुरुषोत्तमशब्दितं ब्रह्मेह जिज्ञास्यमुपदिश्यत इति ।

अत्र भूमः । एवमलौकिके व्युत्पत्त्यनुपपत्त्या ब्रह्मपदगर्भे श्रुतिसूत्रे प्रतिपत्तिर्वन्ध्ये प्रसज्येयाताम् । न च सत्यज्ञानादिवाक्यैर्ब्रह्मपदं व्युत्पद्यते । तेषां वा-

वाक्यार्थबोधनिष्ठत्वात् । न हि 'सत्यं ज्ञानमनन्तं ब्रह्मे'त्युक्त्वा तद् यो वेद नि-
हितं गुहायाम् इत्युच्यते, येन पूर्ववाक्यं व्युत्पत्तिपरं स्यात् । न च तस्याव्यु-
त्तियुक्ता । न चैवमस्य लक्षणवाक्यत्वात्पत्तिः । लक्ष्यस्वरूपबोधपरत्वात् । 'ब्र-
ह्मविदामोति परमि'त्युक्तार्थसंज्ञादाय शेषगुदाद्धियते । तत्र वेदसकर्मतयैव ब्रह्म-
व्युत्पादीयमाने सामानाधिकरण्यानिर्देशसामर्थ्याद् नान्तरीयकतया तद् ज्ञानादि-
रूपभगवन्मय इत्यत इदं लक्षणवाक्यमुच्यते इति ।

स्वर्गादौ तु 'यज्ञ दुःखेन सम्भिजनि'त्यादिना व्युत्पादिते 'स्वर्गकामो यजे-
ते'त्यादिवाक्यार्थो बुध्यते । सथा 'खादितो यूपो भवती'ति खादिरविकारविशेषो यूप
इत्यवगमे 'यूपं तक्षती'त्यादौ यूपशब्दस्याव्युत्पन्नतया यूपत्वात्मा तक्षणाद्यनन्वयितया
च खादिरं तक्षतीत्येव वाक्यार्थे प्रतिपद्यमाने यूपपदोपादानफलं विमृशतो नूनं तक्ष-
णादिसंस्कृतः खादिरविकारविशेषो यूप इत्यर्थाद् व्युत्पद्यते । ततो 'यूपे पशुं नियु-
ज्जीते'ति वाक्यार्थप्रतिपत्तिः । एवं 'मग्निमाधत्' इति संस्कार्यत्वेऽवगते । 'नक्तं
गार्हपत्यमाधत्ते, दिवाहवनीयमि'त्यादिविशेषविधिषु गार्हपत्यादिरूपेण संस्कार-
विध्यनन्वयितया तत्पदोपादानफलविमर्शे नूनं नक्तमाहितो गार्हपत्यसंज्ञो दिवा-
हित आहवनीयसंज्ञ इत्यर्थाद् व्युत्पद्यते । तत 'आहवनीये जुहोती'त्यादिवाक्या-
र्थावग : । 'पयश्चक्षालचात्वालाः शिवाश्च गोश्वाजादिशब्दवद् निगमादिनैव
व्युत्पद्यन्ते । तथा च पातञ्जलं दर्शनं — 'वेदे याज्ञिकाः संज्ञां कुर्वन्ति, स्फयो
यूपश्चक्षाल इति । तत्रभवता उपचारादन्येऽपि जानन्ति इयमस्य संज्ञेति' इति ।
न हि 'स्फयेनोद्धन्ति', 'चात्वालाद् धिष्णिगानुपवपनी'त्यादिसिद्धपदसाम्नि-
ध्येऽपि तदर्थो व्युत्पाद्यते । वसन्ते सहकारे पिको मधुरं रौतितादौ च
बहुशो दृष्टसम्बन्धतया वसन्तादिपदार्थानां सम्भावनाभावेण पिकशब्दः कोकिले
व्युत्पन्नो यदृच्छया न विसंबदते, कुसुमिते सहकारे पिको ध्वनतीत्यादौ
कदाचिद् भूम्नेऽपि व्युत्पत्तौ विसंबावदर्शनात् । नचैवमननुभूतचरसम्बन्धार्थ-
कसिद्धपदसाम्निध्येऽप्यसिद्धपदव्युत्पत्तिः सम्भवति ।

“चित्रायते चरन्नेष महिषः कर्कसङ्कटे”

इत्यादावप्रसिद्धार्थपदसमभिप्राहारे वाक्यार्थबोधस्यैव प्रतिबन्धात् । न चेह
सत्यादिवाक्ये कारणवाक्ये वा ब्रह्मपदार्थानन्तर्भावेन वाक्यार्थः प्रतिपद्यते,

येन 'यूपं तक्षती' त्यादाविवाधाद् ब्रह्मपदं व्युत्पाद्येत । अस्यां दश-
याम् उक्तागमभ्यानवधृतार्थत्वाच्च । न चोदाहृतपुराणवाक्येनैव शक्यवधारणा
युक्ता । अधीतस्वाध्यायस्य कर्मविचारानन्तरमेव ब्रह्मविचारमुपेत्य शास्त्रान्तराश-
यसराभावेन नित्यानित्यविवेकाद्यसम्भवे यतमानस्य तान्त्रिकस्य तदयोगात् । अन्यथा
पुराणादिनैव ब्रह्मतत्त्वावगमोऽप्यस्त्विति कृतं तद्विचारेण । निरुक्तव्याकरणाभ्यां
तु वृद्धिपर्यायवृहत्त्वोपाधिना जातिजीवादिसाधारण्येव शक्तिरवधार्यते । तत्र
तत्र प्रयोगे च प्रकरणोपपदादिना विशेषलाभ इति युक्तम् । तत्र कारणभूतस-
विशेषविषये प्रयुज्यमानो ब्रह्मशब्दः पुष्कलार्थो भवति, स्वस्वरूपतो गुणतश्च
निरतिशयवृहत्त्वयोगात् । तत्रापि गुणानां ब्रह्मणो गुणेश्च ब्रह्मणो व्यवच्छि-
द्यमानतया नात्यन्तिकं वृहत्त्वम् । तथापि कारणातीते सर्वविधारूपत्वविरोधिस्व-
रूपमात्रे निर्विशेषे प्रवृत्तिनिमित्तासम्भवेन कारणरूप एव ब्रह्मपदशक्तिः पर्यव-
स्यति । अल्पत्वविरोधिस्वरूपलक्षणया तु ब्रह्मतत्त्वमुपस्थाप्यते 'सत्यं ज्ञानमन-
न्तमि'त्यादिषु । न चा(त्र^२त्रा)मुख्यग्रहणं न्याय्यम्, अविशेषितानन्त्यविरोधात्,
प्रकरणादिविशेषपर्यवसानहेत्वभावाच्च, 'ब्रह्मविदामोति परमि'ति मुक्तिहेतुवेद-
नमात्रविषयत्वाभिधानाच्च । अत एव मुमुक्षुजिज्ञासासमभिव्याहारात् सौत्र-
मापि ब्रह्मपदं न सविशेषविषयमित्यवोचाम । 'तमेवं विद्वानि'त्यादि च निर्विशेष-
विषयं व्याख्यास्यते ॥

ब्रह्मपदार्थमुख्यामुख्यत्वविवेकः ।

नन्वेवमेकनिमित्तैकशक्तिकत्वे ब्रह्मपदस्य किंकृतो मुख्यामुख्यत्वविभागः,
'परं जैमिर्निर्मुल्यत्वात्' (ब्र०४.३.१२) 'तस्मिन्नेव ब्रह्मशब्दो मुख्यवृत्तः'
इत्यादिः । उच्यते । सामान्यशक्तस्य गवादिपदस्य खण्डादाविव ब्रह्मपदस्य जा-
तिजीवादिविशेषेष्वौपचारिकता स्यात् । न चैवमपि परमात्मन्यपि विशेषेऽमुख्य-
त्वापत्तिः । वेदान्तेषु तद्वृत्तग्रहणस्मृतीतिहासादिषु च प्रयोगप्राचुर्यात् प्रथमतरम-
त्ययत्वे निरुद्धवृत्त्या मुख्यत्वोक्त्युपपत्तेः । तदिदमुक्तं 'वेदे श्रुतिप्रयोगाच्चे'ति ।

अथवा परप्रकरणोपपदादिविशेषाभावे स्वरूपतो गुणतश्चासङ्गचितवृहत्त्वेनैवाल्प-
त्वविरोधिस्वरूपेणैव वा ब्रह्मणि ब्रह्मपदादुपस्थिते तावत्तैवासङ्कीर्णस्वार्थवृत्तितया
तत्र रूपान्तरोपस्थित्यनपेक्षणाद्, जात्यादी च बृहत्त्वमात्रस्य साधारणतयाशक्या-
सङ्कीर्णरूपविशेषोपस्थित्यवश्यम्भावाद् मुख्यामुख्यविभागो न विरुध्यते । न चैवं
व्यणुकादावपि प्रयोगापत्तिः, अप्रयोगादेवाप्रयोगसम्भवात् । 'आरोपे सति नि-
मित्तानुसरणम्, नहि निमित्तमस्तीत्यारोपः' इति न्यायात् । नहि यद् यत्र
शक्तं, तत् तत्रावश्यं प्रयोक्तव्यमिति निधमः । पुमन्तदैवतपद्मादिशब्दस्यामरक-
मलादिशक्तावपि तत्राप्रयोगादेवाप्रयोगदर्शनाद् लिङ्गभेद इव प्रत्ययभेदे श-
ब्देऽप्यप्रयोगोपपत्तेः ॥

भगवच्छब्दार्थः ।

एतेनालौकिकज्ञानादिमति ज्ञानादिसत्येव वा भगवत्पदशक्तिरपि व्याख्या-
ता । न च परमेश्वरे

“ऐश्वर्यस्य समग्रस्य धीर्यस्य यशसः श्रियः ।

ज्ञानवैराग्ययोश्चैव वण्णा भग इतीरणा ॥”

“ज्ञानशक्तिबलैश्वर्यवीर्यतेजांस्यशेषतः ।

भगवच्छब्दवाच्यानि विना हेयैर्गुणादिभिः ॥”

इति निर्दोषसमग्रज्ञानादिसमुदायस्य भगवत्पदशक्यत्वस्मरणाद्, अन्यत्र च

“उत्पत्तिं च विनाशं च भूतानामागतं गतिम् ।

वेत्ति विद्यामविद्यां च स वाच्यो भगवानिति ॥”

इति स्मृतेः, 'वसिष्ठो भगवानृषिः' इत्यादिप्रयोगाच्च यथागममुपनी शक्तिः प्रति-
पत्तुं युक्ता । गौरवात् । नम्यत एव भगवच्छब्दं प्रकृत्य

“तत्र पूज्यपदार्थोक्तिपरिभाषासमन्वितः ।

शब्दोऽयं नोपचारेण स्वम्यत्र ह्युपचारतः ॥”

इति स्मरणादनीश्वरे शक्यगुणलेशप्रोणेन गौणत्वं स्यादिति चेद्, न । सामान्ये-
नैकशक्त्युपपत्तौ गौणत्वकल्पनाया अन्याय्यत्वात् । स्मृतेरपि विषयविशेषेण प्र-
योगप्राचुर्याप्राचुर्याभ्यां शक्यार्थपौष्कल्यापौष्कल्याभ्यां च निरूढाभिप्रायत्वोपपत्तेः ।
अत एव 'परिभाषासमन्वितः' इत्युक्तम् । परिभाषेति हि समयेनाध्यभिचरितप्र-
योग उच्यते । वैयाकरणपरिभाषेत्यादिदर्शनात् । अत एव 'ज्ञानशक्तिबलै-
श्वर्यैस्तत्र तिरश्चामपि ज्ञानादीनि भगवच्छब्दवाच्यानीत्यभिप्रायेणाशेषः' इत्यु-
पात्तम् । परमात्मन एव ह्यभिज्ञस्य ज्ञानशक्त्यादेरविद्यामयः प्राणिभेदेषु खि-
न्त्यभावः । तस्यैव सर्वमयत्वात् । न तु समुदायाभिप्रायेण । समुचितैकविभक्ति-
निर्देशदेः ज्ञानादिसमुदायसिद्धेः । अपि च ज्ञानादि प्रत्येकमेव शक्यमस्तु ।
अनेकार्थत्वस्य समुदायशक्तिपक्षेऽप्यवर्जनीयत्वात् । न चैकोपाध्यवच्छेदादनर्था-
न्तरं समुदायः शक्यतावच्छेदकः, येनैकार्थ्यं स्यात् ॥

वनशब्दार्थः ।

न खलु वनशब्दस्यैकदेशस्थत्वमप्यर्थः । गौरवात् । किन्त्वेकदेशपरिचिता
वृक्षा एवानिरूपितभेदा अपि बहवो वनशब्दवाच्या इति शक्यनेकत्वम् । य-
दोक्तः — 'वृक्षा हि बहवो वनमि'ति । अन्यथा मानान्तरानवगम्ये वनशब्द-
मुद्धोराभासत्वप्रसङ्गात् । न च वृक्षाश्रयं बहुत्वं यद्वाश्रयं वा वृक्षत्वं वनशब्द-
प्रवृत्तिनिमित्तमित्यैकार्थ्यं शङ्क्यम् । अतिप्रसङ्गात् । एकदेशाद्यवच्छेदस्य चापे-
क्षायाम् उक्तस्यानपेक्ष्यत्वात् । न च तदतिरिक्तो वृक्षेषु समुदायो नाम । तस्य
पर्याप्यवृत्तित्वे छिन्नाशिष्टे एकस्मिन्वापि वृक्षे वनशब्दप्रयोगः पत्तेः । व्यासज्यवृत्तित्वे
च वृक्ष एकस्मिन् वृक्षे समुदायविनाशात् तत्रैव वनशब्दस्य समुदायान्तरविष-
यत्वकल्पनायाम् अनेकार्थत्वापरिहारात् । न च समुदायभेदानुगतमेकं सामा-
न्यम् । मानाभावात् । देशकालकार्याद्युपाधिनापि सर्वत्र समुदायव्यवहारोपपत्तेः । न
च वनत्वं नाम सामान्यभेदः । वृक्षजातिभेदैरेव साङ्ख्यात् । वनशब्दस्य युग-
यदनेकवृत्तित्वेऽपि* 'ग्रहं सम्मार्ष्टी'त्यादौ ग्रहशब्दस्येव नैकवचनानुपपत्तिः ।

१. 'वा' ख. पाठः.

* जै० ३. १. अधि० ७. १३, १४, १५.

अथवा तदुपाधिसंख्यारोपेण वचनानि भवन्ति वचनमित्यादीनि । वर्णेषु बुद्ध्यादिसंख्यारोपेण पदमित्यादिवत् । कालादावेकस्मिन्नेवोपाधिसंख्याश्रयवचनभेददर्शनात् कालः कालौ काला इति ।

तदेवमिह प्रत्येकशक्तिपक्षे समुदितशक्तिपक्षे च तुल्यं शक्त्यनेकत्वे न ज्ञानादिसमुदायोपाधौ क्लृप्तं युक्तम् । 'विना हेयैर्गुणादिभिरिति च न निर्दोषत्वमपि वाच्यकोटिनिविष्टमित्यभिप्रायः । गौरवात् । किन्तु ज्ञानादिमात्रशक्तिकं पिपीलिकादावपि भगवत्पदं किं न प्रयुज्येतेति शक्तिते दोषाभिभूततया ज्ञानादेरस्तकल्पत्वाद् अप्रयोग इत्यभिप्रायः । 'ऐश्वर्यस्य समग्रस्ये'त्यत्रापि सामग्र्यं दोषानभिभवो भगवत्पदप्रयोगाप्रतिबन्धायोच्यते । एतदभिप्रायेणैव

“एवमेष महाशब्दो मैत्रेय! भगवानिति ।

परमब्रह्मभूतस्य वासुदेवस्य नान्यगः ॥”

इति स्मर्यते । तस्माद् दोषानभिभूतोद्भूतज्ञानशक्त्यादिमति भगवत्पदप्रयोग इति न गौणः कल्पनीयः । महादादौ च यः परस्य गौणप्रयोगाभावहेतुः, स एव नस्तदभावहेतुः । यदि च परस्य प्रयोग इष्टः, स एव नो मुख्यः प्रयोग इति । अस्तु वा भगवच्छब्दस्य परमेश्वरे मुख्यत्वम्, अन्यत्र गौणत्वम् । ब्रह्मशब्दस्य तु निरुक्ताद्यवगम्या शक्तिः साधारण्येव युक्ता । अन्यथा जिज्ञासासूत्रस्य प्रतिपत्तिवन्ध्यतापत्तेरिति ॥

जिज्ञासाशब्दार्थः ।

ज्ञातुमिच्छा जिज्ञासा । नन्वत्र विचारकर्तव्यत्वपरे सूत्रेऽविवक्षितावयवार्थस्यैव विचारलक्षणा युक्ता । तस्य विध्युपपत्तेः । अन्यथा ब्रह्मजिज्ञासा भवतीत्यनुवादमात्रत्वापत्तेः, 'तद्विजिज्ञासस्व' 'आत्मा वा अरे द्रष्टव्यः श्रोतव्यः' 'सोऽन्वेष्टव्यः स विजिज्ञासितव्यः' इत्यादिविधिश्रुतिमूलत्वानुपपत्तेश्च । न खलु ज्ञानं प्रमाणवस्तुपरतन्त्रं विधीयते, नापि वस्तुसौन्दर्यज्ञानाधीनेच्छा । अपुरुषतन्त्रत्वात् । न च तथैव विचारो लक्ष्येत, लाक्षणिकजिज्ञासापदोपादानानर्थक्याद् अथातो ब्रह्मविचार इत्येव सूत्रं प्रणीयेत । 'स्वायते शब्दप्रयोगे नावाचकं

प्रयोक्तव्यमिति न्यायात् । सम्भवन्मुख्यशब्दे च लाक्षणिकप्रयोगे हि प्रयोजनं मृग्यते । गङ्गायां घोष इत्यदौ च पावनत्वादिप्रत्ययः प्रयोजनम् । इत्युभयथापि दोष इति । उच्यते । तदेव लाक्षणिकपदोपादानप्रयोजनं दर्शयितुमवयवार्थोऽनुवर्ण्यते । विधित्तितविचारस्येप्यमाणज्ञानफलत्वप्रत्ययः प्रयोजनम् । निष्फलविचारविधानायोगात् । स्वरूपावगतिपर्यन्तं हि ज्ञानमशेषतःसारबीजानर्थनिवर्हणं परमपुरुषार्थत्वादेपितव्यमिति । तदिदमाह भगवान् भाष्यकारः—

“ब्रह्मजिज्ञासोपन्यासमुखेन वेदान्तवाक्यमीमांसा निश्रेयसप्रयोजना मस्तूयते ।”

इति । अन्ये तु शब्दतः प्रधानस्येच्छाया अनधिकार्यत्वेन तत्समानवाक्येऽप्यय-
शब्दस्याधिकारार्थत्वनिरासेन प्रकरणमात्रोपात्तसाधनचतुष्टयसम्पत्त्यानन्तर्यार्थतया
विशिष्टाधिकारिसूचनायावयववृत्तिनिरूपणमित्याहुः ।

कश्चिदाह— ‘इष्यमाणं ज्ञानमत्र विधीयत’ इति । तद् बालिशमपि ।
प्रमाणफलज्ञानस्यापुरुषतन्त्रत्वेनाविधेयत्वात् । न च विचारात्मकं ज्ञानं विधीयेत ।
तस्येप्यमाणत्वायोगात् । फलविषयत्वादिच्छायाः । फलोपाधिका साधनेऽपि स्यादि-
च्छेति चेत् । किं पुनरायुष्मता फलमभिपन्नम् । न विचारानुगृहीतवाक्यजा प्रमि-
तिः । असुखदुःखामयत्वात् । भगवत्स्वरूपगुणविभवविषयस्यापि परोक्षस्याप्रयो-
जनत्वात् । अनुकूलवेदनीयापरोक्षस्यैव प्रयोजनत्वात् । अथ तदपि साक्षात्कारप-
र्यन्तध्यानात्मतापन्नं सुखापरोक्षसाधनमितीष्येत, आवश्यकत्वात् तदेव स्वरूपावग-
तिरूपं ब्रह्मज्ञानमिष्यमाणमिह गृह्यताम् । बहिरङ्गानपेक्षतया स्वारासिकत्वात् ।
किमनेन क्वकवन्धयत्नेन । तस्य चाविधेयत्वात् तल्लक्षितो विचार एव विधीयत
इति ।

अथ कथमेवं सति विचारो लक्ष्येत । इष्यमाणापरोक्षज्ञानेन तदिच्छया
वा जिज्ञासापदमुख्यार्थेन विचारस्य साधनतया साध्यतया वा सम्बन्धानधिग-
मात् । विचार्यतस्त्वापरोक्षहेतुभावस्य कचिदपि धर्मविचारादावभावात् । अत एव
तद्विषयेच्छासाध्यताया अप्यभावात् । इष्यमाणसाधनतया हीच्छया किञ्चित् सा-
ध्येत, नान्यथा । न खलु शैत्येच्छया वह्निः साध्यते । न चाज्ञातमुख्यसम्बन्धो
लक्षणा । अतिप्रसङ्गात् । तस्मादक्षिप्ता विचारलक्षणेति ।

उच्यते । यद्यपि प्रागतो न्यायादन्तरेण विधिं विचारम्येध्यमाणब्रह्मसाक्षा-
त्कारफलत्वं शक्यमधिगन्तुं, तथापि तत्साक्षात्कारेऽपि निर्णयार्थेनाधिगतसम्बन्धो
विचारो लक्ष्यमिष्यते । धर्मविचारादौ तस्य विचार्यतत्त्वनिर्णयफलत्वावगमात् ।
तच्च न साक्षादेव । विचारस्य तर्कमयत्वात् । अनुप्राप्ते च प्रमाणेऽपरोक्षफले
तादृश्येनेह विचारविधानं युक्तम् । यद्वा, 'द्रष्टव्यः श्रोतव्यः' इत्यापाताधिगतवै-
धसाभनतासम्बन्धस्य विचारस्य जिज्ञासापदेनेऽप्यमाणज्ञानसाधनतया ज्ञानेच्छासा-
ध्यतया बोधस्थितिरुपपन्नेति न किञ्चिदश्लिष्टम् । जिज्ञासाशब्दश्चाखिलो विशिष्ट-
मर्थमिष्यमाणज्ञानं ज्ञानेच्छां वा प्रतिपाद्य विचारं लक्षयति, द्विरेकादिसमासवत् ।
ग्राहि द्विपदेन रेफपदेन वा अमरो लक्ष्यते, किन्तु समासेन विशिष्टमर्थं प्रति-
पाद्येति ।

केचित्तु— सन्तः विचारोऽजहलक्षणयोपस्थाप्यते । ज्ञानपदेन च साध्या-
वस्थं ज्ञानमिति वदन्ति । तच्चिन्त्यम् । प्रत्ययमात्रार्थेन ज्ञानानन्वयिनेच्छामात्रेण
विचारस्य सम्बन्धनियमोभावात् । अभिधेयाविनाभूते च प्रवृत्तिर्लक्षणोच्यते । न
चैवमविनाभावादेवाक्षेपसिद्धेः शब्दवृत्तिवैयर्थ्यमिति वाच्यम् । समभिव्याहृतपदा-
नां सम्भूयकारित्वोपपादनार्थत्वात् । शब्दशक्तिभूलाक्षेपस्यैव वा लक्षणापर्यायत्वो-
पगमाच्च । न च निश्चितप्रमाणेभावेनापाताधिगते निर्णयेच्छा विचारं व्यभिचरति,
येन सन्नप्रत्ययमात्रेणैव जिज्ञासापदेनापि स न लक्ष्येत । यद्युच्येत— जिज्ञासाप-
दस्य न विचारे लक्षणा युक्ता । तस्य कचिदप्यशक्तेः । शक्तस्यैव शक्याविनाभूते
लक्षणिकत्वात् । द्विरेफ इति च समभिव्याहृतान्वितस्वार्थवृत्ते रेफपदस्यैव अमर-
लक्षणा, न समासस्येति । तर्हीहापि समभिव्याहृतान्वितस्वार्थवृत्तेः प्रकृतेः प्रत्य-
यस्य वा विचारे लक्षणास्तु, न तु पर्युदस्तप्रकृत्यर्थस्य प्रत्ययमात्रस्य । उक्त-
दोषात् ॥

सन्नन्तनिर्देशफलम् ।

अथापि स्यात्— जिज्ञासापदस्य विचारे नाजहलक्षणा । काकेभ्यो वृद्धि
रक्ष्यतां, छत्रिणो यान्तीत्यादाविव लक्ष्यतावच्छेदकाभुगतोपाधेरकान्वयस्य चासा-

धात् । जहल्लक्षणायां च नेप्यमाणज्ञानफलविचारकर्तव्यत्वावगमः, येन लाक्षणि-
कपदोपादानं सौत्रमर्थवत् स्यादिति । न, इप्यमाणज्ञानसाधनतालक्षितविचारस्य वि-
हितस्य फलपेक्षायां तस्यैव सन्निहितस्येप्यमाणज्ञानस्यार्थादेव फलत्वप्रत्ययोपपत्तेः ।
गङ्गापदलक्ष्यतीरमात्रस्य प्रतिसम्बन्ध्यपेक्षायां सन्निहितगङ्गाया एव तथात्वावग-
मात् । यदि ह्यत्र ब्रह्मविचार इत्येव सूत्रं प्राणेष्यत्, विचेतव्यफलो विचारविधिः
प्रासङ्ग्यतः । अधिकारगृहीतस्यापि मोक्षस्य ददिष्टतयानिर्ज्ञातद्वारतया च द्राणि-
ति तत्सम्बन्धेनाशक्यप्रत्ययत्वात् । जिज्ञासेति तु सूत्रिते विज्ञानेन तन्नान्तरीयक-
ण मोक्षेण च निर्दिष्टफल एव विचारविधिः स्यात् । सन्नन्तनिर्देशोऽपि तदर्थ एव ।
अन्यथा साध्यतयानधिगतं विज्ञानं न साधनविचारं लक्षयित्वा शक्नोति तस्य फ-
लत्वेन सम्बन्धुमिति ।

यत्तु, सन्नन्तनिर्देशो विचारस्य रागप्राप्तत्वज्ञापनार्थ इति । तदसंसारम् ।
'ब्रह्मविचारः कर्तव्यः' 'ब्रह्माधिगमः कर्तव्यः' 'इप्यमाणं ज्ञानं विधेयम्'
'इच्छाविषयभूतं विचारात्मकं ज्ञानमेव तात्पर्यतो विधीयते' इत्यादिस्ववचन-
विरोधात् । अज्ञातज्ञापनमत्र विधिरिष्ट इति चेत् । किमिहाज्ञातं जिज्ञापयिष्यितमा-
युष्मतः । ज्ञातमेव तावद्विचारे विचार्यप्रमितिहेतुत्वं, शक्यत्वे हितसाधनत्वे चाव-
गते विचारस्य रागत एव कर्तव्यताप्राप्तिरिष्टा । कार्यव्युत्पत्तिविमर्शविरुद्धावगमं
विचारस्य कर्तव्यस्य शक्यत्वं ज्ञाप्यते इति चेत्, न । वेदान्तेषु ब्रह्मज्ञानान्त-
स्तिरफलापाताधिगमेन मुमुक्षोरधिकारिणोऽभावे शास्त्रान्तरम्भप्रसङ्गात् । तेषु तद-
धिगमे च स्वानुभवविरोधेन कार्यव्युत्पत्तिविमर्शस्यैव निरोधात् । अस्मादेव न्या-
यात् तेषु तदधिगमोपगमे च प्रवृत्तस्य तदधिगमस्तदधिगमे च मुमुक्षोः प्रवृत्तिरि-
त्यन्योन्याश्रयापत्तेः । अथ हितसाधनत्वमज्ञातं ज्ञाप्येत, तर्हि तन्मुखेन विधित
एव विचारकर्तव्यतावगम इति न जिज्ञासेति तस्य रागप्राप्तत्वं युक्तं सूचयितुम् ।
सूत्रस्य विषयस्वभावपरिवृत्तिप्रसङ्गात् । रागतः प्रवृत्तिश्च विचारे निषेधिष्यते ।

अत्र केचित्—ब्रह्म जिज्ञासितव्यमिति यदि नियमः, यदि वा परिसङ्ख्या,
उभयथापि कपिलसुगताद्यभिमतप्रधानादितत्त्वजिज्ञासाव्यावृत्तिरिह विवक्षितेति
व्याचक्षते ।

अत्राह— ब्रह्मणो जिज्ञास्यत्वमात्रे सिद्धे हि तस्मैव जिज्ञास्यत्वसिद्धिः । न चोभयं जिज्ञासासूत्रप्रतिपाद्यं ब्रह्म जिज्ञास्यं ब्रह्मैव जिज्ञास्यमिति च, वाक्यभेदप्रसङ्गात् । अपि च, अधीतक्रमेण पूर्वभागविचारानन्तरमुत्तरभागविचारस्य न प्रधानादिनिरासपेक्षा, तदानीं तदप्रसक्तेः । वेदान्तार्थश्रद्धाद्रिद्विष्टे तु ईक्षत्यादौ वेदान्तानामतत्परत्वोपादानेन, 'विप्रतिषेधाच्चासमञ्जसम्' (ब्र० २. २. १०) इत्यादौ तदागमाप्रामाण्यतत्त्वमेयदौस्थ्योपपादनेन च तन्निरसनमग्रे भविष्यतीति व्यर्थं कृतकरणमिति । तत्र । 'ब्रह्मविदामोति परमि' त्र्युपश्रुत्य ब्रह्म निश्चिचीषतो विचार्यतत्त्वनिर्णयफलतया विचारस्य प्राप्तत्वेन विचारविधेर्विषयनियमार्थत्वोपपत्तेः । अपि च, अनन्वितपदानतिरेके सत्यर्थभेदेन सूत्रमावर्त्यमानमपि न वाक्यभेददोषमावहति । चोदनासूत्रं हि धर्मस्वरूपपरं तत्प्रमाणपरं च व्याख्यातं शबरस्यामिना । अलङ्कारो हि सूत्रस्य विश्वतोमुखत्वमनेकार्थत्वम् । अन्यथा तत्र तत्र विवक्षितार्थवर्णकभेदोपन्यासो न सङ्गच्छेत । न च प्रधानाद्यप्राप्त्या तन्नियमानुपपत्तिः । तापश्रयातुरस्य तन्निवृत्त्युपायान्वेषिणो व्यक्ताव्यक्तज्ञविज्ञानाद्युपायान्तरस्य यदृच्छोपदेशादिनापि प्राप्तिः सम्भवात् । अन्यथा सर्वथैवाप्रसङ्गादग्रेऽप्यनिषेध्यत्वापातात् । नापि कृतकरत्वम् । अत्र प्रतिज्ञामात्रोक्तस्य परतः प्रपञ्चनोपपत्तेः । चोदनासूत्रोक्तधर्मप्रमाणस्य 'तस्य निमित्तपरीष्टिः' (जै० १. १. १) इत्यादिना प्रपञ्चनसम्प्रतिपत्तेः,

“इष्टं हि विदुषामेतत् समासव्यासधारणम्”

इति । तस्माद् यदि प्रधानादीनामपि कथमपि जिज्ञास्यत्वप्राप्तिः शङ्क्येत, तन्नियमोऽपि सूत्रेणानेन क्रियमाणो न दुष्यतीति । तस्माद् न्यायनिर्व्यूढसद्भावविवेकादेरनन्तरं निःश्रेयसफला ब्रह्ममीमांसा प्रतिपद्यते ॥ इति सूत्रार्थसङ्ग्रहः ॥

धर्मब्रह्मविचारयोरैकशास्त्र्यचोद्यम् ।

अत्राह— धर्मब्रह्मविचारौ तावदेकं शास्त्रम् । यथाह वृत्तिकारः— 'संहितमेतच्छरीरकं जैमिनीयेन षोडशलक्षणेनेति शास्त्रैकत्वसिद्धिरिति । सुक्तं चैतत् । 'अर्थैकत्वादेकं वाक्यम्' (जै० २. १. ४६) इति प्रधानप्रतिपक्षैक्यदे-

कप्रबन्धत्वं व्याख्येयवेदस्य तावदवसीयते । प्रतिपाद्यैक्यं च वेदस्य पुरुषार्थपर-
त्वाद् ब्रह्मपरत्वाद्वा । ब्रह्मपरत्वं च 'सर्वे वेदा यत् पदमामनन्ति', 'वेदैश्च सर्वै-
रहमेव वेद्यः' इत्यादिश्रुतिस्मृतिभ्यः । ततश्चैकग्रन्थव्याख्यानत्वाद् धर्मब्रह्मजि-
ज्ञासे एकं शास्त्रं सम्प्रतिपद्यते । न च वक्तृभेदः शास्त्रभेदप्रयोजकः, जयादि-
त्यवामनवृत्त्यादौ व्यभिचारात् । नापि प्रतिज्ञाभेदोपक्रमः, 'अथातो धर्मजिज्ञासा'
(जै० १. १. १) 'अथातः कर्त्तव्यपुरुषार्थयोजिज्ञासा' (जै० ४. १. १) इति
प्रतिज्ञाभेदेऽपि शास्त्रैक्यात् । साधारणप्रतिज्ञार्थद्वये सति स शास्त्रभेदक इति चेद-
स्तु । मस्तुते तदसिद्धिः । भागद्वयासाधारणार्थप्रतिज्ञाद्वये कृते साधारणप्रतिज्ञान-
त्यर्थमिद्वयुपपत्तेः । साधर्म्यवैधर्म्यसमजात्योरुद्देशे तदुभयानुगतप्रतिधर्मोद्देशन-
दिहापि वेदार्थजिज्ञासेत्यनुमतत्वरूपोपपत्तेः । अर्थविशेषप्रतिज्ञा तु सुखतः क्रियते,
प्रतिपादनौपयिकतयावश्यकत्वाद्, न साधारणी । अस्तु वा 'अथातो ब्रह्मजिज्ञा-
से'ति साधारणप्रतिज्ञा । धर्मविचारस्तु ब्रह्ममीमांसातृतीयलक्षणतुरीयपादसङ्गतो-
ऽपि पृथक् क्रियते विस्तीर्णत्वात् । तन्वान्तरे यथाद्विकभेदेन निग्रहान्तर्भूतच्छल-
जाती सवन्तर्भूतहेत्वाभासाश्चाध्यायभेदेन हिरुङ् निरूप्यन्ते तद्वत् । प्रतिपत्तिसौ-
कर्यलक्षणक्रमात् तु कर्मविचारस्य पूर्वभावः । अस्तु वा 'अथातो धर्मजिज्ञासा'
इत्येव साधारणप्रतिज्ञा । अलौकिकश्रेयस्साधनं हि धर्मः ।

“श्रेयस्साधनता केषां नित्यं वेदात् प्रतीयते ।

ताद्रूप्येण च धर्मत्वम् ॥”

इति भट्टोक्तेः । ब्रह्मणश्च श्रेयस्साधनतया धर्मत्वात् । भारते च —

“ये च वेदविदो विप्रा ये चाध्यात्मविदो जनाः ।

ते वदन्ति महात्मानं कृष्णं धर्मं सनातनम् ॥”

इति सिद्धेऽपि ब्रह्मणि धर्मशब्दप्रयोगाच्च । तत्र

“द्रव्यक्रियागुणादीनां धर्मत्वं स्थापयिष्यते”

इत्यभिमुक्तोक्तेः । सिद्धरूपधर्मस्य पूर्वभागे, उत्तरभागे च 'आत्मेत्येवोपासीते'त्यु-
पासनादिसाध्यधर्मस्य च साङ्कर्येऽपि, कर्मात्मा साध्यधर्मः ब्रह्मात्मा सिद्धध-

र्मश्च प्रधानप्रतिपाद्यो व्यवतिष्ठते । तथा च सत्यां साधारणप्रतिज्ञायां धर्मशब्दस्य साध्यधर्मे प्रसिद्धिप्राप्त्यर्थेण बुद्धिस्थत्वाद्वा धर्मजिज्ञासापदतन्त्रतया वा अर्थतो वा विशेषप्रतिज्ञासिद्धिरिति चोदनामूत्र धर्मलक्षणं कृत्वा तस्मिन् निरवशेषे विचारिते बहुग्रन्थव्यवधानाद् धर्मशब्दस्य ब्रह्मणि प्रसिद्धिप्राप्त्युपाभावे-
नाशब्दार्थत्वशङ्का च मा भूदिति पुनः 'अथातो ब्रह्मजिज्ञासे'ति प्रतिज्ञाय तस्य लक्षणमुक्तं जन्मादिसूत्रं इति न वैयर्थ्यम् । ननु कर्मणामपि परमपुरुषा-
राधनरूपतया आध्यात्मस्योदाहृतश्रुतिस्मृतिभ्यामाराध्यब्रह्मैकार्थ्यावगमालोक्तव्य-
वस्था युक्ता । न । परदेवताराधनरूपतामनपेक्ष्यैव स्वप्राधान्येन कर्मणामाद्यतन्त्रे
विचार्यत्वात् । अत एव विनापि परदेवताज्ञानमनुष्ठितकर्मणामन्तवत्फलमुच्यते
'यो वा एतदक्षरं गार्ग्यविदित्वाऽस्मिन् लोके जुहोति यजते तपस्तप्यते बहूनि
वर्षसहस्राण्यन्तवदेवास्य तद् भवती'ति,

“अहं हि सर्वयज्ञानां भोक्ता च प्रभुरेव च ।

न तु मामभिजानन्ति तत्त्वेनातश्च्यवन्ति ते ॥”

इति च । उत्तरतन्त्रे चाराधनीयपरमपुरुषविचारमपेक्ष्य तदाराधनरूपता पश्चाद-
वगम्यते । एतेन जिज्ञास्यभेदाच्च शास्त्रैक्यामिति प्रत्युक्तम् । षट्कद्वयार्थभेदव-
दध्यायार्थभेदवच्चान्तरालिकार्थभेदस्य शास्त्रैक्याविरोधित्वात् । फलभेदोऽप्यत
एव निरस्तः । षट्कद्वयचिन्तितप्रकृतिविकृतिप्रयोजनभेदवदस्याशास्त्रभेद-
कत्वात्, अलौकिकश्रेयोलक्षणैकरूपफलेऽभ्युदयनिःश्रेयसरूपावान्तरभेदस्याप्रयो-
जकत्वात् ।

नाप्यर्थविरोधादशास्त्रैक्यम् । असिद्धेः । अक्रियार्थानामानर्थक्यमाशङ्क्य
विध्यैकवाक्यतया प्रामाण्यसमर्थनस्य जैमिनीयस्य सामान्यविषयस्य स्वातन्त्र्येण
स्वयं पुरुषार्थपर्यवसायितया वेदान्तानां ब्रह्मणि प्रामाण्यसमर्थनेन विशेषविषयेण
वैयासिकेन केवलमपवादात् । उत्सर्गपवादभावे च 'आहवनीये जुहोति' 'पदे
जुहोति', 'कर्मण्यण्' (३. २. १) 'आतोऽनुपसर्गे कः' (३. २. ३) इत्यादाविव
शास्त्रैकत्वाविरोधात् । न च कर्मसु सन्निधानानुपपत्त्यादिना देवतानिराकरणे तात्पर्यं

जैमिनेः, येन देवताभ्युपगमवादेन वैयासिकेन विरुध्येत । अश्रुतवेदान्तानामश्रद्धा-
कर्मणि मा भूदिति नहिनिन्दान्यायेन कर्मप्राधान्यपरत्वात् तस्यान्वारुहवादत्वाद्वा-
नित्यसंयोगनिरासेन वेदप्रमाण्ये कर्मावश्यकताया च तात्पर्यातिशयात् । तथा च
यथा —

‘अभीष्टार्थव्ययेनापि जयति क्षेत्रहारिणम् ।

लब्धक्षेत्रैर्न दुष्प्रापः स्यादर्थ इति निश्चयात् ॥’

तद्वदिह सिद्धे प्रामाण्ये पुनरभिमतसिद्धिः प्रत्यापस्यत इति । कथमन्वारुहवाद-
त्वम् । ‘सम्पत्तेरिति जैमिनिः -’ (ब्र० १. २. ३१) ‘अन्यार्थे तु जैमिनिः—’
(ब्र० १. ४. १८) ‘परं जैमिनिः -’ (ब्र० ४. ३. १२) ‘ब्राह्मेण जैमिनिः—’
(ब्र० सू० ४. ४. ५) इत्यादौ ब्रह्मस्वरूपगुणोपासनफलाभ्युपगमदर्शनात् ।

अथापि स्यात् — ‘विप्रतिपत्तौ हविषा नियम्येत कर्मणस्तदुपाख्यत्वात्’
(जैमि० ८. १. ३२) इत्यष्टमाधिकरणे ऐन्द्रे पुरोडाशे द्रव्यसामान्यादामेयविध्यन्तः
प्राप्नोति, न देवतासामान्यात् सामान्यविध्यन्तः, शब्दोद्देश्यमात्ररूपतया ‘गुणत्वेन
देवताश्रुते.’* (जै० ८. १. ३४) इति देवताप्राधान्यनिरसनं यागदेशसन्निधानेन
हविर्भोक्तृतया देवताप्राधान्याभ्युपगमेन वैयासिकेन विरुध्यत इति । न । तत्र
गुणत्वस्याभ्युपगमात्रत्वात्, द्रव्यस्यापि यागे गुणत्वात् । सूत्रशेषोक्ता तु कर्मण-
स्तदुपाख्यत्वादि’ति मूलयुक्तिः यद्यपि द्रव्यदैवतं यागस्य रूपमित्युभयोपाख्यं
कर्म, तथापि कर्मरूपस्मर्यादिना द्रव्यस्य हविर्त्वेन शास्त्रगम्यत्वेऽपि स्वरूपेण
पुरोडाशदेरविलम्बप्रत्ययतया प्राधान्येन प्रबलतया कर्मणस्तदुपाख्यत्वमुच्यते ।
देवता तु स्वरूपेणापि विलम्बितशास्त्रगम्येत्यप्राधान्येन दीर्घल्यान्न तया विध्यन्त-
नियम इत्ययमर्थो विवक्षितो जैमिनेः । श्रुतिलिङ्गादौ प्रत्यक्षानुमानादौ च प्रबल-
दुर्बलभावस्य विलम्बाविलम्बहेतुत्वाच्च देवतानिरासे तात्पर्यम् । ‘चोदना पुनरा-
रम्भ’ (जैमि० २. १. ५) इति च क्षणिकस्य कर्मणः कालान्तरभाविफलसिद्धि-
द्वारमात्रं समर्थ्यते, न तु कर्मफलदातेः श्वरो वार्यते । तच्च द्वारमपूर्वसंज्ञितमीश्वर-
प्रसाद एवास्तु । न कश्चिद्विरोधः ।

नन्वेवं जैमिनेरपि सर्वसम्प्रतिपत्तौ ‘धर्म जैमिनिरत एव’ (ब्र० सू० ३. १.

— १. — ‘न्द्र’ क. पाठः

* ‘श्रुति’ इति भुदितजैमिनां बसूत्रपाठः

४०) 'स्वर्गकामो यजेते'ति श्रुतेः, अपूर्वद्वारा कालान्तरभाविफलजननोपपत्तेश्च धर्म एव फलदातेति जैमिनिमतमनूय 'पूर्वं तु बादरायणो हेतुव्यपदेशात्' (ब्र० ३.२.४१), 'फलमत उपपत्तेः' (ब्र० ३.२.३८) इति निर्दिष्टः पूर्वः परमेश्वर एव फलदाता । तस्य धर्मांशधितस्य सेवितस्येव राज्ञः फलदत्वोपपत्तेः । अचेतनस्य धर्मस्य चेतनानधिष्ठितस्य तदनुपपत्तेश्च । 'अन्नादो वसुदान' इत्यादिश्रुतेः ।

"लभते च ततः कामान् मयैव विहितान् हितान्"

इत्यादिस्मृतेश्च । 'एष ह्येव साधुकर्म कारयती'ति हेतुकर्तृव्यपदेशाच्चेति दूषणम् । तथा 'शेषत्वात् पुरुषार्थवादो यथान्येष्विति जैमिनिः' (ब्र० ३.४.२) कर्तुरात्मनः कर्मार्थतया तद्विज्ञानं विषयद्वारा कर्माङ्गं, प्रोक्षणादिचत्, 'ब्रह्मविदामोति परमि'ति फलश्रुतिरर्थवादः । यथान्येषु प्रयाजादिषु 'वर्म वा एतच्चक्रस्य क्रियते' इत्यादिरिति तन्मतमनूय 'अधिकोपदेशात् तु बादरायणस्यैवं तद्दर्शनात्' (ब्र० ३.४.८) कर्तृव्यतिरिक्तस्यापहतपाप्मत्वाद्विगुणकस्य परमात्मनो वेद्यत्वेनोपदेशाद् 'एष आत्मापहतपाप्मे'त्यादिषु तद्दर्शनाद् विद्या पुरुषार्थसाधनामिति दूषणम् । तथा 'परामर्शं जैमिनिरचोदना चापवदति हि' । (ब्र० ३.४.१८) 'अथो धर्मस्कन्धा' इत्यादौ ऊर्ध्वरेतसामाश्रमस्य परामर्शमात्रं, न त्वनुष्ठेयत्वं, चोदनाभावात् 'वीरहा वा एष देवानां योऽभिमुद्रासयते' इत्याद्यपवादाच्चेत्यनूय 'अनुष्ठेयं बादरायणः साम्यश्रुतेः' (ब्र० ३.४.१९) अनुष्ठेयम् आश्रमान्तरं गार्हस्थ्यवत् तेन सह परामर्शसाम्यादित्यादिदूषणम् । इत्येवंजातीयकमनुपपन्नमिति चेत् ।

उच्यते । विपक्षनिरासार्थत्वेन सर्वोऽयमन्वारुद्धवादो जैमिनेरुपन्यस्य निरस्यते । कथमन्वारुद्धवादत्वं, ब्रह्मतदुपासनतत्कलाम्युपगमस्यात्रैव दर्शितत्वात् । 'तद्भूतस्य तु नातद्भावो जैमिनेरपि—' (ब्र० ३.४.४०) इति नैष्ठिकाद्याश्रमत्रयस्य जैमिनेरनभिमतत्त्वोपन्यासेनाश्रमान्तरानुष्ठानाम्युपगमसूचनाच्च । अन्यथा कस्य अंशोऽनभिमतः स्यात् । अपि च ब्रह्मण आश्रमान्तरस्य वा निरसनीयत्वे तस्य द्वादशलक्षणग्रामसूत्रयिष्यत । तत्रासूत्रितम् । अपि तु धर्मसिद्धौ यतमानस्याभ्युच्चितमजानन्तस्तदेव तत्त्वं मा भौत्सुरित्यौडलोम्यादिमतवदुपन्यस्य निरस्यत इत्यदोषः । 'मावं जैमिनिः—' (ब्र० ४.४.११) इति मुक्तस्य देहेन्द्रिया-

दिभावोपगमो जैमिनेर्वादरायणस्यापीति नात्र विरोधः । तस्माद् 'अथातो धर्मजिज्ञासा' (जै० १. १. १) इत्यादि 'अनावृत्तिः शब्दात्' (प्र० ४. ४. २२) इत्येव मन्तमेकं शास्त्रम् । तच्च व्याख्येयपाठकमादिना सङ्गतिविशेषेण च विशिष्टकममिति धर्मजिज्ञासानन्तरमेव ब्रह्मजिज्ञासारब्धव्येति ॥

धर्मब्रह्मजिज्ञासयोर्भिन्नशास्त्रत्वम् ।

अत्राभिधीयते । यत्तावत् साधकमुक्तं वेदरूपैकग्रन्थव्याख्यातत्वादेकं शास्त्रं धर्मब्रह्मजिज्ञासे इति । तत्र न तावदेकप्रतिपाद्यत्वं साध्यं, बाधत् । 'अथातो धर्मजिज्ञासा' 'अथातो ब्रह्मजिज्ञासे'ति व्याख्येयवेदप्रतिपाद्यार्थमेदोपक्षेपेण प्रतिज्ञाभेदात् । यत्तु शास्त्रयोरेकदेशालम्बनत्वमुक्तं प्राचीनैः, कार्यनिष्ठ एव वेदभागो विचार्यतया प्रकान्तो विचारितश्च न वस्तुतत्त्वनिष्ठः, वस्तुतत्त्वनिष्ठं वेदभागं विचारयितुमिदमारभ्यत इत्यादि । न तदितरेतरत्रे-
तरेतरस्याविचार्यत्वाभिप्रायम् । अक्रियार्थविशेषप्रवृत्तार्थवादनयविरोधात् । सर्वा-
पेक्षासूत्रविरोधाच्च । प्रतिपाद्यार्थप्रतिपादनप्रवृत्तिमुखभेदेनोभयत्र सकलवेद-
विचारेऽपि भागशब्दोपादानाविरोधाच्च । यदपि वेदस्यार्थविवक्षामुपयत्वा धर्म-
ग्रहणं कुर्वतो जैमिनेरभिप्रायवर्णनं धर्मातिरिक्तोऽपि सिद्धरूपो वेदार्थोऽस्ति,
स च पर्युदस्तो जैमिनिना न्यायान्तरविषयत्वादिति गम्यत इति । तदपि
परप्रत्ययनेयमस्युपच्छन्दनमात्रम् । अन्यथा समन्वयाधिकरणविरोधात् । जैमि-
नेरपि सिद्धरूपवेदार्थाभ्युपगमे तन्मते 'आज्ञायस्य क्रियार्थत्वात् —' (जैमि०
१. २. १) इति वेदस्य कार्यार्थतया ब्रह्मप्रमाणत्वाभावेन तत्पूर्वपक्षानुपपत्तेः ।
ननु 'तमेत वेदानुवचनेन ब्राह्मणा विविदिषन्ति', 'सर्वे वेदा यत् पदमामनन्ति',
'विष्णुनामा स वेदेषु वेदान्तेषु च गीयते' इत्यादौ कर्मणामन्यार्थत्वं ब्रह्मणः
स्वप्राधान्येन सर्ववेदप्रतिपाद्यत्वं चावगम्यत इति चेत् । सत्यमवगम्यते वादरा-
यणस्य, न तु जैमिनेः । अक्रियार्थानामन्तरेण विधिषेष्टत्वं प्रामाण्यानभ्युपग-

भात् । 'एतेन कर्त्रादिप्रतिपादनद्वारोपनिषदं नैराकाङ्क्ष्यं व्याख्यातमि'ति तन्त्रवा-
र्त्तिककृता अर्थवादन्यायातिदेशात् ।

एतेन प्रतिज्ञाभेदो भागद्वयासाधारणार्थविषय इति प्रत्युक्तम् । साधारणा-
र्थप्रतिज्ञाभावे तदसिद्धेऽथ । प्रतिज्ञाभेदस्य व्यवस्थितैकदेशार्थविषयत्वाज्ञाने ताद-
र्थिकत्वानुपपत्तेश्च । साधर्म्यवैधर्म्यसमोद्देशे च युक्तं तदनुगतप्रतिधर्मसमोद्देश
आक्षिप्यत इति । यदि हि 'साधर्म्यवैधर्म्योत्कर्षापरकष—' (न्यायदर्श० अ० ५.
आ० १. सू० १) इत्यादिना जातिभेदानुद्दिश्य 'साधर्म्यवैधर्म्याभ्यां साध्वोपसंहारे
तद्विपर्ययोपपत्तेः साधर्म्यवैधर्म्यसमौ' (न्यायदर्श० अ० ५. आ० १. सू० २) इति
लक्षितौ प्रतिधर्मावान्तरभेदौ न स्यातां, ताहिं शब्दोऽनित्यः कृतकत्वाद् घटवद्,
व्यतिरेकेण व्योमवादिति वा साध्वोपसंहारे कृते घटवैधर्म्येणाकाशसाधर्म्येण वा-
मूर्तत्वेन नित्यः स किं न स्यादिति प्रतिवादिनः साध्यविपर्ययार्थं युक्तव्याप्त्याद्य-
ङ्गमनुपेत्य प्रत्यवस्थानमिय तत्रैव प्रत्यक्षादिना तथा प्रत्यवस्थानं जातिर्न स्यात् ।
तच्चयुक्तम् । जातिर्नाम स्थापनाहेतोः प्रतिषेधासमर्थो हेतुः । "असदुत्तरं जाति-
रि"त्याद्यभिप्रेत्युक्तसामान्यलक्षणक्रोडीकरात् । जात्यन्तरानन्तर्भावाच्च प्रतिधर्म-
समायामनभ्युपेतयुक्ताङ्गसाधनेन प्रत्यवस्थानमिति लक्षितायां तत् सङ्गृह्येत,
सूत्रे च विभागोपादानस्य सर्वजातीनामवान्तरभेदसद्भावप्रदर्शनफलत्वात् । न
चैवमिह साधारणप्रतिज्ञाक्षेपकारणमस्ति । प्रस्थानभेदेनापि प्रतिज्ञाभेदोपपत्तेः । न च
ब्रह्मजिज्ञासेति साधारणप्रतिज्ञा जैमिनेरिष्टा । कृत्स्नास्मायस्यापि धर्मैकाग्र्योपगमात् ।
तथा च शबरस्वामी—'दृष्टो हि तस्यार्थः कर्मावबोधनं नामे'ति । न च बाद-
रायणस्य तदैकशास्त्र्यमुपगन्तुं युक्तम् । अतदर्थतया कूटमपि योग्यमपेक्षितं ताद-
र्थ्यमर्हति । ग्रामे कल्प्ये पूर्वे तदागवदिति न्यायादिति वाच्यम् । विरोधाद् ।
जैमिनीयधर्मविचारे प्रवृत्तस्योपनिषदामपि धर्मैकपरत्वावबोधनेन तत्रैव निरूढा-

१. 'कार्ये' ख. पाठः.

† 'साधर्म्यवैधर्म्याभ्यामुपसंहारे तद्वैविपर्ययोपपत्तेः साधर्म्यवैधर्म्यसमौ' इति मुद्रित-
न्यायदर्शनपाठः.

भिनिवेशस्य ब्रह्मविचारोपवृत्तेः, वरघाताय कन्योद्वाहनन्यायापातात् । एतेनात्रैव सङ्गतोऽपि धर्मविचारः पृथक् कियते, बाहुल्यादिति प्रत्युक्तम् । जैमिनीयविचारस्य विरोधेनानपेक्ष्यत्वात् ।

“उपजीव्योऽपि विटपी विरोधी वास्तुकर्मणि ।

अनपेक्ष्यो यथा तद्वदुद्देश्यपरिपन्थि यत् ॥”

इति न्यायात् । न चेह सङ्गतिरपि धर्मविचारस्य । प्राचीनकर्मभिरेव विशुद्धसत्त्वस्य प्रवर्जितस्य ब्रह्मविचारप्रवृत्तस्य तद्विचारप्रयोजनाभावात् । न च ‘सर्वापेक्षा च यज्ञादिश्रुतेरश्वत्’ (ब० ३. ४. २६) इति तार्तीयन्यायस्य विधामनुसिद्धता कर्माणि क्षमादिवदनुष्ठेयानीति विवक्षितोऽर्थः, येन तद्विचार इह समगस्यत । अमे विधा-कर्मसमुच्चयस्य निरसिष्यमाणत्वात् । ‘शास्त्रयोनित्वात्’ (ब० १. १. ९) इत्य-विशेषादशेषशास्त्रप्रमाणकत्वे ब्रह्मणो निरूपिते सर्वस्य शास्त्रस्य क्रियानिष्ठस्वभ्या-येन तदाक्षिप्य सिद्धेऽपि ब्रह्मणि प्रामाण्यमात्रमुपपादितं समन्वयाधिकरणे न कृत्स्न-स्येति कर्मणां तादृशोपादानेन क्रियाभागस्यापि ब्रह्मपरस्यप्रतिपादनाभिप्रायत्वोप-पत्तेः । किन्तु तत्रैव सङ्गतावपीहाभिधीयते कर्मणां साधनांशनिवेशादिति । यत् ‘अथातो धर्मोज्ज्ञासे’त्येवालौकिकश्रेयस्साधनत्वरूपेण साधारणविचारप्रतिज्ञेति । तत्र । जैमिनेः प्रतिज्ञातब्रह्मविचाराकरणायोगात् । न च तस्य विप्रो विस्मरणं वा । द्वादशलक्षणीलक्षितन्यायाविषयमवशेषितं सङ्गर्षे विचारयतो महर्षेस्तदयो-गात् । न च सुखन्यायतया तदकरणं, चादरायणस्यापि तदनारम्भप्रसङ्गात् कृत-करणानर्थक्यात् । न चान्येन करिष्यत इत्युपेक्षा युक्ता । अपि च न धर्मशब्दः सिद्धसाध्यसाधारणालौकिकलौकिकश्रेयस्साधनतैकशक्तिकः । ‘धर्मं जैमिनिरत एव’ (ब० ३. ३. ४०) इति जैमिनिमतन ब्रह्मप्रतिद्वन्द्वितया धर्मशब्दप्रयोगात् । आप-स्तम्बस्य च ‘यत्त्वार्याः क्रियमाणं प्रशंसन्ति, स धर्मः’ इति क्रियायामेवालौकिकश्रे-यस्साधने धर्मशब्दप्रयोगात् । द्रव्यक्रियागुणादीनामपि क्रियारूपाविष्टानामेव धर्म-शब्दाभिधेयत्वात् ।

“श्रेयो हि पुरुषप्रीतिः सा द्रव्यगुणकर्मभिः ।

चोदनलक्षणैः सान्ध्या तस्मात् तेष्वेव धर्मता ॥”

इति श्रेयस्साधनत्वचोदनालक्षणत्वयोः सिद्धरूपेणानुपपत्तेः । 'भावार्थाः कर्मशब्दास्तेभ्यः क्रिया प्रतीयेत' (जै० २. १. १) इति भावार्थस्यैव विधेयत्वोपपत्त्यात् । अविधेयस्य च धर्मत्वे 'चोदनालक्षणोऽर्थो धर्मः' (जै० १. १. २) इति सूत्रविरोधात् ।

“साध्यत्वरहिते चेष्टाविधेये नित्यमर्थता”

इति भट्टवचनस्य च क्रियावत् स्वरूपेण साध्यत्वस्यावर्जनीयत्वात् । विधेयतायां क्रियानुप्रवेशेन साध्यत्वस्यावर्जनीयत्वात् । 'अन्यत्र धर्माद्' इति ब्रह्मणो धर्मशब्दार्थादन्यत्वश्रवणाच्च । श्रेयस्साधनतयैव कर्तृकालादेरपि धर्मत्वप्रसङ्गाच्च । अलौकिकश्रेयोसाधारणसाधनत्वस्य च ब्रह्मण्यसम्भवात् । 'कृष्णं धर्मं सनातनम्' इति च धर्मसाध्यत्वात् तत्फलदानेन अगङ्गारणयोगाद् धर्मसंस्थापनाच्च श्रीकृष्णस्य धर्मतया स्तुत्युपपत्तेः । अपि च त्वन्मते सर्वशब्दवाच्यत्वाङ्गीकारेणोत्कर्षविशेषशालिधर्मशब्दनिर्देश्यत्वोपपत्तेर्ब्रह्मणि धर्मशब्दवृत्तौ न क्रियाधर्मप्रसिद्धिविरोधेन यज्ञान्तरमनुसरणीयम् ।

अपि चैवम् 'अथातो धर्मजिज्ञासे'त्येव सिद्धे पुनः 'अथातो ब्रह्मजिज्ञासे'ति प्रतिज्ञावैयर्थ्यम् । अलौकिकश्रेयस्साधनतैकरूपप्रतिज्ञायामप्यर्थविशेषप्रतिज्ञाप्रतिपादनौपयिकीति चेद्, न । धर्मे तदभावेन वैरूप्यकल्पनापत्तेः । साध्यधर्मे धर्मशब्दप्राप्तुर्वात् तस्य बुद्धिस्थत्वे च स एव मुख्योऽर्थोऽन्यो गौण इति न युगपदुभयग्रहणं, युगपद् वृत्तिद्वयविरोधात् । अन्यथा 'अर्थाभिधानसंयोगान्मन्त्रेषु शेषभावः स्यात्—' (जै० ९. १. ३६) इति मन्त्राणां प्रथमप्रत्याय्यमुख्यार्थविनियोगन्यायविरोधात् । मुख्यगौणयोरुभयोरपि तुल्योपस्थितिप्रसङ्गात् । उभयविशेषलक्षणायां चोक्तदोषानतिवृत्तेः । एतेन तन्त्रतापि निरस्तम् । अलौकिकश्रेयस्साधनतासामान्यशक्तस्य क्रियारूपविशेषे लक्षणावश्यम्भावेन वृत्तिद्वयविरोधस्य तन्त्रतोक्तिमात्रेणापहिर्हरणीयत्वात् । अथावृत्तिः सूत्रस्य, तत्कल्पना तावदेको दोषः । अपि च आवृत्तावपि स एवायं धर्मशब्द इति कथमर्थविशेषलाभः । लक्षणसूत्रसमभिव्याहारदिति चेत् । तर्हि प्रसिद्धिप्राप्तुर्याल्लक्षणसूत्रसमभिव्याहाराच्च प्रथममेव क्रियाधर्मप्रतीतौ कुतः साधारणप्रतिज्ञा । सूत्रस्यान्यतः साधारणप्रतिज्ञार्थत्वासिद्धावावृत्त्यसिद्धेः । आवृत्तस्यैव लक्षणसूत्रसमभिव्याहार इति नियन्तुमशक्यत्वात् । तस्माद् नैकप्रतिपाद्यकत्वमैकशास्त्र्यं साध्यम् । स्वतन्त्रभिन्नार्थविषयप्रतिज्ञाभेदभावात् ।

नाप्येकप्रयोजनकत्वं, बाधादेव । नादरायणमते वेदस्य ब्रह्मैदम्पर्येण क-

र्मणामपि तादर्थ्याभिः श्रेयसैकफलत्वेऽपि जैमिनेः स्वप्रधानानामेव कर्मणामभ्युदयफलत्वोपगमात् । अत एव नैकपुरुषानुष्ठेयत्वं साध्यं, राजसूयवृहस्पतिसवादिव-
दितरेतरासम्भिन्नाधिकारिकर्तृकत्वात् । शेषशेषित्वेऽधिकृताधिकारे वा प्रमाणाभावा-
च्च । एकप्रत्यव्याख्यानत्वं चैकशास्त्र्येऽप्रयोजकं बहुलमर्थविरोधात् । विध्येक-
वाक्यतया क्रियार्थवादप्रामाण्यसमर्थनस्य वेदान्तसाधारणत्वात् ।

ननु तदुत्तरं जैमिनिना सिद्धे वेदान्तप्रामाण्यसमर्थनेन केवलमपोद्यते ।
तथा च टीकायाम् 'अथातो धर्मजिज्ञासे'ति धर्मोपाधौ तदीयविचारप्रवृत्तिमा-
दृश्याक्रियार्थानर्थक्यचोचसमाधाने कर्मकाण्डीयविषयतया व्यवस्थापिते । न चा-
र्थवादोदेरेव प्रामाण्याङ्गीकारानङ्गीकाराभ्यामर्थविरोधः । सिद्धे मानान्तरेण विरुद्धे
वा सिद्धान्तिनोऽपि तदनङ्गीकारात् । अतादृशे च बोधकतामात्रस्य परेणापि स्वी-
कारात् । अत एव 'स प्रजापतिरि'त्यादौ मानान्तराविरुद्धार्थोपपादनं 'नित्यः
कश्चिदर्थः स्याद्, आकाशो वायुर्वा प्रजापतिरि'त्यादि शाबरं हृदयते । अन्यथा य-
थातथापि स्तुतिनिन्दोपलक्षणसम्भवेन तदानर्थक्यात् । प्रयोजनपर्यन्तता चार्थवा-
दादेर्विधिशेषतयैवेति न विवादः । तस्मादुत्सर्गापवादो नैकशास्त्र्यविरोधीति ।

उच्यते । नात्रोत्सर्गापवादः, तुल्यविषयविरोधात् । 'एतेनोपनिषदामि'-
त्यादिवार्तिकस्य सूत्रतात्पर्यनिरूपणायां च जैमिनिमतं हीदं चोदनालक्षणोऽर्थ एव
वेदप्रतिपाद्य इति, चोदनेति क्रियायाः प्रवर्तकं वचनं, तमाशङ्क्य सिद्धवस्तु
वेदप्रतिपाद्यमिति सूत्रकारैः साधयितुं युज्यत इति स्ववचनस्य च कर्मविधिशेषतयोपा-
सनविधिशेषतया वा वेदान्तानामपि प्रामाण्यं, न स्वत इति जैमिनेर्मतमित्येकमर्थकत्वे
तेषामेव सिद्धान्तेऽनन्यशेषतया प्रामाण्याङ्गीकारात् । अक्रियार्थानर्थक्यचोचोदेरर्थ-
विशेषव्यवस्था च न जैमिनेरेषोऽभिप्राय इति किं तर्हि यद्यक्रियार्थानामर्थवत्त्वाय
विध्येकवाक्यता, न सा वेदान्तानां, स्वार्थवृत्त्यैवार्थवत्त्वादिति जैमिनिसिद्धान्त-
सकलाक्रियार्थविध्येकवाक्यत्वभङ्गेनांशाभ्युपगममात्रम् । अत्र साक्षितया तदीयध-
र्मजिज्ञासोपक्रमोपन्यासस्तु परमत्यर्थनेयमत्युपच्छन्दनमित्युक्तम् । धर्मजिज्ञासेत्यार-
भ्य वेदान्तानां विधिशेषत्वाभिधाने विरोधोद्धाटनं वा । सकलज्ञायस्य धर्मैकार्थ-
ताया दूष्यत्वात् । वेदान्तानामुपासनाविधिनिष्ठत्वस्यापि निराकार्यत्वात् । न चा-
क्रियार्थानर्थक्याप्रामाण्यचोचसाधारण्येऽपि विधिशेषतया तत्समाधानमर्थवादादि-
मात्रविषयम् । वेदान्तानां स्वत एव पुरुषार्थतया प्रामाण्यप्रकारोपपादनं तु न क-
तमभिसाम्भिनिगूहनार्थमिति वाच्यम् । येन विध्यर्थवादमन्त्रनामधेयविभागस्य वेद-

स्य सर्वप्रकारं प्रामाण्यं व्युत्पाद्य स्मृत्याचारयोरपि व्युत्पादि, स स्वत्वक्रियार्थ-
नामविशेषेणानर्थक्यादप्रामाण्यचोद्यमुद्भाव्य कचिदेव समाधायान्यत्रामिसन्धि निगू-
हत् इत्यसारोत्प्रेक्षणस्यायुष्मतो मतिमान्धनिमित्तत्वात् । कुतश्च जैमिनेरुपनिषद-
प्रामाण्यचोद्यसमाधानामिसन्धिनिगूहनमुपेक्ष्यते । तद्विषयसूत्राभावादिति चेत् ।
नन्वर्थवादविषयमेव सूत्रं 'विधिना त्वेकवाक्यत्वात् —' (जै० १. २. ७) इति ।
अविधिशेषतया प्रामाण्योपपादकं नास्तीति चेत् । तत् एव विधिशेषतया तत्रा-
प्रामाण्यं जैमिन्युपपन्नमिति ब्रूमः । अविधिशेषतया सदपि प्रामाण्यं नोपपादयति,
व्युत्पाद्यधर्मोपमर्दभयादिति चेत् । ननु कुतस्त्यमुपमर्दभयं तव कर्मसमुच्चयमिच्छतः ।

अपि च पूर्णाहुत्या सर्वकामावाप्तिफलस्य गर्भत्रिरात्रब्राह्मणविधया मुख-
शोभाफलस्य च 'अन्यानर्थक्यात्' (जै० १. २. ४) 'तथा फलाभावात्'
(जै० १. २. ३) इतीतरकर्मानर्थक्यमनुपलम्बबाधं च दोषमभिधाय समादधे
'सर्वत्वमाधिकारिकम्' (जै० १. २. १६) 'विद्याप्रशंसा' (जै० १. २.
१५) इति । तच्च समानं वेदान्तेषु । 'सर्वाश्च लोकानाम्रोति, सर्वाश्च कामान्'
इति प्रजापतिविध्यैव सर्वलोककामावाप्तौ 'तेषां सर्वेषु लोकेषु कामचारो
भवती'ति तदूनफलवहराद्युपासनानर्थक्यात् । यद्यपि सर्वकर्मापेक्षितामिसंस्का-
रतया पूर्णाहुतेरवश्यापेक्षयाः सर्वकर्मावाप्तिफलत्वे स्यादन्यानर्थक्यं, नेतरे-
तरनिरपेक्षास्तु विद्यास्तु । तथाप्यल्पगुणविषयत्वादल्पया प्रजापतिविधया तावति
फले तदेकदेशफलस्य बहुगुणविषयत्वाद् ग्रहतो विद्यान्तरस्यानर्थक्यमेव । अग्नि-
होत्रेणारूपेण स्वर्गावाप्तावमिष्टोभाधानर्थक्यस्याप्यन्यानर्थक्यन्यायविषयत्वात् ।
'फलस्य कर्मनिष्पत्तेस्तेषां लोकवत् परिमाणतः फलविशेषः स्यात्' (जै० १.
२. १७) इति कृषि-न्यायेन कर्मतारतम्येन फलतारतम्यकल्पनया तस्यापि समा-
धानात् । तथा ज्योतिर्विद्यायां 'तदेतद् दृष्टं च श्रुतं चेत्युपासीत, चक्षुष्यः
श्रुतो भवती'ति वर्तमाननिर्दिष्टसुन्दरत्वयशस्वित्वफलानुपलम्भाच्च । तत्र तदन्यान-
र्थक्यसमाधानं यदि वेदान्तेषु नानुगम्येत 'विकल्पोऽविशिष्टफलत्वात्' (ब० ३.
३. ५९) इति न्यायात् । न तावत् तत्रामिसन्धिनिगूहनं जैमिनेर्युक्तिकमाश्रयि-
तव्यम् । सर्वथैवात्मविद्यायाः कर्माङ्गतोपगमादपापश्लोकश्रवणवदविचक्षितार्थानि
फलवचनानि प्रशंसामात्रमिति तदभिप्रायोपपत्तेः । तदिदं रात्रिसत्रन्यायेन तत्फ-
लविधिपरत्वाङ्गीकारप्रवृत्तवैवासीकदर्शनेन विरुद्धम् ॥

न च देवतानिरासो जैमिनेरतात्पर्यादन्वारुहवादत्वाद्वा तदभ्युपगमेन न विरोध इति युक्तम् । देवताधिकरणे देवतादिषु मन्त्रादिप्रामाण्यनिरासेन शब्दातिरिक्तदेवता नभ्युपगमे तात्पर्यावगमात् । अहृदयवादफलाभावाच्च । देवतातत्प्राधान्याभ्युपगमेऽपि तदाराधनात्मसु कर्मसु श्रद्धाविच्छेदाप्रसङ्गाद्,

“वर्णाश्रमाचारवता पुरुषेण परः पुमान् ।

विष्णुराराध्यते पन्था नान्यस्ततोषकारकः ॥”

इति निषेधेन प्रकारान्तराप्रसक्तेः । ऐन्द्र आग्नेय इत्याद्याराध्याराधननिबन्धनाच्च विग्रहवत्त्वे देवतानाम् ऋत्विजामिय सन्निधाय हविरस्वीकरणे कर्मलोपभिया तदनादरप्रसङ्गस्यापि तदन्तर्धानादिशक्तिकल्पनया केवलमुद्देश्यत्वेन सन्निधानानपेक्षया वा सुपरिहरत्वात् । स्थानाद्युपाधिकृत्य कस्यापि निर्व्यर्थस्य सम्भवेन तादर्थ्ये सत्यनित्यसंयोगानवकाशाच्च ।

एतेन कर्मणां देवतामीत्यर्थत्वे फलदानात् प्रागपि तत्प्रीणितदेवतानाशसम्भावनाया फलाशभशङ्केया कर्मण्यश्रद्धा स्यात् । श्रुतवेदान्तानां तु तत्तद्देवतान्तर्यामी सकलकर्माध्या निखिलकल्पानुयायी फलदातेत्याश्वासोपपत्तिरिति प्रत्युक्तम् । देवतावाधिवेदस्य कथमप्यनित्यसंयोगापरिहारात् । अश्रुतवेदान्तानामपि नरपत्युत्तमर्णन्यायेन फलसिद्ध्याश्वासोपपत्तेः । यथा तत्स्थानस्थोऽन्योऽपि ऋणं दायीति विस्रम्भाक्षरपतेरुत्तमर्णो भवति, एवं फलपान्तरेऽप्यद्यतनेन्द्रवाय्वादिस्थानाधिकृतेन्द्रवाय्वादिदेवता कर्मफलं दास्यति, तस्याः समस्ततत्कार्यकारित्वादिति विश्वासाच्च अर्धधानः कर्मणा तद्देवतानामाराधको भविष्यतीति कुतः कर्मण्यश्रद्धासम्भावनापि । अथवा कर्माध्यां देवतां व्युत्पादयता जैमिनिना इयदिवमपि व्युत्पाद्यतां सर्वदेवतान्तर्वामीश्वरो नित्यः फलदातेति । एवंकारमपि कर्मण्यश्रद्धा परिहरिष्यते । न त्वनभिमतदेवतानिरासः । तथा च गीतासु —

“यो यो यां यां तनुं भक्तः श्रद्धयार्चितुमिच्छति ।

तस्य तस्याचलां श्रद्धां तामेव विदधाम्यहम् ॥

स तथा श्रद्धया युक्तस्तत्साराधनमीहते ।

लभते च ततः कामान् मयैव विहितान् हितान् ॥”

इति । वस्तुतस्तु अतिथिप्रीत्यर्थं कर्मण्यातिथ्ये कथमश्रद्धा परिहरणीया जैमिनिना । ‘अतिथौ तत्प्रधानत्वं तस्य प्रीतिविधानत्वाद्’ इति हि सूत्रम् । अथ तत्रातिथिप्रीत्यन्तमनुष्ठितं कर्मैव फलदमिति श्रद्धाप्येत, अन्यत्रापि देवताप्रीत्यन्तमनुष्ठितं तथेति श्रद्धाप्यतां, मा भूदतिथिवद् देवता फलदेति । इयांस्तु विशेषः — एवं कृतेऽतिथिः प्रियते इति प्रत्यक्षतोऽवगम्यते । शास्त्रेण तु देव-
तेत्यवगमनीयमिति ।

अपि च देवतानिरासाधीनायामाज्ञायप्रामाण्यादिसिद्धौ पुनस्तत्सिद्धयुपा-
याभावेन तदभ्युपगमबाधः । न चात्र क्षेत्रजयन्यायः । तत्रेष्टार्थव्यविजित-
क्षेत्रद्वारार्थान्तरप्राप्तेरविरोधात् । प्रकृते च प्रामाण्यसिद्ध्यर्थमेव निरस्ताया देव-
तायाः पुनरङ्गीकारे तन्निरासैकजीविततत्सिद्धिविधातात् । आष्टमिकाधिकरणे च
देवताराधनरूपत्वात् कर्मणां फलदात्री देवता प्रधानमिति तत्सामान्यमेव विध्य-
न्तनियमे हविस्सामान्याद् बलीय इति प्राप्ते ‘गुणत्वेन देवताश्रुतिः’ (जै० ८.
१. ३४) इति नाभ्युपगममात्रं, गुणत्वस्य द्रव्यसाधारण्येऽपि शब्दोद्देश्य(त्व)-
मात्रेण रूपेण गुणत्वमिति विशेषविवक्षया गुणत्वमित्यनुक्त्वा ‘गुणत्वेन देवता-
श्रुतिरिति सूत्र्यात् । नाष्टमिकाधिकरणे च देवताप्राधान्यनिरासाद् ‘देवता वा
प्रयोजयेदतिथिवद् भोजनस्य तदर्थत्वात्’ (जै० ९. १. ९) इति देवताप्रा-
धान्यं पूर्वपक्षयित्वा ‘अपि वा शब्दपूर्वत्वाद् यज्ञकर्म प्रधानं स्याद् *गुणत्वेन
देवताश्रुतिः’ (जै० ९. १. ९) इति कर्मप्राधान्यं सिद्धान्तमभिधाय ‘अतिथौ तत्प्रधान
त्वमभावः कर्मणि स्यात् तस्य ‘प्रीतिविधानत्वात्’ (जै० ९. १. १०) इत्यतिथिप्री-
तिपर्यन्ततथातिथ्यविधिवद् देवताप्रीत्यर्थतया कर्मविधानाभावात् देवताप्राधान्यमि-
त्यभिधानात्, अभ्यासे च तात्पर्यावगमात् । अत एव विग्रहवच्चेतनदेवतानि-
रासो जैमिनेरार्थिको विवक्षितः, शब्दमात्रोद्देश्यमात्रतया देवतायाः प्राधान्यनि-
रासाभिप्रायत्वात् । यत्त्वत्र यज्ञकर्मप्राधान्यमङ्गग्राहकतयोच्यते फलसाधनतया
च । सिद्धान्तेऽपि देवताप्राधान्ये कर्मणो वैधफलसाधनताहानापत्तेः । तस्य

* ‘गुणत्वे दे’, † ‘प्रीतिप्रधानत्वात्’ इति मुद्रितजैमिनीयसूत्रपाठः ।

प्रीतिविधानत्वादित्यपि न यागस्य देवताप्रीत्यर्थाभावादातिथ्यवैषम्यमुच्यते । किं तर्हि येन यावता द्रव्येणातिथिः प्रियते, तेन तावता स पूजनीय इत्यातिथ्यस्य प्रीतिविधानत्वम् । नैवं यागस्य । आज्यचरुपुरोडाशादिभिरेव चतुर्गृहीतद्विरवच-परिमितैरेव विधितो देवताप्रीतेरिष्टत्वात् । तस्माद् न देवतानिरासाभिप्रायो जैमि-नेरिति । तन्न । देवताप्रीत्यर्थत्वे यागस्य तदुद्देश्यत्वान्मानावगतेऽङ्गवैकल्ये तद-सिद्ध्योद्देश्यसिद्धयर्थस्य तत्प्रयुक्तत्वाद् देवताया अपि तत्प्रयोजकत्वलक्षणाङ्ग-ग्राहकत्वावश्यम्भावात् । कर्मणि वैधफलसाधनताप्रतिपत्त्यनुबन्धित्वेऽपि कलवद् देवतायाः कर्माराध्यतया प्राधान्योपगमात् । अन्यथा 'फलमत उपपत्तेः' (ब्र० १. २. ३८) इति न्यायविरोधात् । राजानमुपास्वेतियदमुं यजामुं य-जेति विधेरिष्टदेवता कर्मणैव फलसाधनीत्यभिप्रायावगमाच्च । प्रीतिविधानत्वमपि यागस्य सिद्धान्ते न निवार्यम् । यागस्य देवपूजात्मकत्वात् । 'आहुत्यैव देव-ता हुतादः प्रीणाती'त्यर्थवादाच्च । इयांस्तु विशेषः—अतिथिप्रीत्यर्थं द्रव्यं लोकतोऽवगम्यते, देवताप्रीत्यर्थं तु विधित इति, न चैतावता प्राधान्यं हीयत इति । अत एवापूर्वाधिकरणविरोधसमाधानमपि निरस्तम् ।

यत्तु 'मध्वादिष्वसम्भवादनधिकारं जैमिनिः' (ब्र० १. १. ३१) इत्य-धिकारनिरासाद् देवतायाः सद्भावो जैमिनेः सूच्यत इति । तद् 'ज्योतिषि भाषा' (ब्र० १. ३. ३१) इत्युत्तरसूत्रपर्यालोचनविधुरस्य प्रलापः । यत्तु ज्योतिषि ब्रह्मणि अधिकारस्य भावाद् मध्वादिष्वनधिकारो देवानाम् । देवमनु-ष्यादिसाधारणे ब्रह्मोपासने 'तं देवा ज्योतिषां ज्योतिरायुर्होपासतेऽमृतमि'ति देवानामुपासकत्ववचनस्यान्योपासनानिवृत्तिपरत्वादिति । तन्न । ज्योतिष्येव भावा-दिति हि तदा सूच्येत । अन्यथा तादर्थ्यानभिब्यक्तेः । अपि च नेदं देवानां ब्रह्मोपासनाधिकारविधिपरम्, अफलत्वाद्, अर्थित्वादेरपर्युदासाच्च स्वत एव भावान् । शृद्धमपतिस्वादावब्राह्मणादेरिवादेवस्थानधिकारपरत्वायोगाच्च । ब्रह्म-प्रतिपादनपरं त्विदं 'तद् ब्रह्म, यदेवा उपासत इति मनुष्या उपासीरन्ति'ति । तत्र निर्निबन्धननियमानुबन्धेनान्योपासनानिवृत्तिपरत्वकरूपनममूलम् । अन्यथा 'ब्रह्मविद्यया सर्वं भविष्यन्तो मनुष्या मन्यन्त' इति दर्शनाद् मनुष्याणामप्य-

न्योपासनानिवृत्तिप्रसङ्गात् । अपि च वाक्यादस्मादेव देवानां ब्रह्मोपासनाधिकारे प्रतिपत्तव्ये तदन्योपासनाधिकाराभावे च वाक्यावृत्तिगौरवमापद्येत । न चार्थित्वसामर्थ्यादिन्यायादेव तदधिकारसिद्धिः । देवानामर्थित्वादिसिद्धेरेवमादिवादमूलत्वात् । अपि च यत् तदवस्थब्रह्मोपासनं शास्त्रे विहितं, तत्र सर्वत्रैव देवानामधिकारे 'तदुपर्यपि बादरायणः सम्भवात्' (ब्र० १. १. २६) इत्येव सिद्धे किं 'मध्वादिष्वसम्भवादनधिकारं जैमिनिः' (ब्र० १. ३. ३१) इत्यधिकरणारम्भेण । यत्तद्विधासम्भवचोद्यस्य सर्वस्यैवाविशेषोपात्तसम्भवन्यायापनेयत्वात् । न च अत्र मधुवाक्यस्य ब्रह्मोपासनपरत्वं प्रतिपाद्यते, 'य एतामेवं ब्रह्मोपनिषदं वेदे'त्युपसंहारदर्शनात् । यथाह वृत्तिकारः — 'अस्ति हि मध्वादिषु सम्भवो ब्रह्मण एव सर्वत्र निचाग्यत्वादि'तीति वाच्यम् । अधिकारचिन्तासङ्गतिप्रसङ्गात् । न चेह ब्रह्मोपासनपरत्वे कश्चिन्न्यायः सूत्रकृता सूच्यते । ब्रह्मोपनिषदमित्युपसंहारस्य 'तद्वैतद् ब्रह्मा मजापतय उवाचे'ति मक्षप्रवचननिमित्तसमाख्यामात्रविषयत्वेऽप्युपपत्तेः । 'सूर्य आत्मा जगत्स्तस्थुषश्चे'त्यादित्योपासनस्यापि ब्रह्मोपनिषत्त्वोपपत्तेश्च । तस्माद् वस्थादिव्यामिन्द्रासूपासनास्यधिकारासम्भवाच्च ब्रह्मविद्याधिकार इत्यभ्युचितवाददानेन भूतमये ज्योतिषि भावाच्चादित्यादिशब्दानामर्थित्वादेरसम्भवादनधिकारो देवानामिति स्वाभिसन्धिसारेण मन्त्रादिप्रामाण्याक्षेपेण प्रत्यवतिष्ठते जैमिनिरित्येव युक्तम् । यद्यपि सम्भवादित्येवासम्भवशङ्का यावती समाधेया गम्यते, तथापि मन्त्रादिप्रामाण्योपक्षेपेण देवानामधिकारः सम्भाव्यते । तत्र व्यतिरेकानुपलब्ध्यभावं यौक्तिकमाशङ्क्य 'विरोधः कर्मणीति चेन्न —' 'शब्द इति चेन्न —' (ब्र० १. ३. २७, २८) इति परिहृते, पुनः 'ज्योतिषि भावाच्च' (ब्र० १. ३. ३२) इति प्रत्यक्षतो व्यतिरेकादप्रामाण्यमाशङ्क्य तत्समाधानेन स एव सम्भवः समर्थ्यते, भावं तु देवानामधिकारस्य ब्रह्मविद्यायां बादरायणो मन्यते, सम्भवादेव । अस्ति हि मन्त्रादिप्रामाण्यम् । न हि ज्योतिषि व्यपदेशो मन्त्रादिप्रतिपन्नचेतनदेवतात्मतामपवदति, 'ब्राह्मणो यजेते'त्यादिष्वपि प्रसङ्गादिति न्याय्यतरम् । 'फलमत उपपत्तेः' (ब्र० १. २. ३८) 'पुरुषार्थोऽतश्शब्दाद् —' (ब्र० १. ४. १) इत्यादौ स्वमतोपक्षेपं परमतमाशङ्क्य समाधानेन तथा सूत्रकारसैर्ज्ञविज्ञानात् । यत्तु 'य एतामेवं ब्रह्मोपनिषदं वेदे'ति ब्रह्मविद्यात्वश्रवणाद् वस्थादीनामुपास्यत्वप्रतिपत्तेश्च

संशये बुभुत्सितार्थपरीक्षणमिह कार्यमिति । तदिहासङ्गत्यादिना परिहृतम् ।
 'प्रातर्दननयनेयं च परस्येति कृतकरणापत्तिश्च, तत्रापि 'मामेव विजानीहि' 'प्रा-
 णोऽस्मि प्रज्ञात्मे'ति श्रवणाद् जीवरूपेण स्वरूपेण परमात्मोपासनं व्याख्यात-
 मिति । यत्पुनर्ब्रह्मसूत्रेषु 'धर्म जैमिनिः—' (ब्र० ३. २. ४०) इत्यादेः पूर्वपक्षस्य
 निरसनीयस्यान्वारुह्यवादत्वमुक्तम् । तत्र । तन्मुख्यसिद्धान्तत्वे बाधकाभावात् ।
 'परे जैमिनिः—' (ब्र० ४. ३. १२) इत्यादितदीयसिद्धान्तोपन्यासस्य चान्वा-
 रुह्यवादविषयत्वाद् ब्रह्मसंन्यासाद्युपगमतजिरासाभ्यां विप्रतिषेधेनासामञ्जस्योद्घाटन-
 परत्वेनाप्युपपत्तेर्वा । यदपि स्वशास्त्रेऽसूत्रितत्वाद् ब्रह्मसंन्यासाद्यपलापो नेष्टो जैमि-
 नेरिति । तन्न । अत एव ब्रह्मसंन्यासादेरनिष्टत्वापत्तेः, अक्रियार्थानामानर्थक्यं (कथं? कया-
 त्) सोमविद्याप्रजमृणश्रुतिसंयोगादिति ब्रह्मसंन्यासाद्यपलापस्यार्थतः सूत्रितत्वाच्च ।
 तस्मादर्थविप्रतिषेधाद् धर्मब्रह्मजिज्ञासाशास्त्रभेदसिद्धिरिति । अत्रायमर्थसंक्षेपः—

धर्मब्रह्मविभिन्नप्रमेयचिन्ताप्रतिज्ञानात् ।

धर्मब्रह्मैकाग्र्यं कृत्स्नाग्नयस्य नांशतो द्वितयम् ॥

जैमिनिवेदविभाजोरिष्टं तस्माच्च शास्त्रैक्यम् ।

बहुलाग्नार्थविरोधात् सिद्धः शास्त्रस्य भेदो नः ॥

श्रीमांसयोः क्रमनियमामावः ।

अथापि स्यादेकं शास्त्रं धर्मब्रह्मजिज्ञासे, तथापि न क्रमनियमः । यदि हि
 अध्ययनविधिरर्थज्ञानपर्यन्तो विचारं प्रयुज्जीत, तत एवाध्ययन इव विचारेऽपि
 क्रमो निश्चयेत । न च तदुभयमध्ययनविधेरिष्टं तान्त्रिकस्यापि 'अध्ययनमात्र-
 वतः' (ब्र० ३. ४. १२) इति सूत्रविरोधात् । कः पुनरत्र दोषः । अत्राह—
 अध्ययनविधेरर्थज्ञानपर्यन्तत्वे 'आचार्यकुलाद् वेदमधीत्य अभिसमावृत्य'
 'वेदमधीत्य स्नायाद्' इति श्रुतिस्मृत्योस्तदैकाग्र्येन कृत्स्नवेदार्थज्ञानस्य यज्ञाद्यनु-
 ह्वानशेषत्वेन विनियोगादात्मब्रह्मशब्दसामानाधिकरण्येन वेदान्तेषु ब्रह्मज्ञानस्य
 सम्प्रतिपन्नकर्तृत्वद्वारा प्रोक्षणादेरिव श्रीक्षादिद्वारा कर्मशेषत्वोपपत्तेः, असम्प्र-
 तिपन्नातिरिक्तात्मकरूपेण तज्ज्ञानस्य कर्मसु विनियुक्तस्य समुद्रमनोध्यानवददृष्टा-
 र्थत्वाद्, दृष्टसम्भवेऽदृष्टरूपनायोगाद्, न जीवाधिकोपदेशो वेदान्तेष्वित्यप्रामा-
 णिकेश्वरविचाररूपं शास्त्रमनारम्भणीयं प्राप्नुयात् । अक्षरग्रहणपर्यन्तत्वे तु तस्य
 कर्मस्वर्थज्ञानस्याविनियोगेन कर्मानुष्ठाविजीवातिरिक्तात्मप्रतिपादनसम्भवात् प्रामा-
 णिकपरमात्मविचाररूपं शास्त्रमारम्भणीयं स्यादिति ।

अत्रेदं वक्तव्यम् — अध्ययनविधौ वर्धमानपर्यन्तेऽपि कथमर्थज्ञानस्य कर्मशेषतावगतिरिति । न हि क्त्वाश्रुतिविनियोजिका, 'दर्शपूर्णमासाभ्यामिष्टा सोमेन यजेते'त्यादावपि प्रसङ्गात् । श्रुतिलिङ्गाद्यन्यत्वेन तद्वतो विधानस्यापि लिङ्गाभावात् । सामर्थ्यं तु तत्तत्कर्मानुष्ठाने तच्च ज्ञानस्यैवेत्यात्मज्ञानस्य तच्छेषत्वासिद्धेः । तस्यापि पारलौकिकफलकर्मानुष्ठानसामर्थ्येऽप्यधिकोपदेशात् । न ह्यपहृतपाप्मादिलक्षणात्मज्ञानमपि तदौपयिकम् । केवलव्यतिरेकाभावात् । तज्ज्ञानविनियोगविध्यभावे सति तद्वृष्टार्थत्वायाधिकोपदेशान्यथासिद्धेरनवकल्पनात् । तत्सामर्थ्यस्य च तदन्यथासिद्धपथीनत्वात् । आत्मब्रह्मशब्दसामानाधिकरण्यं च ब्रह्मरूपावसानमपि स्यादिति ।

यं तु ब्रूमः — अध्ययनविधेरर्थज्ञानपर्यन्तत्वे गुरुकुलवासमावृत्तस्यैव दृष्टफलार्थज्ञानाय विचार आक्षिप्येत, 'वेदमधीत्ये'ति क्त्वाश्रुतेरानन्तर्यमनादृत्य पूर्वकालत्वमात्रवृत्त्युपपत्तेः । ज्ञानाभिसमावृत्त्योर्वा गुरुकुलवासवर्जमज्ञानादिनियमनिवृत्तिलक्षणत्वाश्रयणात् । यथाह वार्तिककारः —

“इहाज्ञानादिनियमो यः कृतो ब्रह्मचारिणः ।

अवधित्वमनाश्रित्य सोऽवसानमपेक्षते ॥

ततोऽपेक्षावशात् ज्ञानमज्ञानादिनिवर्तनम् ।

विरोधसाहचर्याभ्यां दृष्टार्थत्वाय लक्षयेत् ॥”

इति । अध्ययनविध्यैकार्थतया वेदमधीत्येत्यर्थज्ञानावधिकाध्ययनानन्तरमभिसमावृत्तिविध्यविरोधाच्च । सर्वथैव वेदान्तविचारं शमदमसंन्यासादिसाधनोपदेशानर्थक्यम् । अथाध्ययनविधिरर्थज्ञानाय विचारं प्रयुज्जानोऽन्यत्र निरपेक्षोऽपि ब्रह्मविचारं शमादिसाधनापेक्षः प्रयोक्ष्यते शाखाभेदाध्ययनमिव शिरोव्रतादिसापेक्ष इति चेत् । न । कृत्वकर्मविधीनामननुष्ठानलक्षणामानाप्यप्रसङ्गात्, प्रागेवोपनिषदर्थविचारौपयिकतया संन्यासादिसाधनानुष्ठाने पुनर्निवेशाभावात् । 'अरण्यमियाद् न पुनरेयात्' 'संन्यस्याग्नीन् न पुनरावर्तयेद्' इति श्रवणात् ।

“आरूढो नैष्ठिकं धर्मं यस्तु प्रच्यवते पुनः ।

प्रायश्चित्तं न पश्यामि येन शुध्येत् स आत्महा ॥”

इति निन्दास्मरणाच्च । आह च सूत्रकारः — 'तद्भूतस्य तु नातद्भावः' — (ब्र० ३, ४, ४०) इति । संन्यासश्च श्रवणाङ्गमित्यग्रे वक्ष्यते । अथोच्येत — धर्मवि-

चारानन्तरमेवोपपद्य कर्मविधयोऽनुष्ठास्यन्ते । कालान्तरे च संन्यासादिसव्य-
पेक्षोऽध्ययनविधिरुपनियदर्थविचारं प्रयोक्ष्यत इति । तथा सति वेदैकदेशमविचा-
र्याचार्यकुलादभिसमावर्तमानस्याध्ययनविध्यनुष्ठानमन्तराले विहतमिति 'वेदमधी-
त्य स्नायादि'त्यादि विरुध्येत । अथावृत्त्या गुरुमुखोच्चारणानुच्चारणस्याध्ययनश-
ब्दत्वप्रसिद्धेस्तस्य च नान्तरीयकाक्षरग्रहणपर्यन्तस्य साङ्गस्य करणस्य निष्पत्त्यै-
वाध्ययनविधिचारिताभ्याम्, फलनिष्पत्तेरविध्यधीनत्वाद् अधीत्य समावृत्तौ न
विरोध इति चेत् । एवं तर्हि वेदार्थविचारो नाध्ययनविधिनानुष्ठाप्येत । उपद्रष्टृ-
वचनादिनाप्यनुष्ठानसम्भवे चानियतकर्तव्यो विचारः प्रसज्येत । तत्र च वेद-
मधीत्याभिसमावृत्त्येत्याद्यवगतवेदाध्ययनानन्तरकालीनगुरुकुलावसानस्य बाधेन
तदनन्तरविचारकर्तव्यतापरम् 'अथातो धर्मजिज्ञासे'ति सूत्रमुपरुध्येत । अत्र सा-
मान्यज्ञानाधीनधर्मविशेषजिज्ञासायामन्वयव्यतिरेकसिद्धहेतोरध्ययनादानन्तर्यस्या-
वाच्यत्वाद्, अनन्तरधर्मजिज्ञासाविरोधिगुरुकुलावसाननिवृत्तेरबाधशब्दलक्ष्यत्वात् ।
यथाह माध्यकारः— 'अधीते वेदे द्वयमापतति गुरुकुलाच्च समावर्तितव्यं वेदवा-
क्यानि च विचारयितव्यानि । तत्र गुरुकुलान्मा समावर्तिष्ट । कथं नु वेदवा-
क्यानि विचारयेदित्येवमर्थोऽयमुपदेशः' इति । वार्तिककारोऽपि—

“आनन्तर्यवचोयुक्तिराश्रितैवात्र लक्ष्यते ।

श्रुतार्थं तु परित्यज्य लक्षणार्थो विधीयते ॥

प्रतीता धर्मजिज्ञासा वेदाध्यायादनन्तरा ।

तत्कालस्यावरुद्धत्वात् स्नानाभ्रावं तु लक्षयेत् ॥”

इति । स्नानमत्र गुरुकुलनिवृत्तिः समावर्तनम् । 'वेदमधीत्य स्नायादि'ति स्मृतेः
'वेदमधीत्याभिसमावृत्त्ये'ति श्रुत्यैकार्यात् । तस्मादध्ययनविधेरर्थज्ञानफलत्वे
फलनिष्पत्तेरविध्यधीनत्वेऽपि दृष्टफलार्थज्ञानस्य साङ्गाध्ययनेऽपि विना विचार-
मनुत्पत्तौ सर्वोपधावहननवत् सकृद् द्विस्त्रिर्वा त्रीद्वयहननेऽपि विनावृत्तिं दृष्टफल-
तण्डुलानुत्पत्ताविधातत्फलत्वशङ्काया अवहन्तिविधेरवृत्त्याक्षेपपर्यन्ततयेवाध्ययन-
विधेर्विचाराक्षेपपर्यन्ततया समाधेयत्वाद्, विचारावसाने तस्मिन्नौपनिषदा वादा-
कथमपि धर्मैकार्थाः कल्प्येरजिति 'अथातो ब्रह्मजिज्ञासे'ति नारभ्येत । पार्थ-
गर्थ्येऽपि वा धर्मजिज्ञासैकाधिकारितया संन्यासाद्यपेक्षायोगाद् 'अथातो ब्रह्म-

जिज्ञासे'ति नारभ्येत, ब्रह्मार्थविचाराय पृथगारम्भेऽपि 'ब्रह्मजिज्ञासे'त्येव स्यात् । अथ वैधे भागद्वयविचारे युगपत्प्राप्तेऽशक्यत्वात् क्रमापेक्षायाम् अध्ययनक्रमेण पूर्वभागे विचारितेऽवसरदानायाभातश्शब्दावित्युच्येत, फल्गुफलः सूत्रभागः कल्प्येत । तस्मादौपनिषदविचारस्य विशिष्टाधिकारिकत्वाद् अध्ययनविधेरर्थज्ञान-फलत्वे तदयोगाद् अक्षरावाप्तिमात्रफले तस्मिन्नापातप्रतिपन्नफलवदर्थनिर्णयाय यथाधिकारं यथाविषयं च विचारारम्भ उपपद्यत इति ।

क्रः पुनरेवं सत्यध्ययनविधावधिक्रियताम् । अत्राह — स्वाध्यायग्रहणकाम एवाधिक्रियते, 'स्वाध्यायोऽध्येतव्य' इति तस्य कर्मत्वावगमात् । कर्तुरीप्सिततमस्यैव कर्मत्वात् । फलकामस्य सफले कर्मण्यधिकारादिति । यथोक्तं श्रुतप्रकाशिकायां — स्वाध्यायसिद्धिरधिकारिविशेषणं स्यात् । 'स्वाध्यायोऽध्येतव्य' इति स्वाध्यायस्याध्ययनसाध्यत्वावगमादिति, अक्षरराशिग्रहणफलमित्यनेन स्वाध्याय-ग्रहणकामत्वमध्ययनाधिकारिविशेषणमिति सूचितमिति च ।

अत्र ब्रूमः — एवं अध्ययनकाम एवाधिक्रियताम् । अध्ययनस्य सुख-दुःखाभावान्यत्वेन कामनायोगः स्वाध्यायग्रहणस्यापि । अर्थज्ञानादिपरम्परया पुरुषार्थवसानं चाध्ययनस्यापि, अक्षरग्रहणार्थज्ञानादिपरम्पर्योपपत्तेः । अध्य-यनप्रवृत्तिदशायामध्ययनस्य पुरुषार्थपर्यवसानाज्ञानं च स्वाध्यायग्रहणस्यापीति । अपि च 'अग्नीनादधीते'त्यादावगमिकामनाधिकारः स्यात्, कर्मनिर्वृत्त्या पुरुषार्थ-पर्यवसानोपपत्तेः । तत्र चोत्तरक्रतुविधिप्रयुक्तानुष्ठानत्वोपगमाविरोधः । अपि च तत्साध्यकामस्य तदधिकारित्वेऽङ्गसाध्यनानात्वेन साङ्गप्रधानैकाधिकारित्वभङ्गः । अपि च कामाधिकारित्वेऽध्ययनमनित्यं स्यात्, कामस्याधिकारहेतोरनियाम्यत्वात् । तत्र च 'अश्रोत्रिया अननुवाक्या अनमयः शूद्रसधर्माण' इति निन्दावचनमुपपद्येत । आचार्यककामाधिकारकाध्यापनविधेरनित्यतया नित्याध्ययनस्य तत्प्रयुक्तिनिरा-करणं च पीड्येत । नित्यक्रतुविधिनेवामिकामनायाः स्वाध्यायकामनाया नित्य-जपयज्ञादिविधिना प्रयुक्त्युपगमे चाधानमिवाध्ययनं न स्वविधिप्रयुक्तं स्यात् । तस्मादुपनीतोऽधिक्रियत इति युक्तम् ॥

उपनयनस्याध्ययनाङ्गत्वाभावः ।

ननु उपनयनमध्ययनाङ्गतयानुष्ठेयं, नाधिकारः । अन्यथा तस्योद्देश्य-रूपतया स्वर्गकामगृहदाहादिवद् अनङ्गत्वादनुष्ठेयत्वप्रसङ्गादिति । उच्यते । न

तावदुपनयनमध्ययनाङ्गम् । ‘अष्टवर्षं ब्राह्मणमुपनयीते’ति ब्राह्मणादिसंस्कारतया पुरुषार्थत्वात् ।

“गार्भेर्होमैर्जातकर्मचौलमौज्जीनिबन्धनैः ।

वैजिकं गार्भिकं चैनो द्विजानामुपसृज्यते ॥”

इत्यादौ मौज्जीनिबन्धनोपलक्षितोपनयनस्यैतद्विशान्त्यर्थतास्मरणात् । ‘यस्यैते चत्वारिंशत् संस्कारा अष्टावात्मगुणाः स ब्रह्मणः सायुज्यं सालोक्यं च गच्छति’ इति स्मरणात् । किञ्च,

“अत ऊर्ध्वं त्रयोऽप्येते यथाकालमसंस्कृताः ।

सावित्रीपतिता व्रात्या भवन्त्यार्यविगर्हिताः ॥”

इत्युपनयनासंस्कारे पातित्यस्मरणाद्, उचितविहितकर्मानर्हताया एव पातित्यशब्दितत्वात् । ‘संस्कृतस्य च कर्मानुष्ठानयोग्यतापक्षेऽप्युपनयनादिर्नियमः’ इति स्मरणात् । कर्मणामुपकारकमात्रमुपनयनं संस्कृतानामेव कर्मार्थतयामिसंस्कारकमिवाधानम् । तच्चादृष्टांशेन साधारण्येऽपि धात्वर्थेभूताचार्यासत्तिरूपदृष्टांशेनापि प्रयोजनमपेक्षमाणम् अध्ययनविधादधिकारिसापेक्षे कर्तृविशेषणम् अधिकारनिमित्तं भवति । हन्तैवम् इतरेतराकाङ्क्षया वाक्यविनियोगादध्ययनाङ्गमुपनयनमापन्नं, सामर्थ्याद् अध्ययनैकाक्षयत्वाच्चेति चेत् । न । एकाश्रयत्वमात्रस्याङ्गत्वाप्रयोजकत्वात्, वैधाचार्योपगमननियमस्य प्रागुपनयनविधेः सामर्थ्यानवगमात् । अध्ययनविधौ कर्त्रक्षेपपर्यवसन्ने तत्संस्कारकतया तदविधेः विनियुक्तग्रीहिप्रोक्षणादिवद् दौवारिकान्याङ्गत्वाप्रतीतेः । अन्यथा विशेषाभावेन सर्वकर्तृकेऽध्ययनविधौ शूद्रपरिवर्जनाभावप्रसङ्गात् । उपनयनसंस्कारस्य च यथाविधानं ब्राह्मणादिकर्त्रविशेषणतया शूद्रे रथकारादिवदनपेक्ष्यत्वात् । अथ ‘पशु (ह) वा एतच् स्मृशानं यच्छूद्रः, तस्माच् शूद्रसमीपे नाध्येतव्यम्’

‘अथ हास्य वेदमुपशृण्वतस्तपुजतुभ्यां श्रोत्रप्रतिपूरणमुदाहरणे जिह्वाच्छेदः’
इत्यादिनिषेधाद्

“यस्य येनार्थसम्बन्धो दूरस्थेनापि तस्य सः ।

अर्थतो हासमर्थानामानन्तर्यमकारणम् ॥”

इति न्यायेन तदेकवाक्यतापन्नाध्ययनविधेस्त्रैवर्णिककर्त्राक्षेपपर्यवसाने सन्निधि-
नलेन ब्राह्मणादिपदोपस्थिते तत्रोपनयनं विधीयमानमङ्गमङ्गीक्रियतामिति चेत् ।
न । एवं विहितवेदाध्ययनाभावेऽपि शूद्रस्याविहितवेदाध्ययनप्रसङ्गात् । निषे-
धस्य विहिताध्ययनकर्तृनियमार्थत्वोरीकारात् । तद् सा नृदिति स्वतः पुरुषार्थे
शूद्रस्याध्ययननिषेधेऽध्ययनविधेरुपनीतमनपेक्ष्याविशिष्टकर्त्राक्षेपे शूद्रस्य विहितप्र-
तिषिद्धमध्ययनं प्रसज्येत । वैधाध्ययनातिरिक्तविषयतया सामान्यतन्निषेधस्य
विहिताध्ययनमेव वा प्रसज्येत । तस्मात् सर्वार्थोपयोगितयोपनयनसंस्कारो दृष्टा-
शेनाध्ययनाधिकारिनिमित्तमिति युक्तम् । न चैवं ‘तप्ते पयसि दध्यामयति, सा
वैश्वदेव्यामिक्षे’त्यत्र दध्यानयनं वैश्वदेवाङ्गं न स्यात् । उपनयनवदवगतविनि-
योगकारकगोचरे विधानाभावात् । अर्थज्ञानद्वारा सामर्थ्यावगतविनियोगे स्वाध्याये
संस्कारतया विधीयमानाध्ययनं च क्रत्वङ्गं स्यादिति वाच्यम् । सा वैश्वदेवीति
तच्छब्देन प्रकृतपरामर्शिता आमिक्षासामानाधिकरण्यापन्नस्त्रीलिङ्गेन दध्यानयन-
संस्कृतपयःपरामर्शे संस्कारविशिष्टस्यैव विनियोगावगमात् स्वतः पुरुषार्थत्वा-
भावात्, तत्प्रकरणसम्बन्धेन तदङ्गत्वौचित्याच्च । ‘अष्टवर्षं ब्राह्मणमुपनयीत, तम-
ध्यापयति’त्युपनयनस्य तच्छब्दश्रुत्यविशेषेऽपि वैजिकाविदोषनिर्हरणार्थत्वाव-
गतेः । अतत्प्रकरणसम्बन्धवाक्यस्य चाधिकारिसम्बन्धेऽप्युपपत्तेश्च वैशेष्यात् ।
‘वाजपेयेनेष्टा बृहस्पतिसवेन यजेते’त्यत्रेव ‘दर्शपूर्णमासाभ्यामिष्टा सोमेन
यजेते’ति क्त्वाश्रुत्यविशेषेऽपि षाङ्गाङ्गित्वाभावः । पृथगधिकारश्रवणादिवैशे-
ष्यात् । न चाध्ययनस्यार्थज्ञानादिद्वारा कत्पङ्गतापत्तिः । अनुष्ठेयार्थज्ञानस्य हितै-
षिवचनादप्युपपत्तौ स्वाध्यायस्य तादर्थ्यानियमात् । सामर्थ्यसाधारण्येन व्यभि-
चारात् । अन्यनिमित्तज्ञानानुष्ठितात् फलसिद्धावध्ययनसंस्कारानर्थक्यात् । स्वा-
ध्यायादेवानुष्ठेयार्थज्ञानमेषितव्यमिति चेत् । एवं तर्हि संस्कृतस्यैव तस्य तादर्थ्या-
वधारणादवगतविनियोगे संस्कारविधानादध्ययनं क्रत्वङ्गं स्यात् । न चाध्यय-
नस्य दध्यानयनतुल्यता । प्रकरणसम्बन्धस्य विशेषकत्वात् । तद्वदत्र संस्कार-

प्रत्यवमर्शनाभावात् । सामर्थ्यस्य स्वाध्यायस्वरूपमात्रानुगतत्वात् । नित्यतयाध्ययनस्य स्वतः पुरुषार्थत्वाच्च । संस्कृतविनियोगे संस्काराङ्गत्वस्यापुरुषार्थवनिबन्धनत्वात् ।

ननु 'जायमानो वै ब्राह्मणस्त्रिभिर्ऋणवा जायते, ब्रह्मचर्येणर्विभ्यो यज्ञेन देवेभ्यः प्रजया पितृभ्यः' इत्युत्पत्त्यैव ब्राह्मणस्य विद्यादिसम्बन्धबोधनादवगतकर्तृभावे ब्राह्मणे विधीयमानसंस्कारो विद्याङ्गतां प्रतिपद्यत इति चेत् । एव सत्युपनयनं सोमाद्यङ्गं स्यात्, तुल्यन्यायत्वात् । न चायमवदानार्थवादो ब्रह्मचर्याङ्गकाध्ययनादेर्ब्राह्मणसम्बन्धपरः । अपि चैवम् ऋणश्रुतेर्ब्राह्मणसम्बन्धविधिपरत्वे सोमविद्याप्रजं न त्रैवर्णिकविषये नित्यं स्यात्, ब्राह्मणसम्बन्धावरुद्धत्वात् । अथ ब्राह्मणग्रहणमुपलक्षणमित्युच्येत, कुतः पुनरेवं निश्चयः । अध्ययनविधौ अधिकारिसापेक्षे सुर्वसत्तिपर्यन्तोपनयनसंस्कृतस्य त्रैवर्णिकस्यापि सामर्थ्यसाम्येनाधिकारित्वान्वयादिति चेत् । न तर्हि उपनयनमध्ययनाङ्गम्, उपनीतस्यैवाधिकारिणः कर्तृत्वावगमात् । यत् 'वसन्ते ब्राह्मणमुपनयीत' (आप० ष० १. १. १. १८) इति द्वितीयाश्रुत्या उपनयनस्य तादर्थ्यावगमात् तस्य च तदीयकार्यपुरुषार्थाध्ययनाङ्गतानतिरेकाद् उपनयनमध्ययनाङ्गमिति । तन्न । न ह्यध्ययनमात्रमुपनीतकार्यम् । कर्मणामपि तत्कार्यत्वादुपनयनं तदङ्गमपि प्रसज्येत । अथ कर्मणि स्वविधिसामर्थ्यादत्रैवर्णिकानामपि पुरुषार्थतया कार्यत्वेन प्राप्तान्युपनयनपूर्वकाध्ययनविधुरेषु विद्याप्रयुक्तिकल्पनागौरवदोषेण तद्वत्सु त्रैवर्णिकेषु व्यवस्थाप्यन्ते । वचनात् तु कचिद् 'एतया निषादस्थपतिं याजयेदि'त्यादावत्रैवर्णिकार्थान्यप्यनुमन्यन्ते । तत्रैवं सत्युपनीतमात्रकार्यत्वाभावेन कर्मणामुपनयनाङ्गत्वाभावेऽपि स्वविधिनैवोपनीतमात्रकार्यतयावगम्यमानस्याध्ययनस्य तदङ्गकत्वं स्यात् । तथा च स्मृतिः — 'उपनयनं विद्यार्थस्य श्रुतितः संस्कारः' (आप० ष० १. १. १. ८) इति । नैवम् । वैजिकाद्येनश्शमार्थमध्ययनानधिकारिणां मूकादीनामप्युपनयनविधानेन तयोरङ्गाङ्गित्वायोगात् । न ह्यङ्गिप्रयुक्तिमनपेक्ष्यानुग्रीयमानमङ्गं नाम भवति ।

"मूकोन्मत्तौ न संस्कारादिति केचित् प्रचक्षते ।

कर्मण्यनधिकाराच्च प्रातित्यं नास्ति चैतयोः ॥"

इति तदसंस्कारस्य परपक्षत्वं नृवता मनुना तयोरापि संस्कारस्य स्वपक्षत्वसूचनात् । एनश्शमार्थतया मूर्भहोमादिसहपाठाच्च । तथा च अध्ययनविधिः स्वतः पुरुषा-

येतथा सर्वसाधारणोऽपि स्वतोऽपेक्षिताचार्यासत्तिप्रयुक्तिकल्पनागौरवं माभूदित्युप-
नयनादिष्विलब्धाचार्यासत्तिकेषूपनीतेषु व्यवस्थाप्यत इति तुल्यः कर्मविधिभिर-
ध्ययनविधेः(?) स्वविधिस्वरसत उपनीतमात्रकार्यत्वाभावः । स्मृतावप्युपनयनं
विद्यार्थमित्यस्मरणाद् विद्यार्थस्येति संस्कारप्रतिसम्बन्धितया पुरुषोपादानात् तद-
र्थसंस्कारस्य तदीयसर्वकर्तव्योपकारकमात्रत्वावगमात् । न चादृष्टांशेन तथाभूत-
मप्युपनयनमाचार्यासत्तिरूपदृष्टांशेनाध्ययनाङ्गमपि स्यादिति वाच्यम् । तदंशेना-
प्युपनयनप्रभृत्यनुष्ठेयनियमग्रहणस्य

“उपनीय गुरुः शिष्यं शौचाचारांश्च शिक्षयेद्”

इत्यादिस्मृतेराचार्यायत्त्वेन साधारण्यात्, तस्मात् स्वतः पुरुषार्थत्वे सति श्रुत्या-
दिविनियोजकाभावाद्वाध्ययनाङ्गमुपनयनम् ॥

उपनयनस्याध्यापनाङ्गत्वाभावः ।

अत एव नाध्यापनाङ्गमपि । ननु ‘अष्टवर्षं ब्राह्मणमुपनयीत, तमध्यापयी-
ते’त्यात्मनेपदश्रुतेः स्वरितञितः कर्त्रभिप्राये क्रियाफले तद्विधानाद् अध्यापन-
क्रियासाध्यमाचार्यकं कर्तृगामि क्रियाफलमिति फलवत्सन्निधानात् तदेकफलमुप-
नयनमध्यापनाङ्गं स्यात् । उपनेयासत्यध्ययनद्वारा तस्य तत्र सामर्थ्याच्च । अथ
‘सम्माननोत्सञ्जनाचार्यकरणज्ञानभूतिविगणनव्ययेषु नियः’ (१. ३. ३६)
इत्यकर्त्रभिप्रायार्थोऽयमारम्भः । न च कर्तृगाम्याचार्यकफलोद्देश्यक एवोप-
नयेऽकर्तृगाम्युपनेयसंस्कारोऽपि विद्यत इत्येतावता तत्प्रवृत्तिः । कर्त्रभिप्रायादि-
विवक्षायाः प्रधानफलविषयत्वात् । अन्यथा यजन्ति याजकाः, पचन्ति पाचकाः
इत्यादौ ‘स्वरितञितः—’ (१. ३. ७२) इत्यात्मनेपद स्यात् । दक्षिणादिफ-
लस्य कर्त्रभिप्रायत्वात् । एवं तर्हि तत्रात्मनेपदमेव किं न स्यात् । न स्यात् ।
यागपाकारम्भफलस्याकर्त्रभिप्रायत्वाद्, यागपाकक्रियासन्तत्यविच्छेदप्रयोजकवर-
णप्रवर्तनादिरूपारम्भस्य स्वाभिगामिस्वर्गाश्रयस्त्वफलोद्देश्यकत्वात् । उक्तं च
हरिणा—

“यस्यार्थस्य प्रसिद्ध्यर्थमारभ्यन्ते पचादयः ।

तत्प्रधानं फलं तेषां न लाभादि प्रयोजनम् ॥”

इति । अन्यथा कर्त्रभिप्रायाद्यव्यवस्थया सूत्रवैयर्थ्यादिति चेत् । न । अध्या-
पनफलाचार्यकरणसम्बन्धबोधनादुपनयनस्य कश्चिदध्यापनोपकारकत्वमात्रेण । स-

फलपरम्परासम्बन्धकल्पनापेक्षया तदङ्गतया साक्षात्फलसम्बन्धकल्पनस्य न्याय्य-
त्वात् । आधानाङ्गे तु पूर्णाहुतौ कथञ्चिदुपकारकतामात्रेण परम्परयाप्युपकार्याभि-
होत्रादिकर्मफलसम्बन्धोऽनुकीर्त्यते स्तवनाय 'पूर्णाहुत्या सर्वान् कामानामोती'ति ।
अनारभ्याधीताधानाङ्गस्यातदङ्गत्वेन साक्षादभिहोत्रादिकलसम्बन्धासम्भवात् । उदु-
म्बरता पुनः प्रकरणादङ्गमङ्गिफलसाक्षात्सम्बन्धेन स्तूयते—'औदुम्बरो यूषो भवति,
ऊर्वा उदुम्बरः, ऊर्क पशवः, ऊर्जे वास्मा ऊर्ज पशून्वरुन्ध' इति, सोमपौष्ण-
स्याङ्गिनः पशुफलत्वात् । तद्वदिह स्यात् सन्निधानात् सम्भवाच्चेति चेत् । न ।
पुरुषस्य कर्तव्यप्राप्तियोग्यतापादनेनोपनयनस्य स्वतः पुरुषार्थतया श्रुत्यादिविनि-
योजकभावेनाङ्गत्वानुपपत्तेः । सन्निधानस्य सम्बन्धमात्रगमकत्वात् । सम्भव-
मात्रस्यातिप्रसक्तत्वात् । उपकारकमात्रेणाध्यापनफलसम्बन्धस्य कल्पनीयत्वात् ।
अथ

“उपनीय तु यः शिष्यं वेदमध्यापयेद् द्विजः ।

सकल्पं सरहस्यं च तमाचार्यं प्रचक्षते ॥”

(मनु० अध्या० २. श्लो० १४०)

इति स्मृत्यनुमितायाम् आचार्यककामः शिष्यमुपनीयाध्यापयतीति श्रुतावुपनय-
नाध्यापनयोः क्त्वाश्रुत्यवगतकर्त्रैक्योपपादकतया शिष्यमाणं प्रयोगैक्यं समप्राधा-
न्येऽङ्गाङ्गित्वे विपर्यये च सम्भवदप्युपनेयासत्यादिदृष्टद्वाराध्यापननिवृत्तिसामर्थ्यादु-
पनयनस्य तदङ्गतामावहतीति चेत् । न । 'दर्शपूर्णमासाभ्यामिष्टा सोमेन य-
जेते'त्यादाविह क्त्वाश्रुतेरवगतमपि कर्त्रैक्यमुदस्य कर्तृत्वाधिष्ठानपुरुषैक्यमात्राह-
म्बनत्वाभ्युपगमात् । वाक्यान्तरे स्वतन्त्रफलत्वावगत्यधिरोधात् । अपि च 'उपनीय
तु यः शिष्यमि'त्यादि न साङ्गाध्यापनविधिपरम् । किन्तु 'आचार्याय दक्षिणा
देये'त्यादिविध्यपेक्षिताचार्यसंज्ञाविधिपरं, न केवलेनोपनयनेन नापि केवलेनाध्या-
पनेन, किन्तु भाभ्यामाचार्यो भवतीति

“न विद्यया केवलया तपसा वापि पात्रता ।

यत्र श्रुतमिमे चोमे तद्धि पात्रमनुत्तमम् ॥”

इतिवत् तत्संज्ञाविधिप्राप्त्याह । अनन्तरश्लोके

“निषेकादीनि कर्माणि यः करोति यथाविधि ।

सम्भावयति चान्नेन स विप्रो गुरुरुच्यते ॥”

(मनु० अध्या० २. श्लो० १४२)

इति संज्ञाविध्युपलम्भात् । अपि चैवं

“स गुरुर्यः क्रियाः कृत्वा वेदमस्मै प्रयच्छति”

इत्यत्रापि गुरुत्वकामो निषेकादिक्रियाः कृत्वा वेदमस्मै दद्यादिति विधिकल्पने निषेकादीनामप्यध्यापनाङ्गत्वं स्यात् । न चैवम् । तस्मादुपनयनस्यानन्याङ्गत्वयो-
पनीताधिकारिकमध्ययनमिति । तथा च न्यायरत्नमालायाम्—“अप्राप्तविधिरेवायं
न यावद्धि फलवत्कर्मानुष्ठानोपयोगिज्ञानोपायतयाध्ययनानुष्ठानमुत्प्रेक्ष्यते, तावदेव
द्विजातीनामुपनीतानां तत्प्रक्रमाधीतया ‘स्वाध्यायोऽध्येतव्य’ इति प्रत्यक्षश्रुत्याध्य-
यनं विधीयते, श्रुतेर्लिङ्गाच्छीघ्रं प्रवृत्तेः” इति ।

केचित् पुनः ‘एतया अन्नाद्यकामं याजयेदि’त्यादाविव उपनयीताध्यापयतीति
वृत्त्यर्थप्राप्तानुवादित्वात् ‘तस्मिन्मिजनविद्यासमुदेतं समाहितं संस्कर्तारमी-
प्सेत्’ (आप० ध० १. १. १. ११) इति स्वातन्त्र्यलिङ्गाद् आचार्योपगमनस्यो-
पनयनपदोपश्लिष्टस्य सामर्थ्याद् अध्ययनविध्यपेक्षिताचार्यासत्तिफलस्यार्थवशा-
दपि प्राप्नुवतः ‘अष्टवर्षो ब्राह्मण उपगच्छेत्, सोऽधीयीते’ति नियमविधिपरिणामेन
आचार्यासत्तिरूपदृष्टसमवाय्यदृष्टार्थतयोपनयनस्याध्ययनाङ्गतामाश्रित्य प्रदोषादि-
कालदीक्षादिवदधिकारिविशेषणत्वमविरुद्धमित्युपनीताधिकारिकमध्ययनमित्याहुः ।

सर्वथापि साधिकारत्वात् स्वविधिप्रयुक्तानुष्ठानं स्वाध्यायाध्ययनम्, आधान-
संस्कारेणारण्यादौ समारोप्यस्यापचारे नश्यतश्च देवतात्मनोऽमेरिवाध्ययनसंस्कारेण
स्वाध्यायस्यानुत्पाद्यतया सिद्धस्याध्ययने कारकभावोपपत्त्या पुरुषार्थविधिपरिणामो-
पपत्तेः । नित्यं च तत् । अनधीयानस्य ‘अश्रोत्रिया’ इत्यादिदोषश्रवणात् । तथा च
स्वप्रधानतया विधीयमानमदृष्टद्वारा पुरुषार्थं कर्मप्रधानतया च संस्कारार्थम् ।
संस्कृतश्च स्वाध्यायो ब्रह्मयज्ञजपफलवदर्थवबोधोधादावुपयोक्ष्यते । दृष्टरूपेण स्वाध्या-
यावाप्त्यर्थं च । अदृष्टार्थत्वेऽपि गुरुमुखोच्चारणानुच्चारणरूपस्याध्ययनस्य ब्रह्म-
यज्ञादौ स्वाध्यायविनियोगवलेनावृत्त्याक्षेपात् । एवमुपनयनमपि पुरुषार्थं माणवक-
स्य संस्कारार्थम्, आचार्यासत्त्याध्ययनार्थं च । यदि च कांस्यादिशुद्धिरिव तद-
शुद्धेरुपनयनसंस्कार एव पुरुषैनसो निवर्हणार्थः, मा भूत् स्वतन्त्रादृष्टार्थम् ।

न काचित् क्षतिः। आधानमपि 'अनाहिताग्निता स्तेयं' 'नास्तिक्यं चोपपातकम्' (मनु० अध्या० ११. श्लो० ६९, ६६) इति मनुक्तानाहिताग्नित्वनिमित्तोपपात-
कपरिहारार्थतया पुरुषार्थम्, अग्निसंस्कारार्थं च। यथा 'सूक्तवाकेन प्रस्तरं प्रह-
रती'ति विधीयमानं यागात्मनार्थकर्म देवतादिसंस्कारकर्म च, तद्वत्। अथ कथमे-
कस्मिन् वाक्ये स एव स्वाध्यायाध्ययने पुरुषार्थे गुणः संस्कारार्थे प्रधानम्। उपा-
देयश्च प्रथमे उद्देश्यश्च द्वितीये विधेयश्चानुवाक्यश्चेति प्रतीयेत। प्रस्तरणप्रहरणा-
दावपि कथम्। विरुद्धत्रिकद्वयान्यतरस्कन्धस्य नान्तरीयकतया समाधानं च समा-
नमुभयत्र। अन्ये तु आवश्यकजपाद्युपयोगिस्वाध्यायविधुरा एवाश्रोत्रिया निन्द्यन्ते।
ततश्च स्वाध्यायावासौ लोकायगतसाधनेऽध्ययने नियमार्थो विधिरिति साङ्गविहिता-
ध्ययनावाप्तस्वाध्यायादेव पुरुषार्थसिद्धिरित्याहुः।

ननु सक्तुन्यायेन स्वाध्यायेनाधीयतेति विधिं विपरिणम्य स्वाध्यायाध्य-
यनेन यच्छक्यमक्षरावाप्यादि तद् भावयेदित्यध्ययनाविधेरर्थज्ञानफलत्वं यदि
नाद्रियते, वेदाध्ययनानन्तरकालविहितज्ञानवाधेन विचारप्रयोजकाभावात् तदन-
न्तरकालकर्तव्यतया विचारशास्त्रं नारम्भेत। अध्ययनविधेरर्थज्ञानरूपदृष्टफलपर्य-
वसानाय हि विचाराक्षेपः, तदभावे तदभावादिति ॥

विचारस्य रागतः प्राप्तत्वनम्।

अत्राह — अध्ययनविधिगृहीतसाङ्गस्वाध्यायात् फलवदधीपातप्रतीतिः
फलस्य च तदर्थनिर्णयायचानुष्ठानाधीनत्वात् तन्निर्णयरागादेवाधीतवेदः पुरुषः
स्थयमेव विचारे प्रवर्तते। अथापि

“वेदाङ्गानि समस्तानि कृष्णपक्षेषु संपठेत्”

(मनु० अध्या० ४. श्लो० ९८)

‘षडङ्गो वेदोऽध्येतव्यः’ इत्यनुष्ठानसादेश्यादङ्गाध्ययनस्य वेदाध्ययनाङ्गत्वेऽकि-
ञ्चित्करस्य तदयोगात् किञ्चित्कारापेक्षायां वेदाध्ययनस्वरूपसन्निपातित्वाभावेन
विषयद्वारा तदर्थज्ञानफलोपकारित्वावश्यभावेऽध्ययनविधेरर्थज्ञानफलत्वाक्षेपात्
तादर्थ्येन तत्प्रयुक्त एव विचारो न रागप्रयुक्त इत्यापद्यत इति चेत्। नानुष्ठानै-
ककाल्यमात्रादङ्गाङ्गिभावः, दर्शादावभावात्। नापि वेदाध्ययनतन्त्रमध्यविधा-
नादङ्गाध्ययनस्य तदङ्गता, तुल्यविधित्वेन तदसिद्धेः। अपि च विषयावच्छि-

नस्याङ्गाध्ययनस्य वेदाध्ययनाङ्गत्वे शिक्षादीनां वेदाङ्गत्वसंशब्दनं विरुध्येत । तस्माद् वेदतदङ्गाध्ययनयोः स्वस्वविषयावाप्तिफलयोर्नाङ्गान्नितेति । न चैवं वेदाध्ययनवदङ्गाध्ययनस्याप्यक्षरावाप्तिमात्रफलत्वे वेदार्थापातप्रतीतेरप्यनुपपत्तेस्तन्निर्णय-
रागाभावात् प्रयोजकाभावेन विचारप्रवृत्तिरेव न स्यादिति वाच्यम् । शिक्षादी-
नामङ्गतया वेदस्य किञ्चित्कारापेक्षायां दृष्टसम्भवन्यायेन स्वरवर्णप्रकृतिप्रत्ययवि-
भागादिज्ञानद्वारा तदर्थज्ञानोपयोगकल्पनया तदापातप्रतीतिसम्भवात् । न चैवं
रागप्रयुक्तत्वे विचारस्य 'आचार्यकुलाद् वेदमधीत्य, अभिसमावृत्त्य' 'वेदमधीत्य
स्वायाद्' इति वेदाध्ययनानन्तरकालमेवाभिसमावर्तनप्रसङ्गः, अध्ययनविधेरप्य-
क्षरावाप्तिमात्रावसानतया विचारानाक्षेपकत्वेन बाधकाभावात् । किञ्चातः । इति
निवेशे नैयमिकनैमित्तिकादिकमविद्वानननुतिष्ठन् अन्धतमसमापद्येतेति । न ।
अव्यक्तस्य सन्ध्योपासनादिवद् उपद्रष्टृधुपदेशजन्मनापि तस्य ज्ञानेनानुष्ठानो-
पपत्तेः । न च शूद्रस्याप्येवं प्रसङ्ग इत्यपशूद्रनयविरोधः,

“न शूद्राय मतिं दद्याद्

न चास्योपदिशेद् धर्मं न चास्य व्रतमादिशेद्”

(मनु० अध्या० ४. श्लो० ८०)

इत्याधुपदेशनिषेधात्, तस्य मन्त्राभावात् । 'तस्माच्छूद्रो यज्ञे अनवकस'
इत्यादृत्य यज्ञानवकृत्सिचनान् । यद्येवमनपेक्ष्य एव विचारः प्राप्तः । सत्यम् ।
नानुष्ठानाय तदपेक्षा, स्यादीनामन्तरेणापि विचारमनुष्ठानात् । किन्तूपद्रष्टृव-
चने प्रामाण्यमूलत्वनिश्चयाय प्रवृत्त्यामुपपादनाय च । न च वृत्ते निवेशे नैयमि-
काद्यवरुद्धासंवेशनकालस्य विचारायसरो न लभ्यते । अत एवाहापस्तम्बः —
'संवत्सरे संवत्सरे द्वौ द्वौ मासौ समाहित आचार्यकुले वसेद् भूयः श्रुतमिच्छन्'
(१. ४. १३. १८) इत्यारभ्य 'तच्छास्त्रैर्विप्रतिषिद्धम्' (१. ४. १३. २०) 'नि-
वेशे हि वृत्ते नैयमिकानि श्रूयन्ते' (१. ४. १३. २१) 'अग्निहोत्रमतिथयः' (१.
४. १४. १) इत्यादि, इति वाच्यम् । श्रावयेतुरिव श्रोतुरपि तदवसरलाभोप-
पत्तेः । वृत्त्यर्थतया रागप्राप्तस्यैवाध्यापनस्य शास्त्रानुमतत्वेऽपि कर्मच्छिद्रेष्वेव
कार्यत्वात् । श्रोतुरप्येवं कर्मच्छिद्रसंभवात्, तस्यापि हितैषिचचनतो यावदनु-
ष्ठेयज्ञानसंभवात् । स्मृतिश्च नैरन्तर्येणाचार्यपरतया समिदाहरणादि कुर्वतो गुरुकु-
लवासो नैयमिकाद्यनुष्ठानोपरोधीति तन्निषेधाभिप्राया । अन्यथा श्रावणमपि न

स्यात्, श्रावयितुरपि 'निवेशे हि वृत्ते नैयमिकानि श्रूयन्त' इति हेतोस्तुल्यत्वात् ।
अत एव युधिष्ठिरादीनां गृहिणामेव सतां भीष्मादेर्धर्मश्रवणं भारतादिप्राख्या-
यते । तस्माद् रागत एव विचारप्रवृत्तिरिति ॥

विचारस्य रागतः प्राप्तत्वनिरासः ।

तदिदमापातरमणीयम् । वेदार्धमविचार्याचार्यकुलात् समानुत्तस्य दारसङ्गहे
तदनन्तरकर्तव्याज्ञानात् । हितैषिवचनमेलनैकान्त्याभावात् । अन्यथानपेक्ष्यतया
विचारस्यास्त्वैवानारम्भप्रसङ्गात् । यत्तु हितैषिवचने प्रामाण्यनिश्चयाय तदपेक्षेति ।
तत्र । प्राग्विचारात् तत्र तदनिश्चयेऽनुष्ठानविधातात् प्रत्यवायापातात् । यदपि
प्रधुपदेशार्थो विचार इति । तदात्मनः शूद्राद्युपदेश्यत्वमिच्छतामनुरूपं, सुतरा-
मपि क्षत्रियादेरुपदेष्टृत्वसम्भवात् । अथौपमन्यवप्रभृतीनां क्षत्रियाद् विद्याग्रहण-
मनुश्रूयते । सजातीयावरोपदेष्टृत्वं च क्षत्रियस्य न विरुध्यते, भीष्मादेर्युधिष्ठिरा-
द्युपदेशलक्ष्णादिति चेत् । युक्तं प्राचीनशालादीनामुपास्यविषये समुपजातसन्देहा-
नामारुणि ब्राह्मणमुपेत्य तस्याप्यपिदितार्थत्वेनापदि क्षत्रियाद् विद्याग्रहणम् । तथा
च लिङ्गं — 'न प्राक् त्वत् त्वं पुरा विद्या ब्राह्मणान् गच्छति' इति । तथा सार्त-
मपि लिङ्गं ब्राह्मणालभ एव क्षत्रियाद् वैदिकार्थग्रहणं दर्शयति । यथा —

“ततो राजा हतां ज्ञात्वा धेनुं व्याघ्रेण चर्त्विजः ।

प्रायश्चित्तं स पप्रच्छ किमत्रेति विधीयते ॥

ते चोचुर्न वयं विद्मः कशेरुः पृच्छयतामिति ।

कशेरुरपि तेनोक्तस्तथेति प्राह भार्गवम् ॥

शुनकं पृच्छ राजेन्द्र । नाह वेदि स वेत्स्यति ।

स गत्वा तमपृच्छ च सोऽप्याह शृणु यन्मुने ॥

न कशेरुर्न चैवाहं न चान्यः साम्प्रतं भुवि ।

वेत्येक एव त्वच्छत्रुः स्नाण्डिक्यो यो जितस्त्वया ॥”

(विष्णुपु० अ० १. अध्या० १. श्लो० १४—१७)

इत्यारम्भ

“ततः सर्वं यथावृत्तं धर्मधेनुवधं द्विज ! ।

कथयित्वाथ पप्रच्छ प्रायश्चित्तं हि तद्गतम् ॥”

(विष्णुपु० अ० ६ अध्या० ६ श्लो० १२)

इत्यादि । एतेन भीष्मादीनां धर्मोपदेष्टृत्वं व्याख्यातम् । तत्रैव भीष्मवदन्यो धर्मज्ञो नास्तीत्यर्थवाददर्शनात् —

“अदैव परिपृच्छध्वं यद् वो मनसि वर्तते ।

—ज्ञानान्यरूपीभविष्यन्ति भीष्मे लोकान्तरं गते ॥”

न चैवमायतावापदमालक्ष्य क्षत्रियादेरुपदेशार्थो विचार इति युक्तम्, अपुरुषार्थे दुःखाकरे प्रवृत्त्ययोगात् । न च वृत्त्यर्थः क्षत्रियादेरुपदेशः शास्त्रेऽनुश्रूयते । तस्माद् रागाधीने विचारे न त्रैवर्णिकस्य तत्सिद्धिः । अपि च उपयमानन्तरं विचारमुपयतः ‘बुद्ध्या कर्माणि यत् कामयेत, तदारभेत’ (आप० ध० २. ९. २१. ५) इति स्मृतिरुपपद्येत । अपि चैव परिणयानन्तरं गुरुधीनस्योदकाहरणादिशुश्रूषापरस्य कर्मलोपः स्यात् । यत्तूदकाहरणादिशुश्रूषाध्ययनधर्मो न विचारयतोऽस्तीति । तन्न । उदितशास्त्रविप्रतिषेधस्मृतेरनर्थकत्वप्रसङ्गात् । ‘ते ह समिष्ठाणयः पूर्वाद्दे प्रतिचक्रमिरे’ इत्युपास्यविषयसंशयविच्छेदनार्थमपि प्रवृत्तानां प्राचीनशालादीनां समिदाहरणादिलिङ्गदर्शनात् । धर्मधेनुबधनिमित्तप्रायश्चित्तोपदेशमात्रेण स्वागिडवयविषये केशिध्वजस्य गुरुनिष्कयदानस्मृतिलिङ्गाच्च —

“निष्पादितो मया यज्ञः सभ्यक् त्वदुपदेशतः ।

सोऽहं ते दातुमिच्छामि धृणीष्व गुरुदक्षिणाम् ॥”

(विष्णुपु० अ० ६. अध्या० ६० श्लो० ४२)

इति । ‘नासमयेन कृच्छ्रं कुर्वीते’ति दुरवधारणग्रन्थादिग्रहणे शुश्रूषादिनियमस्मरणाच्च । तस्माद् यत्किञ्चिदपि वैदिकार्थसंस्पर्शि काव्यादिव्यतिरिक्तं गुरोरधिगम्यते, तत्र शुश्रूषादावध्ययनतुल्यतैव । नियमान्तरे परं विशेषं इति । यत्तु वित्तख्यात्यादिप्रयोजनान्तरस्पृहया शिष्यस्नेहेन वा शुश्रूषामनपेक्ष्य गुरोः श्रावणमुपपद्यत इति । तन्न । तथाप्यशुश्रूषमाणस्य श्रोतुर्धर्मलोपापत्तेः । शुश्रूषामात्रापेक्षिणामपि गुरुणां संभवाच्च । न च तदात्वे तेषां त्यागेनान्येषां ग्रहणमनापदि युक्तम्, †‘तस्मिन्नेव विद्याकर्मान्तमविप्रतिषन्ने धर्मेभ्यः’ (आप० ध० १. १. १. १२) इति स्मृतिविरोधात् । अपि च ‘एकां शास्त्रामधीत्य श्रोत्रियोऽङ्गाध्यायनूचानः’ इति लिङ्गदर्शनादङ्गाध्ययनानियमेनाध्ययनविधिगृहीतस्वाध्यायमा-

आदापाततोऽप्यर्थप्रत्ययभावे तन्निर्णयरामाभावेन तत्रयुक्त्या विचारारम्भो न स्यात् । तस्मान्निवमेन विचारमिच्छता नियतमेव तत्प्रयोजकमास्थेयम् ।

तत्र नित्यादिविधयो विधेयज्ञानं तत्प्रवृत्तावपेक्षमाणास्तादर्थ्येन विचारं प्रयोजयन्ति । 'वेदमधीत्य स्त्रायादि'त्यादेरपि विध्याक्षिसविचारप्रवृत्त्यविरोधिनि पूर्वकालत्वादिमात्रे वृत्त्युपपत्तेः । न चैवं काम्यानां विचारनियमो न स्यात्, प्रयोजकानियमादिति वाच्यम् । नित्यादिप्रतिसम्बन्धितया तेषामपि तत् एव, विचार्यत्वाद्, अधर्मवत् । अन्यथा ततो विविच्य नित्यादिविज्ञानायोगात् । विचारितेषु तु काम्येष्विच्छानोऽनुतिष्ठेज वानुतिष्ठेत् । न कश्चिद्विरोधः । यथु-
च्येत — विचारो न सर्वेषामवश्यकर्तव्यः, स्त्रीणामभावात् । तत्र येषां स्वभाव-
विशुद्धसत्त्वानां साक्षाध्ययनादेव निर्दिचिद्विज्ञानोपजनः, कृतं तेषां विचा-
रेण । येषां तु विना तेन न संशया निवर्तन्ते, ते पुनरनुष्ठेयनिर्णयाय काममूहा-
पोहकुशलाः स्वयमेव परोक्तपद्धत्या वा विचारयेयुरिति । तथापि प्रागुद्वाहादेव
विचारितावधुतवेदार्थस्यानन्तरकर्मानन्तरायसम्भवाज्ज दारसयोगानन्तर विचार
इत्येष नियम्यत इति ।

अन्ये मन्यन्ते — "यो ह वा अविदितार्थेयच्छन्दोदैवतेन मन्त्रेण यजति
याजयति बाध्यापयति वा स्थाणु चर्छति गर्ते वापद्यते प्र वा मीयते पापीयान्
भवति यातयामान्यस्यच्छन्दांसि भवन्ति । अयं यो मन्त्रे मन्त्रे वेद सर्वमायुरेति
श्रेयांश्च भवत्ययातयामान्यस्यच्छन्दांसि भवन्ति । तस्मादेतानि मन्त्रे मन्त्रे वि-
द्याद्" इति श्रुत्या वेदार्थज्ञानस्य विहितत्वाद्, वेद्यतया देवताग्रहणस्मानुष्ठेयमा-
त्रोपलक्षकत्वाद्,

"अविदित्वा कृषिं छन्दो दैवतं योगमेव च ।

योऽध्यापयेद् यजेद्वापि पापीयान् जायते तु सः ॥"

इति स्मृतौ च योगशब्दोदितविनियोगरूपत्राक्षणार्थस्य ज्ञातव्यत्वाभिधानाद्,

"यदधीतमविज्ञातं निगदेनैव शब्दते ।

अनमाविव शुष्कैधो न तज्ज्वलति कर्हिचित् ॥"

इत्यर्थज्ञाने निर्वीर्यत्वनियमाद्,

“स्थाणुरयं भारहरः किलाभूदधीत्य वेदं न विजानाति योऽर्थम् ।

अर्थज्ञ इत् सकलं भद्रमश्नुते नाकमेति ज्ञानविधूतपाप्मा ॥”

इति वेदार्थज्ञानज्ञाननिन्दाप्रशंसावचनाच्च तज्ज्ञानस्य विधेयत्वोक्त्यनाद्, आहत्य च तस्यापुरुषतन्त्रस्य विधानानुपपत्तेः, करणस्य च स्वाध्यायस्यान्यतो लब्धत्वात् तदर्थनिर्णयानुबूलो विचार एवानेन विधीयते । न च तत्र मन्त्राणामृष्यादिविज्ञानविधानप्रतीतिस्तस्य चाङ्गाध्ययनसाध्यत्वादनपेक्ष्या मीमासेति वाच्यं, निर्विचिकित्सज्ञानस्य मीमासापेक्षत्वात् । न चैवं सत्यभावाय रागत एव विचारः स्यादिति युक्तं, विचारानियमप्रसङ्गस्योक्तत्वात् । एतेन ‘अक्षैर्मा दिव्यः कृषिमित् कृषस्य वित्ते रमस्व बहुमन्यमान’ इतिवत् कृष्यादाविव रागप्राप्ते विचारे तन्ब्राह्मणप्रोचनार्थं ‘यदधीतिमि’त्यादि, इति निरस्तम् । प्रोचनया विधिश्चक्यनुपजने तन्नियमायोगात् । तस्मात् स्वविधिप्रयुक्तानुष्ठान एव विचार इति । तदेवमध्ययनविधितो न विचारक्रमनियमः ॥

धर्मविचारस्य प्राथम्यशङ्का ।

नाप्यर्थाद् वेदान्तविचारे, कर्मविचारस्यानुपयोगात् । यत्तु अनित्यफलाद् विरज्य नित्यफलप्रेप्सोर्हि वेदान्तविचारप्रवृत्तिः कर्मफलानित्यत्वाधिगममूला । न च तदधिगमो धर्ममीमांसाव्युत्पाद्यन्यायालोचनेन विना सम्भवति । ‘अक्षय्यं ह वै चातुर्मास्ययाजिनः सुकृतं भवति’ ‘अपाम सोमममृता अभूम्’ ‘हिरण्यदा अमृतत्वं भजन्ते’ ‘अनन्तं ह वा अपारमक्षय्यं लोकं जयति, योऽग्निं नाचिकेतं चिनुते’ ‘नास्येष्टापूर्ते क्षीयेते, योऽग्निं नाचिकेतं चिनुते’ इत्यादिकर्मफलनित्यत्वाधिगमस्यान्यानर्थक्येन गुणवादत्वादिन्यायापोद्यत्वात् । अपि च विधिसितब्रह्मविद्याङ्गतयानुष्ठेयानि कर्माणि, ‘तमेतं वेदानुवचनेन ब्राह्मणा विविधिषन्ति यज्ञेन दानेन तपसानाशकेने’ति तत्र तेषां विनियोगात् । तेषां च कर्मविचाराधीनानुष्ठेयाननुष्ठेयरूपविभागज्ञानभावे सर्वोपेक्षानयविषयब्रह्मविद्यासाधनभावस्य दुरधिगमत्वात् । यज्ञविपदार्थाज्ञाने तद्विनियोगरूपवाक्यार्थज्ञानायोगाच्च । तस्मात् फलद्वारेण कर्मणां हानाय स्वरूपेणोपादानाय च धर्मविचारप्राथम्यं निग्रन्यत इति ॥

धर्मविचारस्यानुपयुक्तत्वम् ।

अत्रोच्यते — अर्थात्वेदान्तापाताधिगतानन्तस्थिरफलाभिलाषवतस्तदुपाययुक्तसंया ब्रह्मविचार एव प्रवृत्तिः स्याद् विना धर्मविचारम् । कर्मफलफल्यत्वा-

ज्ञानेऽप्यधीतवेदोपादापितकर्मब्रह्मविद्याफलनित्यत्वापाताधिगमस्य स्वरसतो नित्य-
फलप्रेप्सोस्तदुपायजिज्ञासायां विशेषहेत्वभावेन धर्मविचारप्राथम्यस्यानियाम्यत्वात् ।
अपि च 'निचायश्च तन्मृत्युमुखात् प्रमुच्यते' 'तमेवं विद्वानमृत इह भवति' 'ब्रह्म
वेद ब्रह्मैव भवति' इत्यादि ब्रह्मविद्याफलनित्यत्वं क्रियाभागेऽपि विपरीताध्ययन-
शून्यतयाविच्छ्रुतमधीयानस्याभिलषितनित्यफलसम्भावनौत्कट्येन वेदान्तविचारप्रा-
थम्यमेव स्यात् । क्वचित् कर्मफलनित्यत्वश्रवणेऽपि वेदान्तेषु 'प्लुवा घेते अदृदा
यज्ञरूपाः' 'नास्त्यकृतः कृतेन' 'न ह्यध्रुवैः प्राप्यते हि ध्रुवं सत्' 'अन्त-
र्धदेवास्य तद् भवति' 'अमुत्र पुण्यचितो लोकः क्षीयत' इत्यादिविपरीताध्य-
यनेन तत्सम्भावनाशैथिल्यात् । प्राचीनपुण्यविशेषसम्पदाशदितकतिपयन्याय-
विशेषानुसन्धाने तत्फलानित्यत्वं निश्चयोपपत्तेश्च । परस्यापि यत् फलं तदनित्य-
मेवेति न्यायहायं लौकिकसुखविलक्षणस्वर्गादिवदलौकिकब्रह्मज्ञानादनन्तस्थिरफ-
लमपि स्यादिति सम्भावनायाः सुकृतविशेषायत्तत्त्वस्योपेयत्वात् । अपि चैवं विचा-
रितकर्मा तदनित्यफलत्वावगमे यदि ततोऽवर्जनीयदुःखभूयिष्ठफलानिर्विघ्नेत,
कामं प्रत्यवायपरिहाराय नित्यादीनि केवलमनुतिष्ठेत् । कुतो वेदान्तविचारे
प्रवृत्तिः । यद्यधीतवेदान्ताधिगतानन्तस्थिरफलाभिलाषादित्युच्येत, किं कर्मवि-
चारेण । सत्यपि नित्यफलाभिलाषे कर्मफलवैराग्याय तदपेक्षेति चेत् । किं वैरा-
ग्येण । कर्मस्वप्रवृत्तिरिति चेत् । ननु ब्रह्मजिज्ञासया सा न विरुध्यते, समुच्चि-
ता च कर्मप्रवृत्तिरिति ते मतम् । काम्यकर्मप्रवृत्तिर्विरोधिनीति चेत् । न । स्वरू-
पतो नित्यकर्मभिरविशेषात् । न च तत्फलाभिसन्धिरपि विरोधी । तवापधर्गेऽपि
'सर्वाश्च लोकानाम्रोति सर्वाश्च कामान्' 'स तत्र पर्येति जक्षत् क्रीडन् रममाणः
क्रीभिर्वा यानैर्वा वयस्यैर्वा' 'कामास्त्री कामरूप्यनुसञ्चरन्' इत्यादिसर्वकामोप-
भोगोपगमात् । प्रियाप्रिययुक्तकर्मनिमित्तसंसारगोचरदेहाद्युपभोग्यानि काम्यफ-
लानीति तदभिसन्धिर्विरोधीति चेत् । न । केवलानि तथा भविष्यन्ति । ब्रह्म-
विद्यासमुदितानि तु 'स एकधा भवती'त्यादिशास्त्रसिद्धसांकेतिकदेहभोग्यानि
भविष्यन्तीत्यविरोधात् । अपि च सासङ्गस्यापि कर्मणः स्वावस्थस्याविरोधित्वाद्
ब्रह्मज्ञाने साधनमनुतिष्ठतोऽपि प्रतिबन्धसम्भवाद् 'ऐहिकमप्यप्रस्तुतप्रतिबन्धे
तद्दर्शनात्' (ब्र० ३. ४. ५१) इति सौत्रलिङ्गात् तद् यदि ब्रह्मविद्या जायेत,

तथैव सर्वं कर्म धक्ष्यते । अथ न, कर्मफलान्यपि मुञ्जीयेति विचारितकर्मा-
काम्यानि च न विजह्यात् । अपि च फलाभिसन्धेः

“एवान्यपि च कर्माणि सङ्गं त्यक्त्वा फलानि च ।

कर्तव्यानि”

‘फले सक्तो निबध्यत’ इत्यादिशास्त्रादन्यतो वा ब्रह्मज्ञानविरोधित्वावगमे तत्
एव तत्त्यागोपपत्तेः कृतं कर्मविचारेण । अपि च इच्छामात्रोपनमदपरिमितदि-
व्यभोगानुगतनित्यनिरतिशयानन्दानुभवं ब्रह्मविद्याफलमधीयानस्य क्लेशात्मकना-
नाकर्मसम्बन्धाधीतफलाभिसन्धेः स्वरसतो हानसम्भवेन कर्मविचारानर्थक्यम् ।
अपि च कर्मविचारेण तत्फलानित्यत्वाधिगमेऽपि तदधिकफलान्तरानवधारणाद्
अनवलम्बनो न ततो निर्विद्येत । तथा चाभाषकः—

“अलाभे मत्तकाशिन्या जरठाळिङ्गनं वरम्”

इति । न चापाताधिगतानन्तस्थिरफलावलम्बनो निश्चितमरूपमप्यास्थादितजाती-
यमहाय त्यक्तुमुत्सहेत । अपि निर्वर्तितकर्मविचारो वेदान्तानामपि तदुपद-
र्शितन्यायेन कथंचित् कर्मैदम्पर्यमवस्थन् न पृथग् विचारमीक्षेतापीत्युक्तम्, कर्तृ-
संस्कारज्ञानपरतया वा कर्तृप्रशंसया वा पारिप्लवार्थतया वा वेदान्तानामप्रयोजक-
त्वावगमात् । तथा च दर्शितं—‘शेषत्वात् पुरुषार्थवादो यथान्येषु—’ (ब्र०
३. ४. २) इति ‘पारिप्लवार्थो—’ (ब्र० ३. ४. २३) इति च । तस्मान्न
फलद्वारा हानाय कर्मणां विचारापेक्षा ।

नापि स्वरूपेणोपादानाय । यदि हि जिज्ञासादि ब्रह्मविद्यया समुच्चित्वा-
नुष्ठानायेत्युच्येत, किं पुनस्तथानुष्ठितेन कर्मणा भवतीति वक्तव्यम् । न तावद्
ब्रह्मविज्ञानं, तस्य विचारोपस्कृतप्रमाणफलत्वात् । नापि भक्त्युपासनाशब्दितं
ध्यानं, सस्यापि यथाविज्ञानमेव निष्पत्त्युपपत्तेः । निरन्तराभ्यासेन च तस्य
साक्षात्कारपर्यन्तस्वोपपत्तेश्च । नापि मोक्षः, तत्राविद्यानिवृत्त्यंशस्य

“भिद्यते हृदयमन्धिच्छिद्यन्ते सर्वे संशयाः ।

क्षीयन्ते चास्य कर्माणि तस्मिन् दृष्टे परावरे ॥”

“ज्ञानाग्निः सर्वकर्माणि भस्मसाद् कुरुते तथा”

इति ज्ञानैकसाध्यत्वावगमात् । न च ज्ञानस्य स्वप्रधानतया तथा व्यपदेशः । कर्मणामारादुपकारकत्वे ‘तमेतमि’त्यादिविद्याविनियोगविरोधात् । कथमपि तेषां मुक्त्युपायत्वे ‘नान्यः पन्था’ इत्यादिनिषेधविरोधाच्च । द्रष्टृप्राप्तिस्तु स्वतस्सिद्धा न पृथगुपायसाध्या । विद्यासामर्थ्याद्विद्यामूलकर्मकृतप्रकृतिसम्बन्धाचरणभङ्गे स्वतस्सिद्धानित्यज्ञानादेव निरतिशयानन्दगुणब्रह्मस्वरूपानुभवस्य परेणोपगतत्वात् ॥

कर्मणां वेदनसाधनत्वम् ।

अत्राह — ‘तमेतं वेदानुवचनेन ब्राह्मणा विविदिषन्ति यज्ञेने’ति न यज्ञादयो विविदिषायां विनियुज्यन्ते, विषयसौन्दर्यलभ्यत्वादिच्छायाः । रुचिररूपाया अपि वेदान्तविचारादिप्रवृत्तिपर्यन्तायाः कर्मफलदोषदर्शनप्रगुणितानन्तस्तिरफलाभिलाषादेव सम्भवात् । अपि च विविदिषा वेदनार्था सती न स्वतन्त्रा कर्मभिरुद्देश्या । ततश्चावान्तरसाध्यौदनोपायप्रवृत्तेः परमसाध्यक्षुद्रुपशमेच्छाधीनत्ववदिहापि परमसाध्यवेदनेच्छाधीनत्वं विविदिषोपायप्रवृत्तेः स्यादिति तस्यां जातायां तदुपायविधिवैयर्थ्यम् । अजाताया च तदर्थविविदिषोपायप्रवृत्त्यसम्भवात् । तथा च वेदनेच्छायां सत्यां तदर्थविविदिषोद्देशेन कर्मविधानं, तद्विधाने च वेदनेच्छासिद्धिरितीतरेतराश्रयत्वम् । विविदिषाया वेदनाभिरुचिररूपाया अपि धर्माभिरुचेरिवातदुद्देशकृतसुकृताधीनत्वोपपत्तेश्च । अतः, ‘असिना जिघांसती’-त्यादिवदिह शाब्दप्रत्ययार्थप्राधान्यो ज्ञानार्थप्राधान्येनेप्यमाणवेदने यज्ञादयो विनियुज्यन्ते ॥

ब्रह्मवेदनस्योपासनात्मकत्वम् ।

तच्च वेदनं मुक्तिहेतुतया कर्मभिरुद्देश्यं, न तावद् वाक्यजमेव । ‘विज्ञाय प्रज्ञां कुर्वीत’ ‘अनुविद्य विजानाति’ इत्यादितदधिकविज्ञानविधानात् । तच्च सामान्यतो विधीयमान यावन्तः केचन विशेषाः श्रुत्यादिषु विधीयन्ते, तावतोऽनुद्वृत्य पर्यवसति ‘छागो वा मन्त्रवर्णात्’ (जै० ६. ८. ३१) इति न्यायात् । तत्र मदनशिरस्कविचारोपस्कृतवाक्यजन्यं ज्ञानं विधित्सितज्ञानस्वरूपोपकारितया ‘विज्ञाय प्रज्ञां कुर्वीत’ ‘अनुविद्य विजानाति’ ‘सोऽवेष्टव्यः स विजिज्ञासितव्यः’ ‘श्रोतव्यो मन्तव्यो निदिध्यासितव्य’ इत्यादावनूद्यमानं न तद्विशेषरूपतामर्हति । न च ‘सोऽवेष्टव्यः’ ‘श्रोतव्य’ इत्यादिः श्रवणादिविधिः स्यादिति शङ्क्यम्, अधीतसाङ्गवेदाधिगतफलवदर्थनिर्णयरगमातविचारे विधिवैयर्थ्यात् ।

मननस्य च तत्प्रतिष्ठार्थतयार्थप्राप्तत्वात् । तस्माद् 'ओमित्येवं ध्यायथ आत्मानम्' इति ध्यानरूपताविशेष उच्यते । निदिध्यासितव्य इत्यादौ सन्नन्तिर्देशाद् ध्यानस्य मुक्त्युपायतयेष्यमाणत्वाभिप्रायात् । 'सत्त्वशुद्धौ ध्रुवा स्मृतिः', 'स्मृति-प्रतिलम्भे सर्वमन्धीनां विप्रमोक्ष' इति क्षणिकस्मरणस्वरूपेण ध्रुवत्वानुप-पत्तेर्विजातीयप्रत्ययानन्तरितसन्ततिरूपत्वं विशेषः प्रतिपाद्यते ।

“अब्बिन्दुसन्ततिरिव ध्यानं चिन्तनसन्ततिः ।

तैलधारावदच्छिन्ना ध्रुवानुस्मृतिसन्ततिः ॥”

‘आत्मानमेव लोकमुपासीत’ ‘आत्मैत्येवोपासीत’ ‘मां ध्यायन्त उपासते’
“तेषामहं समुद्धर्ता मृत्युसंसारसागरात्”

इत्यादिषु तत्परत्वं तदेकनिष्कालक्षणं विशेषोऽभिधीयते । तात्पर्यपूर्वकानुवृत्तावेव राजानमुपास्ते गुरुमुपास्ते इत्यादिप्रयोगात् । 'निचाय्य ‡ तं मृत्युमुखात् प्रमुच्यते' इत्यादौ दर्शनसमानाकारताविशेषो निरूप्यते । *चायङ्गे दर्शनकर्मत्वात् । सा च विशदतरावभासरूपता स्मृतेरपि न विरुध्यते,

“वृक्षे वृक्षे च पश्यामि चरकृष्णाजिनाम्बरम्”

“चिन्तयानो हृषीकेशमपश्यत् तन्मयं जगत्”

इत्यादिदर्शनात् । 'यमेवैष वृणुते तेन लभ्य' इत्यादौ प्रीतिरूपत्वविशेष उपक्षि-
त्यते । कथम् ।

“नायमात्मा प्रयत्नेन लभ्यो न मेधया न बहुना श्रुतेन ।”

किन्तु परमात्मनो भाग्यं प्राप्नोत्वित्यनुग्रहणलक्षणेन वरणेन यस्य चायं परमात्मा निरतिशयप्रियः, स एव तस्य प्रियतमः सन् वरणीयो भवति । प्रीतिविषयश्च प्रिय इत्युच्यते । तथा च स्मृतिः—

१. 'य' क. पाठः. ॥

† 'तिल' इति मुद्रितच्छान्दोग्योपनिषदपाठः । ‡ 'तन्मृ' इति मुद्रितकठवल्लीपाठः ।

* मुद्रितभाट्टपाठे 'चायु' इत्येव पठ्यते ।

“प्रियो हि ज्ञानिनोऽत्यर्थमयं स च मम प्रियः”

इति,

“तेषां सततयुक्तानां भजतां प्रीतिपूर्वकम् ।

इदामि बुद्धियोगं तं येन मामुपयान्ति ते ॥”

इति च । सततयुक्तानां परमात्मना सततयोगमाशंसमानानाम् । ‘आशंसायां भूतवच्च’ (३. ३. १३२) इति कर्तरि क्तः । तस्मिन् निरतिशयप्रीति-
मतामित्यर्थः । प्रीतिपूर्वकं इदामीत्यन्वयः । तथा च परमपुरुषानुग्रहद्वारा तल्ल-
म्बनी प्रीतिर्भुक्त्युपायवेदनावस्थाभेदरूपत्वं नातिवर्तते । ‘आत्मक्रीड आत्म-
रतिरि’त्यादौ चानुक्षण नवीन इवेष्टविषये निरतिशयस्वदनरूपरत्यात्मकत्वविशेष
उदीर्यते ।

“या प्रीतिरविवेकानां विषयेष्वनपायिनी ।

त्वामनुस्मरतः सा मे हृदयान्मापसर्पतु ॥

सुवतीनां यथा यूनि यूनां च सुवतौ यथा ।

मनोऽभिरमते तद्वन्मनो मे रमतां त्वयि ॥”

इत्यादिषु प्रीतिरत्योः पुरुषार्थतयेष्यमाणत्वसंगमात् । भक्तिरूपत्वं चापरो
विशेषः ।

“नाहं वेदैर्न तपसा न दानेन न चेज्यया ”

इत्यादि साधनान्तरं निषिध्य ।

“भक्त्या त्वनन्यया शक्य अहमेवं विधोऽर्जुन ! ।

ज्ञातुं ब्रह्म च तत्त्वेन प्रवेष्टुं च परंतप ! ॥”

इत्यादेः,

“तमेवं विद्वानमृत इह भवति । नान्यः पन्था अयनाय विद्यते”
इत्यादिश्रुत्यैकार्यात्,

“पुरुषः स परः पार्थ ! भक्त्या लभ्यस्त्वनन्यया”

“धर्मार्थकामैः किं तस्य मुक्तिस्तस्य करे स्थिता ।

समस्तजगतां मूले यम्य भक्तिः स्थिरा त्वयि ॥”

इत्यादिस्मराणाञ्च । स्नेहपूर्वकानुध्यानात्मा सेवापर्याया भक्तिः । उक्तं च —

“स्नेहपूर्वमनुध्यानं भक्तिरित्यभिधीयते ।

भज इत्येष धातुर्वै सेवायां परिकीर्तितः ॥

तस्मात् सेवा बुधैः प्रोक्ता भक्तिशब्देन भूयसी ॥”

इति ॥

विकल्पस्याष्टदोषत्वम् ।

न चामून्यन्यान्यन्यानि मुक्तौ साधनानि विधीयन्ते, अष्टदोषदुष्टविकल्पापत्तेः । विकल्पे ह्यन्यतरशास्त्रपरिमहे त्रिभङ्गचन्तरेणैकैकत्र प्रामाण्यत्यागाप्रामाण्यग्रहणत्यक्तप्रामाण्यग्रहणगृहीताप्रामाण्यत्यागरूपदोषचतुष्टयस्यावर्जनीयत्वात् । त्रिभङ्गचन्तरमनपेक्ष्याप्येकैकत्र प्रतिपत्तिबाधोऽनुष्ठानबाधोऽपूर्वबाधः फलबाधश्चेति चत्वारो दोषा इत्यप्याहुः । लघुभुस्यलविकल्पायोगाच्च । चशब्दाश्रवणाद्ब्रह्मनिर्देशाच्च न समुच्चयः । निरपेक्षसाधनत्वायगमविरोधाच्च । तथा चोदिताशेषविशेषोपसंहारपरं सूत्रम् — ‘आवृत्तिसकृदुपदेशात्’ (ब्र० ४. १. १) इति ॥

वेदनस्याप्रायणमनुष्ठेयत्वम् ।

तदेवरूपं वेदनमहरहरनुष्ठानाभ्यासाधेयातिशयमाप्रायणादनुष्ठेयं, ‘प्रायणा-न्तमोक्षारमुपासीते’ति श्रुतिदर्शनात् ।

“क्षेत्रज्ञः करणी ज्ञानं करणं तस्य तेन तत् ।

निष्पाद्य मुक्तिकार्यं वै कृतकृत्यं निवर्तयेत् ॥”

इति स्मृतेश्च । न चात्र देहान्ते मुक्तस्योपासनानिवृत्तिर्विधेया, स्वतास्तिङ्गे । किन्तु मुक्तेः प्रायणोत्तरकालत्वात् तावदनुष्ठेयमुपासनमिति । तथा च सूत्रम् — ‘आ प्रायणात् तत्रापि हि दृष्टम्’ (ब्र० ४. १. १२) इति । तदुत्पत्तये च यज्ञादीनि यावज्जीवमनुष्ठेयानि,

“स एतत्वेवं वर्तयन् यावदायुषं ब्रह्मलोकमभिसम्पद्यते”

इत्येवंशब्दगृहीतप्रकृतविद्याकर्मणोर्यावज्जीवमनुष्ठेयत्वश्रवणात् । तथा च भगवान् सूत्रकारः — ‘सर्वपेक्षा च यज्ञादिश्रुते. —’ (ब्र० ३. ४. २१) ‘अग्निहोत्रादि तु तत्कार्यान्वैव —’ (ब्र० ४. १. ११) ‘सहकारित्वेन च’ (ब्र० ३. ४. ३३) इति ।

तदिदं प्रपञ्चितं वाक्यकारेण — ‘वेदनमुपासनं स्यात् तद्विषये श्रवणात्’
 ‘उपासनं स्याद् ध्रुवानुस्मृतिदर्शनाद् निर्वचनाच्च’ ‘तल्लब्धिविवेकविमोकाभ्यासक्रि-
 याकल्याणानवसादानुद्धर्षेभ्यः, सम्भवाद् निर्वचनाच्च’ इति । अत्र शमादीनां
 काम्यनिषिद्धविषयत्वेन विहितकर्मसमुच्चयौषपत्तिः सम्भवः । निर्वचनं श्रुतिः ।
 विवेकादीनां स्वरूपं चाह — ‘जात्याश्रयनिमित्ताद्गुहादन्नात् कायशुद्धिवि-
 वेकः’ ‘विमोकः कामानभिष्वङ्गः’ ‘आरम्भणसंशीलनमभ्यासः’ ‘पञ्चमहा-
 यज्ञाद्यनुष्ठानं शक्तिः क्रिया’ ‘सत्यार्जवदयादानाहिंसानभिध्या कल्याणानि’
 ‘अपकारास्मृतिरनभिध्या’ ‘देशकालवैगुण्याच् शोकवस्त्वाद्यनुस्मृतेश्च तज्जं
 दैन्यमभास्वरत्वं मनसोऽवसादः’ अतीतं पुत्रमरणादि शोकहेतुः, भावि च
 भयहेतुः । तदनुस्मृतेरभास्वरत्वं मनसोऽवसादः । किमुक्तं भवति, तज्जं दैन्य-
 मिति । तद्विपर्ययोऽनवसादः इत्यर्थलभ्यम् । तुष्टिरुद्धर्षः । स च देशकालसाद्गु-
 ण्यात् प्रियवस्त्वनुस्मृतेश्च मनस उत्सेकः । स च विद्याविरोधी । तद्विपर्ययोऽनु-
 द्धर्ष इत्यर्थलभ्यम् । अत्र यथाक्रमं निर्वचनानि — ‘आहारशुद्धौ सत्त्वशुद्धिः’
 ‘शान्त उपासीत’ ‘अथ मुनिः’ ‘सदा तद्भावभावितः’ ‘क्रियावानेष
 ब्रह्मविदां धरिष्ठः’ ‘समेतं वेदानुवचनेन’ ‘सत्येन लभ्यः’ ‘न येषु जिज्ञामनृतं
 न माया च’ ‘नायमात्मा बलहीनेन लभ्यः’ ‘शान्तो दान्त’ इत्यादीनि ।
 तस्मादिष्यमाणवेदनोपायकर्माधिगमाय प्रथमं ताद्वचारापेक्षेति ।

कर्मणां वेदनानङ्गत्वम् ।

अत्राभिधीयते — आस्तामुपासनं वेदनमन्यद्वा मुक्तिहेतुरिति । न तावद्
 अभिमतवेदनोत्पत्तौ आहत्य कर्माणि सन्निपतन्ति, स्मृतिमयस्य ध्यानस्यानुभव-
 संस्कारमूलत्वात् । स्मृतिसन्तत्यविच्छेदे सन्निपातीनि तानीति चेत् । अहो बतेद-
 मप्रबुद्धित्वाकीर्णकस्य, अनेककारकव्यापारपूर्वापरानुसन्धानवैयर्थ्ये ध्येयस्मरण-
 रूपस्थैवोच्छेदात् । आलम्बनसशीलनसामर्थ्यादेव स्मृतिसन्तत्यविच्छेदोपपत्तेश्च ।
 लोकवदेव ध्यानस्य निरन्तराभ्यासानुनिष्पादिदर्शनरूपापत्तावपि कर्मणामसन्निपा-
 तित्वात् । वेदने कर्माणि विनियुज्जाना भुतिरूपयोग कमपि पश्यतीति चेत् । अहो
 बतार्यं तन्त्रमात्रपरतन्त्रमज्ञस्याज्ञायविसम्भः । वाक्यकारः क्रियाया ध्रुवानुस्मृतिहेतु-
 तामादिक्षदिति चेत् । अन्धगोलाङ्गूलन्यायोऽयमाकीर्णजन्मनः । सुखदुःखासिद्धानि-
 हेतुमात्रसम्पत्तिरेव धर्माधीनेति किमत्र विशेषविवक्षयेति चेत् । किमेवं पाकादावपि

क्षुधादुःखहानसाधने प्रवर्तमानो विचार्यैव धर्मं समुच्चित्याचरतु । वेदनोद्देशेन विधानमत्र विशेष इति चेत् । न । दृष्टहेतुसम्भवे वेदने तदुपयोगस्याद्याप्यनिरूपणात् । शास्त्रार्थाधिगमे दृष्टहेतुकेऽपि तदप्रत्युहाय देवतारधनाद्यनुसरणादिहापि वियोरपत्तिप्रतिबन्धकदुरितोत्सादने तदुपयोग इति चेत् । ननु प्रासङ्गिकनिजस्मृतिमात्रनिवृत्तनिखिलस्मर्तृदुरितरार्शि परमात्मानमनुध्यायत, कुत, प्रतिबन्धसंभवः । तथा च स्मृतिः —

“हरिर्हरति पापानि दुष्टचित्तेरपि स्मृतः ।

अनिच्छयापि सम्पृष्टो बहस्येव हि पावकः ॥

सकृत् स्मृतोऽपि गोविन्दो नृणां जन्मशताजितम् ।

पापराशिं बहस्यशु तूलराशिमिवानलः ॥”

इति । श्रुतिरपि ‘अस्य सर्वे पाप्मानं प्रदूयन्ते’ ‘एवंविदि पापं कर्म न क्लिप्यते’ इत्याद्या । तथा च सूत्रं — ‘तदधिगम उत्तरपूर्वाधयोरश्लेषविनाशौ —’ (ब० ४. १. १३) इति । ततश्च उपायदशाप्रभृति भगवज्ज्ञानस्य प्रीतिरूपत्वेनेप्यमाणतया विचारात्मकं ज्ञानं विधेयमित्युपगमात् स्वस्मिन् प्रीतिमतः स्वप्रियत्वेन भगवता वरणीयतया श्रवणादिप्रवृत्तिमात्रेण परमात्मपरिपालनीयस्य तदनुगुणविवेकवैराग्यशमदमादिकं यमनियमादिकं च समेधयतो न दुरितसम्भवः ।

“सर्वधर्मान् परित्यज्य मामेव शरणं ब्रज ।

अहं त्वा सर्वपापेभ्यो मोक्षयिष्यामि मा शुचः ॥”

इति स्मृतेः । उक्तं च श्रुतप्रकाशिकायाम् — ‘अहं स्मरामि भद्रकृतमित्युक्तप्रकारेण साक्षात्कारविरोधिनिवर्तनादिकं भगवत एव भर इति न स्वरूपप्रच्युतिसंभवः’ इति । ननु श्रूयते — ‘शृण्वन्तोऽपि बहवो यं न विदुः’ इति । स्मर्यते च —

“योगाच्चलितमानसः । अप्राप्य योगसंसिद्धिम्”

इति । तच्च लिङ्गं विद्याप्रतिबन्धकभाव इति । सत्यम् । किन्तु उपस्थितविपाकेन प्रबलेन कर्मणा तत्प्रतिबन्धः । तच्च विद्यया कर्मणा चाशक्यसमुच्छेदं, भोगान्त-

त्वात् । तथा च सूत्रं — 'भोगेन स्वितरे क्षपायित्वा सम्पद्यते' (ब्र० ४. १. १९) इति । अत एवारब्धभावसामे जन्मान्तरसञ्चितसाधनो गर्भे एव सन् वामदेवः प्रतिपेद इत्युच्यते । तथा च मन्त्रलिङ्ग 'गर्भे नु सन्नन्वेषाम वेदमहं देवानां जनिमानि विश्वा' इत्यादि ।

अपर आह — नित्यं तावदग्निहोत्रादि कर्म स्वच्छन्दविच्छेदे प्रत्यवाय-
हेतुरिति यावज्जीवमनुष्ठेयम् । विद्या चाप्रायणमनुष्ठेया, अन्तिमप्रत्ययापेक्षणात् ।
स च चन्द्रादित्यादिप्रकाशवत् तारतम्यवती बहुप्रतिबन्धा च । कर्म च विद्या-
सहकारित्वेनाप्रायते —

“विद्यां चाविद्यां च यस्तद्वेदोभयं सह”

इति । तस्य यद्यपि न फलोपकारित्वं, विदुषः सुकृतदुष्कृतविधूननेन विद्यासामर्थ्यादेव
मोक्षोपगमात् । तथापि विद्यास्वरूपोपकारित्वमेव कल्प्यते । तच्च न विविदिषोपजने-
नैव, येन विद्याकर्मणी व्यवर्धयेयाताम् । न खल्वतिदेशोऽयं, येन कतोपकार-
मुखेन सहकारिताश्रियेत । विधिस्त्वेयः । तदनुसारेणोपकारकल्पने च कारणान्त-
रप्रसूतेन स्वाकरणप्रयुक्तेन वा दुरितेनारब्धदुरितनन्वेन व्याधिना निषिद्धरुच्या-
दिना वा -मलिनचित्तस्य विद्यास्वरूपप्रतिष्ठयोरभावेन तत्तन्निवृत्त्या सर्वदेवाप्राव-
णानुष्ठेयविद्यास्वरूपोपकारित्वं कर्मणामुपपादयितुं न्याप्यम् । न चारब्धदुरितस्य
भोगैकनाशयतया विद्ययाप्यनिवृत्त्यस्य न नित्यकर्मणा निवृत्तिरिति वाच्यम् ।
आरब्धभोगदुरितनिवर्तकश्रीरुद्रसहस्रनामजपादिवदमुष्य प्रबलत्वोपपत्तेः । अत
एवारब्धदोषेण ह्यश्वरितरुचिर्भवतीति तदुपरमश्चोच्यते —

“नाविस्तो दुश्शरितान्नाशान्तो नासमाहितः ।

नाशान्तमानसो वापि प्रज्ञानेनैनमाप्नुयत् ॥”

इति । नित्यकर्मणोऽपि प्रवलेनारब्धदुरितेनामतिपूर्वके ग्रामादिके दुश्शरणे तद्वि-
षयम् 'एवंविदि पापं कर्म न क्षिप्यत' इति, बुद्धिपूर्वकतद्विषयं च ।

“अपि चेत् पातकं किञ्चिद् योगी कुर्यात् प्रमादतः ।

योगमेव निषेवेत नान्यं यज्ञं समाचरेत् ॥”

इति । तस्माद् विद्यासहभावः कर्मणाम्, उपयोगाद्, इति ।

अत्रोच्यते — न तावद् यावज्जीवानुष्ठेयानि कर्माणि । ‘जरया वास्मान्मुच्यते, त्रिंशत् वा वर्षाणि जीर्णो वा विरमेद्’ इत्यवधिविधानात् । ‘यदि वेतरथा ब्रह्मचर्यादेव प्रव्रजेद्’ इत्यादिसन्न्यासविधानाच्च । न चानधिकृतविषयं तत्, स्त्रीबोन्मत्तादीनां कर्मस्त्विव प्रव्रज्यायामनधिकारात् ।

“काणं कुष्ठं तथा कुब्जं खड्गकं धामनं तथा ।

मूकं च अधिरं चैव सन्न्यासं नैव कारयेत् ॥”

इत्यादिनिषेधात् । सकलकर्मत्यागसंकल्पात्मकसन्न्यासस्यानेकाङ्गस्थाप्राप्तकर्मभिः स्त्रीयादिभिरनुष्ठातुमशक्यत्वाच्च । न च ‘स तानि प्राप्त्वा त्यजेद्’ इति प्रागुपनयनादप्राप्तकर्मणामपि विधीयमानस्य सन्न्यासस्य न कर्मप्राप्त्यपेक्षेति वाच्यम् । ‘जायमानो वै ब्राह्मणस्त्रिभिर्ऋणवा जायते’ इति जन्मनैव कर्मसम्बन्धप्रवणात् । यद्यप्यत्र यष्टृणशब्दं ब्रह्मचर्यादिकमेव, न तत्सम्बन्धः, जायमानस्यानुपलम्भात् । यद्यपि तद्विधिसम्बन्धः, सोऽपि न । जायमानस्य विधिप्रतिपत्त्यसामर्थ्यात् । तथापि कर्मविध्यधिकारयोग्यतामात्रमविरोधात् प्रतीयमानं न निवार्यते, निरर्थकवाक्यप्रयोगायोगेनायदानस्तुस्यर्थतथापि कथञ्चिदर्थस्य कल्पनीयत्वात् । तस्मादधिकृतस्यैव कर्मसन्न्यासेन विदुषो न नित्याकरणे प्रत्यवायः । अन्यतः सम्भवतोऽपि दुरितस्य विषयैवाश्लेषविनाशोपगमात् । अपि च नित्यकर्मानिवर्तनीयबलवद्धारब्धदुरितनिमित्तरोगविगीतरुच्यादेरपि सवीजस्य जपयोगादिनिवर्त्यत्वे तेनैवावश्यकेन सर्वद्वारप्रतिबन्धनिवृत्त्या विद्यापरिपाकोपपत्तौ कृतं कर्मभिः । पापाश्लेषवचनस्य ‘अपि चेत् पातकं किञ्चित्’

“उपपातकसङ्घेषु पातकेषु महत्सु च ।

प्रविश्य रजनीपादं ब्रह्मध्यानं समाचरेत् ॥”

इत्यादेशश्च विषयभेदकल्पने मानाभावात् । तदभावे जन्मान्तरेऽपि प्रतिबन्धक्षयमपेक्ष्य विद्याविपाकोपपत्तेः । अपि चाग्निहोत्रादिकर्मणामनुष्ठितानां विदुषो विद्योपकारित्वे तदीयताप्रयोजकसम्बन्धशून्यत्वलक्षणाश्लेषो विरुध्येत । तदश्लेषश्च सूत्रितः — ‘इतरस्याप्येवमसंश्लेषः —’ (ब्र० ४. १. १४) इति । श्रूयते च — ‘उभे उ हैवैष एते तरती’त्यादि । न चारब्धप्रतिबद्धफलविषयं तदश्लेषसूत्रं यादृच्छिकसुकृतविषयं काम्यविषयं वेति नियन्तुं शक्यम् । विशेषदेत्वभावात् । तात्कालिकान्नारोग्यादिफलस्य च कर्मणो भिक्षाटनादिदृष्टप्रवृत्तितुल्य-

तया नाशेषविषयत्वम् । न च 'विधां चे'त्यादिसहकारित्ववचनं विशेषहेतुः, विविदिषाविरोधिदुरितनिवृत्त्यापि विद्योपकारितयान्यथासिद्धेः । न च कालविशेषसंकोचकल्पनमयुक्तमिति शङ्क्यम् । वेदानुवचनशास्त्रैकाग्र्योपपत्तौ सम्प्रति तत्संकोचाकल्पनात् । तस्मान् ज्ञानार्थप्रवृत्तिप्रतिबन्धकदुरितनिवृत्त्या कर्मणां तदुपयोगे वक्तव्ये तत्प्रवृत्तेरपि तदितरदोषसंशीलनप्रगुणितप्रवृत्तिविषयगुणभूषणपरिभाषनाप्रकर्षमूलाभिरुचौ सत्यां स्वत एव भावात् तदभिरुचिविरोधिविषयकषायास्वादकारिप्रबलदुरितारोचकचिकित्सायां कर्माणि विनियुज्यन्ते 'तमेतं वेदानुवचनेन ब्राह्मणा विविदिषन्ति' इति । न च वेदनेच्छासदसद्भावयोर्विविदिषोद्देशेन कर्मविधानानुपपत्तिः, वेदनोद्देशेनापि तदनुपपत्तिप्रसङ्गात् । ब्रह्मवेदने सति सिद्धस्यानुद्देश्यत्वात् । असति च तज्ज्ञानाभावेन तदुद्देशायोगात् । मयुच्येत—
श्रुते मते ब्रह्मणि तदुपासनोद्देशेन कर्मविधानमिति । तर्हि निरतिशयसुखासिद्देह-
सयापाताभिगतब्रह्मवेदने जाताभिलाषस्यैव दुरितवशेन विषयरागाद्यरोचकोपहतस्य प्रवृत्तिपर्यन्ताभिरुचीच्छया कर्मभैषज्यसंबोधोपपत्तिरिति तुल्यम् । तथाहुः—

“प्रत्यक् प्रवणतां बुद्धेः कर्मण्युत्पाद्य शुद्धितः ।

कृतार्थान्यस्तमायान्ति प्रावृणन्ते घना इव ॥”

इति ॥

देवानां कर्मानधिकारः ।

एवं सति देवादीनामपि 'तद् यो यो देवानां प्रत्यबुध्यत, स एव तद-
भवत्, तद्यर्षीणामि'त्यादिलिङ्गावगतो ब्रह्मविद्याधिकार उपपद्यते । तथा च
सूत्रं—'तदुपर्यपि बादरायणः सम्भवात्' (ब्र० १. ३. २६) इति । कर्म-
समुच्चये च विद्यया देवादयो नाप्रिक्रियेरन्, अत्रैवर्णिकतया देवादीनामनमित्वात् ।
'वसन्ते ब्राह्मणोऽग्नीनादधीते'त्याद्यधिकारिनियमात् । अत्र्यर्षेयत्वाच्च कर्मस्वनधि-
कारात् ॥

ब्राह्मण्यशब्दार्थः ।

यत्तु मनुष्यकर्तृकाधानं एव त्रैवर्णिकत्र्यर्षेयाधिकारिनियमः । 'देवा वै सत्र-
मासते' 'विश्वसृजः प्रथमाः सत्रमासते'त्यादिलिङ्गात् । इन्द्रादीनां वृत्रवधादिपा-
पप्रायश्चित्ततथा कृत्वनुष्ठानस्मरणाच्च । यद्वा न ब्राह्मणादेर्ब्राह्मण्यादावुत्पत्तिमात्रं

ब्राह्मण्यादि, तदभिव्यङ्ग्यजातिविशेषो वा, आदौ ब्रह्मणो मुखबाहुरूपजानां पश्चादृश्यशृङ्गविश्वामित्रादीनां च तदभावप्रसङ्गात् । किन्त्वदृष्टविशेषः । स च देवादीनामपि सम्भवति । तथा च लिङ्गं वाजपेयं प्रकृत्य 'त बृहस्पतिरुदजयत्, तेनायजत, तेनेन्द्रमयाजयदि'ति । वाजपेयश्च ब्रह्मक्षत्राधिकारिको गम्यते, 'स वा एव ब्राह्मणस्य चैव राजन्यस्य च यज्ञ' इति । श्रूयते च — 'ब्रह्म बृहस्पतिः, क्षत्रमिन्द्र' इति, 'मारुतो वै देवानां विश' इति च । अतोऽभिसम्बन्धो युक्तः । न च यद्व्यदेवतान्तराभावाद् यजनानुपपत्तिः, अभीन्द्रादिशब्दवृत्तिनिमित्तज्ञानशक्त्यैश्वर्यादिविशेषाणां निरुपाधिकाश्रयतया तत्तच्छब्दवाच्यस्य परमात्मनोऽव्यवधानेन देवताभिराराध्यत्वादित्यादि ।

तत्र । अन्याधानसामान्यस्य ब्राह्मणाद्यधिकारनिबद्धस्य मनुष्यकर्तृकाधान इति विना हेतुं विशेषणायोगात् । अन्यथा असङ्करजन्ममनुष्याधान इति विशेष्य निषादस्थपतेरिष्टविधानादाधानमवकल्प्येत । तथा च 'स्थपतीष्टिः मयाजवदन्या-वेयं प्रयोजयेत्' (जै० ६. ८. २०) इत्याष्टमिकाधिकरणविरोधः । लिङ्गमात्रं तु 'शावो वा एतस्सत्रमासते'त्यादिसाधारणमिति गधामप्यधिकारः स्यात् । यथासम्भवं च सामर्थ्यस्य कल्पनीयत्वात् । न च वृत्रवधादिनिमित्तं पापमिन्द्रादेः । 'न ह वै देवान् पापं गच्छती'त्यादिश्रुतेः । त्रिशीर्षाणं त्वाष्ट्रमहनमि'ति प्रकृत्य 'तस्य मे तत्र न लोम च मीयत' इति लिङ्गाच्च । यत् पुनरदृष्टविशेष एव ब्राह्मण्यादि देवादीनामपीति । तत्र । तस्य जीवसमवायित्वात् । वैहेषु च तज्जन्यतावच्छेदकानु-गतरूपभावात् । भावे वा सैव ब्राह्मण्यादिजातिरस्तु । सा च न देवादिषु । मनुष्यत्वादिसाङ्कर्यमधिजगमुषो ब्राह्मणत्वाद्यवधारणेऽपि देवादिसंशयप्रसङ्गात् । किन्तु मनुष्यत्वव्याप्यजातिरेव । यद्यप्यभीन्द्रादेर्ब्रह्मक्षत्रादिविभाग आन्नायते । तथापि न ताज्जात्यविवक्षैव । 'आग्नेयो वै ब्राह्मणः' 'ऐन्द्रो राजन्यः' 'मारुतो वैश्यः' इत्यादिसम्बन्धभेदनियमनेनान्यार्थत्वात् । अन्यथात्रैव ब्राह्मणराजन्यादिशब्दस्य मानुषे सङ्कोचकल्पनापत्तेः । अत एव 'अग्निरेव देवेषु ब्रह्मभवद्, ब्राह्मणो मनुष्येषु, अग्नावेव देवेषु लोकमिच्छन्ते, ब्राह्मणे मनुष्येष्वित्यत्र ब्राह्मणत्वेन विवक्षितेऽग्नौ ब्राह्मणशब्दो न प्रयुज्यते । चातुर्वर्ण्यसृष्टौ च 'अग्निमभजते'त्येव ब्रूते न तु ब्राह्मणमिति । तदेतद् देवानां ब्राह्मण्याद्यभावे लिङ्गम् । तस्माद् 'ब्रह्म बृहस्पतिरि'त्यादिप्रयोगो गौणः, पालनेन राजन्यानुग्राहकतया च क्षत्रस्येन्द्रस्य पौरोहित्याद् ब्राह्मणानुग्राहकत्वाच्च । ब्राह्मणत्वाभिव्यञ्जकं तु नैकरूपमिति मुखजाना-

मन्यजानां वा तदविरुद्धम् । एवं च भृगुवचसा वीतहव्यस्य तपसा विश्वामित्रस्य च ब्राह्मण्यजात्यवच्छेद्यरूपपरिणामो वेदोऽङ्गमन्यपरिश्रमेण द्विजस्य शूद्रत्वाद्यवच्छेद्यरूपपरिणामश्च कल्पनीयो नन्दिनहुषादीनामिव जात्यन्तरपरिणामः, न तु दुरधिगमादृष्टविशेष एव ब्राह्मण्यादिः, 'ब्राह्मणो यजेते'त्यादिविध्यप्रतिपत्तिप्रसङ्गात् । इति देवानामन्यभावादकर्माधिकारो युक्तः । एवमप्यन्यार्षेयत्वानुद्धाराच्च । न चास्मदादीनामिन्द्रादिपदशक्येषु वज्रहस्तादिलक्षणेषु हविरुद्देश्येषु तेषां यौगिकेश्वरोद्देशविषयायामैन्द्रादिपदशक्येकार्थमनुगमयितुं शक्यम् । तस्मादार्थावाधिक-
मैतिहासिकं वा कर्मानुष्ठानं यदि देवानामुपपादनीयं, तर्हि भवान्तरविषयं तत्क्षेत-
व्यम् । अन्यथा देवानामपि कर्माधिकारे 'पुनरैत्यस्मै लोकाय कर्मणे' 'कर्मभूमि-
रियं ब्रह्मन्'

“असिन् कृतं तत् परिणतं सर्वममुत्र भुञ्जे पुनरिति मार्गम्”

इत्याद्यसामञ्जस्यमिति दिक् । ननु सगुणास्तु दहरादिविद्यास्तु कर्मसमुच्चय इष्यते । तत्र चाधिकारो देवादीनामपीति । उच्यते । न तादर्थ्येन कर्मविधिरस्ति । यावज्जीवाद्यधिकारविहितानि तु समुच्चीयन्ते, प्रत्यवा(याः)प्रतिबन्धेन विद्यो-
त्पत्त्युपकारात् । तत्रैवं सति कर्मानधिकारे देवादीनामसमुच्चितैव विद्या स्यात् ।
अथवा मा देवानधिकृत सगुणा विद्या । अचिरादिपूर्वा हि गतिर्विद्योपक्रममादित्या-
दीनामसम्भविनी । न च कचिदगतिवादं विद्याविधिरस्ति, येन विद्याविधिसाधा-
रण्ये गतिवादः सङ्गोच्येत । देवाधिकारवादश्च तत्र तत्र निर्विशेषविद्याविषयो
नेष्यते । तस्मादकर्मसमुच्चयो विद्यायाः ।

न चैवं 'सर्वापेक्षा—' (ब्र० ३. ४. २१) इत्यादिविरोधः । न हि
तत्र विद्या विविदिषा वा कर्मकार्यमिति निर्णयते । किं तर्हि 'अत एव चाग्नी-
न्धनाद्यनपेक्षा' (ब्र० ३. ४. २५) इति पूर्वसूत्रे विद्यायाः अकर्माज्ञतया
स्वतन्त्रपुरुषार्थत्वाद् ऊर्ध्वरेतसामपि विद्यासम्बन्धश्रवणाद्व्यापानादिकर्मानपे-
क्षायाः अनुदितायामत्यन्ततदनपेक्षाभ्राष्टाविदमुच्यते — 'सर्वापेक्षे'ति । तद्विविदि-
षाद्वारत्वेऽपि न विरुध्यते । एवं ब्रह्मविद्याविगमे पुण्यस्वाप्यश्लेषऽभिहिते सर्वा-
पेक्षाविरोधमाशङ्क्य 'अग्निहोत्रादि तु तत्कार्याय—' (ब्र० ४. १. ११)
इत्युक्तम् । उत्पत्तया हि विद्यया नश्यन्ति कर्माणि, न क्षिप्यन्ते वा । अग्निहो-
त्रादीनां च ज्ञानफलापवर्गित्वादविरोध इत्यभिप्रायः । भाष्यकृतस्तु—'ज्ञानस्यैव

प्राप्तकं सत् कर्म प्रणाख्या भोक्षकारणमित्युपचर्यत' इत्याहुः । सहकारित्वं तु यद्यपि तुल्यवत्कार्यकारित्वे स्याद्, दर्शादिवद् दण्डचकादिवच्च । अङ्गस्यापि फलोपकारित्व एव, प्रयाजादिवत् स्वरूपसन्निपातिनो द्रव्यादेर्यागसहकारित्वाव्यप-
देशात् । तथापि यावज्जीवादिविविधिविहितत्वादाश्रमार्थानि कर्माणीति स्थिते तेषा-
मेव विधार्थत्वे विविदिषार्थत्वे वा निस्थानित्यसंयोगविरोधो मा शङ्कीति संयोगपृथ-
क्स्वमात्रमुच्यते 'सहकारित्वेन च' (ब्र० ३. ४. ३३) विहितत्वाद्—
(ब्र० ३. ४. ३२) इति । ततश्च स्वोत्पत्तिव्यवधानेन विद्यया फले
कर्तव्येऽदृष्टद्वारा विविदिषाद्वारा वा तदुत्पत्तिमपेक्ष्योपपद्यते तत्सहकारित्वं न तु
विद्याफलमपेक्ष्यैव, कर्मणाममृतत्वसंयोगाश्रवणात् ॥

अथो धर्मस्कन्धाः ।

न च 'अथो धर्मस्कन्धा यज्ञोऽध्ययनं दानमिति प्रथमस्तप एव द्वितीयो
ब्रह्मचार्याचार्यकुलवासी तृतीयोऽत्यन्तमात्मानमाचार्यकुलेऽवसादयन्, सर्व एते
पुण्यलोका भवन्ति, ब्रह्मसंस्थोऽमृतत्वमेती'ति यज्ञादिधर्मस्कन्धेष्वन्यतमस्य ब्रह्म-
संस्थस्य मुक्तिहेतुत्वमुच्यते, ब्रह्मणि संस्था यस्येति सन्निकृष्टापेक्षत्वादिति वा-
च्यम् । 'सर्व एते पुण्यलोका भवन्ति, ब्रह्मसंस्थोऽमृतत्वमेती'ति अवच्छिद्य
व्यपदेशादमीषु ब्रह्मसंस्थ इत्यप्रत्ययाद्, अत एव 'अथैष ज्योतिरि'त्यावाविव
समासान्तर्गतसर्वनाम्नोऽप्युपपाद्यविषयत्वात् । अपि च धर्मस्कन्धा इत्याश्रमा
गृह्यन्ते, अन्तरेणाश्रमसम्बन्धं पृथग्विविधिविहितकर्मरूपभेदे सति त्रैराश्यकरणा-
योगात् । तथा च ब्रह्मसंस्थः परिव्राडुच्यते, परिशेषादिति युक्तम् । न च तप
इत्येव सोऽपि गृह्यते, अरण्यनित्यतासामान्यात् । 'तपो नानशब्दात् परम्' इति
श्रवणात् । 'अष्टौ मासा मुनेर्भक्ष्या' इति परिव्राजोऽष्टमासीभोजननियमस्यानशन-
प्रायत्वात् । तस्य च मासे मासे चान्द्रायणसमसंख्यप्रासतया यतिचान्द्रायणत्व-
प्रसिद्ध्या च तन्नियतस्य यतेः तपश्शब्दोपपत्तेश्चेति वाच्यम् । एवं कयापि कल्प-
नया सम्भवमात्रेणात्यन्तधर्मभेदेऽपि तप इत्येव गृह्यादेरपि ग्रहणप्रसङ्गात् । बहु-
कर्मायस्ततया गुरुकुलश्रान्ततया च तस्यापि तपस्वित्वात् । 'एतत् खलु वाव
तप इत्याहुः, यः स्वं ददाती'ति, 'तपो हि स्वाध्याय' इति च दानादौ तपश्शब्द-
निगदात् तन्नियतस्य तन्निर्देशोपपत्तेश्च । निर्देशभेदे सति नान्तर्भाव इति तु
तुल्यं यतेरपि ब्रह्मसंस्थ इति स्वधर्मनियतनिर्देशभेदात् । एवं च चतुर्ध्वंशमेषु
अथ इति निर्देशोऽनाजसो न कल्पितो भवति ।

‘अण्डजानि च जरायुजानि च स्वेदजानि चोद्भिज्जानि चे’ति प्रसिद्ध-
तुर्विधभूतग्रामे ‘तेषां खल्वेषां मृतानां त्रीण्येव बीजानि भवन्ति । आण्डजं जीव-
जमुद्भिज्जमि’ति परिसंख्यानं तु स्वेदजोद्भिज्जौ भूभ्युदकोद्भेदप्रभवत्वेनैकीकृत्य कथ-
ञ्चिजीयते गत्यन्तराभावात् । तथा च सूत्रं — ‘तृतीयशब्दावरोधः संशोकजस्य’
(ब्र० १. १. २१) इति ।

तस्मात् सर्वकर्मसन्न्यासिनः कार्यान्तराभावेन ब्रह्मणि संस्था समाप्ति-
स्तदेकनिष्ठाधर्म इति गृह्याद्यतुल्यशालफलतया पृथक् स्कन्धो निर्दिश्यते ‘ब्रह्मसं-
स्थोऽमृतत्वमेती’ति । तत्र कुतोऽमृतत्वफले कर्म समुच्चीयेत ॥

परीक्ष्य लोकान् ।

“परीक्ष्य लोकान् कर्मचितान् ब्राह्मणो निर्वेदमायाजास्त्यकृतः कृतेन ।

तद्विज्ञानार्थं स गुरुमेवाभिगच्छेद्”

इति कर्मत्यागेन मुमुक्षोर्ज्ञानार्थप्रवृत्त्युपदेशाच्च । न च कृतेन कर्मणा अकृ-
तोऽसाध्यो लोको नास्ति । किन्तु सर्व एव कृता इति लोकान् कर्मणा चितान्
प्राप्यान् परीक्ष्य न्यायैर्निश्चित्यानिर्वेदं कर्मायादिति तदर्थे इति वाच्यम् । अकृत
इति कर्मचितानिति च निष्ठार्थवाच्येनार्हार्थलक्षणादोषात् । “तदेतत् सत्यं

मन्त्रेषु कर्माणि कवयो यान्यपश्यंस्तानि त्रेतायां बहुधा सन्ततानि ।

तान्याचरथ नियतं सत्यकामा एव वः पन्थाः सुकृतस्य लोके ॥”

इति प्रक्रम्य

“एकेहीति तमाहुतयः सुवर्चसः सूर्यस्य रश्मिभिर्वज्रमानं वहन्ति ।

प्रियां वाचमभिवदन्त्योऽर्धयन्त्य एव वः पुण्यः सुकृतो ब्रह्मलोकः ॥”

इति नित्यानामाश्रमकर्मणां सत्यशब्दितब्रह्मलोकफलत्वमभिधाय,

“ह्रवा होते अट्टा यज्ञरूप अष्टादशोक्तमवरं येषु कर्म ।

एतच्छ्रेयो येऽभिनन्दन्ति मूढा जरामृत्युं ते पुनरेवापियन्ति ॥”

इत्यादिना अवरं काम्यकर्मोति भाष्यदर्शनात्,

“यत् कर्मिणो न प्रवेदयन्ति रागात् तेनातुराः क्षीणलोकाश्च्यवन्ते”

इति तत्रैव लिङ्गदर्शनाच्च काम्यकर्म निन्दित्वा नित्यस्यापि ज्ञानहीनस्य ब्रह्मलोक-
फलत्वानुपपत्तेः

“तपःश्रद्धे ये शुपवसन्त्यरण्ये शान्ता विद्वांसो भैक्षचर्यं चरन्तः ।

सूर्यद्वारेण ते विरजाः प्रयान्ति यत्रामृतः स पुरुषो ब्रह्मयात्मा ॥”

इति विद्याकर्मसमुच्चयाद् ब्रह्मलोकफलमुपसंहृत्य कैवल्याय कर्मत्यागेन केवलज्ञानविधानतात्पर्यविरोधाच्च । अन्यथा सर्व एव लोकाः कर्मसाध्याः । अतः कर्म कुर्यात् । ‘तद्विज्ञानार्थं स गुरुमेवाभिगच्छेदिति किं केन सञ्जछेत । न च

“न तत्र दक्षिणा यन्ति नाविद्वांसस्तपस्विनः”

इति श्रुतेः ब्रह्मलोकस्य केवलकर्मसाध्यतया समुचित्य विद्या विधीयते तद्विज्ञानार्थमिति वाच्यम् । ‘तपःश्रद्धे ये शुपवसन्त्यरण्ये’ इत्येव सिद्धत्वात् ।

“तद्यथेह कर्मचितो लोकः क्षीयते, एवमेवामुत्र पुण्यचितो लोकः क्षीयते”

इति श्रुत्यन्तरे कर्मचितलोकेषु परीक्षणीयार्थस्य दर्शितत्वेन कर्मचितान् परीक्ष्येति तद्विरुद्धविषयत्वरूपनायोगात् । ‘न बभ्रुवैः प्राप्यते हि ध्रुवं तत्’

“न कर्मणा न प्रजया धनेन त्यागेनैके अमृतत्वमानशः”

इत्याहत्य सहोपासनया कर्मणोऽमृतत्वसाधनत्वनिषेधात् । अकार्यतया अमृतत्वस्याप्रसक्तधनसाधनत्वनिषेधायोगाद् धनसाध्यकर्मणश्च पृथङ्निषेधाद् न धनेनेति दैवचित्तस्य विद्याया एव निषेधनीयत्वात् । प्रपञ्चितश्रायं प्रार्चनैरकर्मसमुच्चयो मुक्तावित्यास्तां सावत् । तस्मिन् विरोधिदुरितनिवृत्त्या विविदिषायामुपकारीणि कर्माणि, दुरितनिवृत्तिद्वारस्य कृत्तत्वात् । ‘तमेतमि’त्यविशेषेण नित्यकाम्यविनियोगेऽपि काम्यानामपि

“विद्वराहादिदेहेन न धैन्द्रं भुज्यते पदम्”

इति स्वफलभोगोपयोगितया कतिपयदुरितनिवृत्तेरपेक्षणीयत्वात् । तथा च श्रुतिः — ‘धर्मेण शपमयनुदति’

विद्यां चाविद्यां च ।

“विद्यां चाविद्यां च यस्तद्धेदोमयं सह ।

अविद्यया मृत्युं तीर्त्वा विद्यया मृतमश्नुते ॥”

इति । न अत्रानित्याशुचिदुःस्वानात्मधु नित्यशुचिसुखात्मस्यातिरविद्या विवक्षिता,
तस्या मृत्युरूपायास्तत्तरेणोपायत्वायोगात् । 'मोहो मृत्युः सम्मतो यः कवीनाम्' इति
श्रवणात् । नापि मृत्युरत्र 'यमं त्वेके मृत्युमतोऽन्यमाहुरि'ति स्मृत्या यमः, अविद्या
शब्दितकर्मकर्तव्यत्वायोगात् । किन्तु स्वतः संयोगपृथक्त्वेन वा विहितं कर्माविद्या,
अविद्यामूलत्वात् । विविदिषाद्वारकविद्योत्पत्तिविरोधीनि नानाफलानि दुरितानीतराणि
च मृत्युः । तथा चायमर्थः — विद्या ज्ञानम् । चकारात् तदनुबन्धं च । अविद्या
कर्म । चकारात् तदुपकरणं च । यो वेद अधिगच्छति । किं ते समुच्चिते ।
नेत्याह — उभयं, पृथगधिकारत्वात् ।

“अन्यदेवाहुर्विद्ययान्यदाहुरविद्यया”

इति विभागाभिधानात् । एकाधिकारत्वे च साधनरूपैकत्वे तदुभयमित्यनु-
पपत्तेः । विनापि तेन समुच्चयप्रतिपत्तेस्तदुपादानवैयर्थ्याच्च । स इति पदम् । हेति
निपातः । सहेति वा तदर्धे निपातः । यच्छब्दस्य प्रतिसम्बन्धितच्छब्दापेक्षत्वात् ।
अन्ययानामनेकार्थत्वाच्च । अविद्यया यावज्जीवादिविधिना विविदिषोद्देशेन वातु
ष्ठितकर्मणा मृत्युं तीर्त्वा विविदिषाद्वारोत्पन्नविद्ययामृतमश्नुत इति । अनेनान्यदे-
वाहुरित्यादिपूर्ववाक्योदितफलभेदः स्पष्टीकृतः । न चैवम्

“अन्धं तमः प्रविशन्ति येऽविद्यामुपासते ।

ततो भूय इव ते तमो य उ विद्यायां रताः ॥”

इति केवलकर्मविद्यानिन्दावचनं समुच्चयपरमुपरुध्येतेति वाच्यं, तत्परत्वासिद्धेः ।

“असुर्या नाम ते लोका अन्धेन तमसा वृताः ।

तांस्ते प्रेत्याभिगच्छन्ति ये के चात्महनो जनाः ॥”

इति भेददर्शनापेक्षकर्मनुष्ठायिनो निन्दित्वा

“यस्मिन् सर्वाणि मूर्तानि आत्मैवामृद्विजानतः ।

तत्र को मोहः कः शोक एकत्वमनुपश्यतः ॥”

इति केवलविद्यया मोक्षेऽभिहिते केवलकर्मरतनिदर्शनेनापकृषायस्यैव

“मोहात् तस्य परित्यागस्तामसः परिकीर्तितः ॥

दुःखमित्येव यत् कर्म क्वायक्लेशमयात् त्यजेत् ।

स कृत्वा राजसं त्यागं नैव त्यागफलं लभेत् ॥”

इति स्मृतिदर्शनाद् ब्रह्मविद्यापदेशेनालस्यात् कर्मत्यागनिन्दया क्वायपाकावधि-

कर्मावश्यकतापरत्वात् । अनन्तरमेवाविद्यया मृत्युं तीर्त्वेति तदाश्रयोद्धाटनात् ।
तथा च स्मृतिः—

“तपो विद्या च विप्रस्य नैश्रेयसकरं परम् ।
तपसा कल्मषं हन्ति विद्यया च विमुच्यते ॥”

इत्याद्या । न च विद्यानन्तरमुपेयप्राप्तिविरोधि किञ्चित् कर्मान्यद्वा कर्म कर्तव्यमस्ति ।
विद्यासामर्थ्यादेव कर्माविद्याविदाह्वादित्युक्तम् । अन्यथा ‘अन्यदेवाहुरि’त्यादिफल-
भेदोक्तिविरोधात् । योग्यत्वात् सहेत्येव पदं साम्प्रदायिकमाश्रित्य सगुणविद्या-
समुच्चयोऽनेन विधीयत इत्यपि भगवत्पादाः । केवलब्रह्मविद्यायां तु दुरितनिवृ-
त्त्यादिद्वारैव कर्माण्युपकुर्वन्ति । स्मृतावपि —

“कषायपक्तिः कर्माणि ज्ञानं तु परमा गतिः ।
कषाये कर्मभिः पके ततो ज्ञानं प्रवर्तते ॥”

इत्यत्र कषाये विरोधिदुरितमूलरागादौ क्षपित इत्येव पर्याप्तौ तत इति ग्रहणं
विविदिषाज्यवधिं दर्शयति ।

“उदर्थमुक्तं तप एतदिज्ज्ञा तांभ्यामलौ पुण्यमुपैति विद्वान् ।
पुण्येन पापं विनिहृत्य पश्चात् स जायते ज्ञानविदीपितात्मा ॥
ज्ञानेन चात्मानमुपैति विद्वान्”

इत्यादौ च पश्चाद्ग्रहणमुक्ताभिप्रायम् । अन्यथा तत इति पश्चादिति च
वैयर्थ्यात् । ‘एष क्षेत्रे सायु कर्म कारयति तं यमेभ्यो लोकेभ्य उन्निनीषती’त्यत्र
यद्यप्युन्निनीषा भगवतोऽपवर्गप्रापिपयिषैव, तथापि न तदुपायतयैव कर्मणाम-
नुष्ठापनमीशस्य ।

“तमेव विदित्वातिमृत्युमेति नान्यः पन्था विद्यतेऽयनाय”

इत्यादि कर्मापवर्गोपायत्वनिषेधात् । न च ज्ञानप्रतिपदोऽर्चिरादिकादन्योऽध्वा ब्रह्म-
गमाय निषिध्यते, न कर्म साधनान्तरमिति वाच्यं, ‘तमेव विदित्वे’त्यवधा-
रणोपादानात् । तत्र ज्ञानोपक्रमादर्चिरादेरन्य इत्यधिकावापस्वाभूत्वाच्च,

मुक्तौ कर्मानुपयोगमप्योक्तत्वाच्च । नापि दारुयन्त्रमिव चेतनमाविष्टभूत इवेशः
कारयति, अबुद्धिपूर्वकत्वे कर्मनिमित्तससारभोगानुपपत्तेः । किन्तु समीहितसा-
धनतया कार्यताबुद्धिजननेन ।

“यं हि रक्षितुमिच्छन्ति बुद्ध्या सयोजयन्ति तम्”

इति स्मृतिलिङ्गात् । तदयमर्थः — यंकश्चिदुजिनीषन् भगवान् सुकृत्युपायविधा-
भिरुचीच्छामुत्पाद्य तादर्थ्येन सायु कर्म कारयति । तस्माद् विरोधिदुरितनिवर्तनेन
निःश्रेयसोपायविद्यार्थप्रवृत्त्युपयोगिविविदिषोदयमात्रावसानानि कर्माणि विद्यातः
सुदूरमपव्यस्यन्ते ।

अथाप्यदृष्टद्वारा विद्यावसानान्येव कर्माणि । तथापि न ब्रह्मविचाराव्य-
वहितपूर्वसमयविचारणीयानि, चित्रादिवदनियतकलतयातिक्रान्तजन्मान्तरशताच-
रितैरपि तैरदृष्टद्वारे सति धर्मक्षपितदुरिततया न्यग्भूतरजस्तमोमलचित्तसत्त्व-
स्य प्रत्यक्षोपपत्त्यादिमूलत्रिवेकवैराग्यादिशालिनो दृढतमविविदिषायामुद्भिन्नसकल-
कर्मलिङ्गस्य विचारादिभिरेव विद्योत्पत्त्युपपत्तेः । अथ विद्यापरिपाकार्यन्तोपायानु-
ष्ठानौपयिकविविदिषानुच्छेदायैव निवर्तनीयदुरितानन्त्ये तदा तदाङ्कुरतत्तदुरित-
निवृत्तये तव सन्न्यासश्रवणादिनियमवत् कर्मणामपि सहाचरणं स्यादिति चेत् ।
तत्र यदि प्रकृतिसम्बन्धापगमे नित्यविज्ञानेन ब्रह्मस्वरूपगुणविभवानुभवावधिर्वि-
द्याविपाक इत्युच्येत, न तावत् कर्माचरणसम्भवः, देहादुत्क्रान्तस्य लिङ्गमात्रा-
नुगतस्य तदयोगात् । न चोत्क्रामत एव ब्रह्मप्राप्तिः, विदुषः सम्परायकाल एव
सर्वकर्महानावपि विद्यया ब्रह्मप्राप्तौ देवयानपथिकस्य लिङ्गशरीरस्थित्यभ्युपग-
मात् । नापि प्रायणावधिर्विद्याविपाकः, तदुत्तराघासम्भवेन तदश्लेषवचनविरो-
धात् । नापि दर्शनरूपापत्यवधिः, अधिमात्रतीव्रसवेगानामासन्नतमायां दर्शन-
रूपापत्तौ विद्याकर्मणोराप्रायणानुष्ठेयत्वोपगमविरोधात् । अपि च विद्यात्मक एव
परमधर्मे सकलदुरितघस्मरे किं कर्मणेत्युक्तम् । तथाच स्मृति —

“इज्याचारदमाहिंसादानस्वाध्यायकर्मणाम् ।

अयं तु परमो धर्मो यद्योगेनात्मदर्शनम् ॥”

(याज्ञ० १. ८)

इति । ‘आत्मत्यागान्न परं विद्यते’ (आप० ध० १. ८. २२. २)
इति च । अपि च प्राप्ते समुच्चये तादात्विकदुरितनिवृत्तिः प्रयोजनमि-

त्युपपत्तिमात्रम् । प्राप्तिरेव तु वक्तव्या । यज्ञादिश्रुतिस्तावत् फलपर्यन्तप्रवृ-
त्तिहेतुतीव्रतमविविदिषासम्पन्नं नाधिकर्तुमलम् । तदेकफलत्वे कर्मणो लब्धफला-
धिकारिकत्वायोगात् । न च विद्योपायमनुतिष्ठत एव नवनवा विविदिषा कल्प्या,
वैयर्थ्यात्, तस्याः प्रवृत्तिहेतोरैवाफलानुवृत्त्युपपत्तेः । न च विषयरागान्तराये
विद्यानुष्ठानसन्धानाय विविदिषान्तरं कल्प्यम् । निरवशेषविमृष्टविषयरागकषाय-
स्यैव ब्रह्मविद्याधिकारात् । साक्षात्कारपर्यन्तविद्यास्वरूपोपकारित्वेऽपि कर्मणां
विरोधिनिवृत्तिद्वारस्य व्यवधानेऽपि सम्भवेन समसमयानुष्ठानानियमात् ॥

आत्मक्रीडः ।

“आत्मक्रीड आत्मरतिः क्रियावानेष ब्रह्मविदां वरिष्ठः”

इति न या काचिदेव क्रिया विहितक्रिया बोध्यते, येन रतिशब्दोदितज्ञा-
नसहभावो गम्यते । किन्तु श्रवणनिर्वृत्तविज्ञानो मननं कुर्वन्नात्मक्रीड उच्यते ।
स्वपक्षविपक्षपरिष्कारतिरस्कारानुगुणनानायुक्तिप्रतिसम्धानं हि तर्करसिकचित्तस्य
क्रीडनमिव भवति । निदिध्यासनमेव स्वादुतापन्नं रतिरुच्यते । तान्येतानि श्रवणादी-
नि क्रियान्तरसमुच्चयव्यवर्तनेन फलविवक्षयानुशन्ते—‘क्रियावानेष’ इति । तस्येदं
फलमाह—‘ब्रह्मविदां वरिष्ठ’ इति । श्रवणनिर्वृत्तौ ब्रह्मवित् । मननप्रतिष्ठायां
ब्रह्मविद्वरः, विषयासम्भावनादिनिवृत्त्या स्थिरीकृतज्ञानत्वात् । निध्यानपरिपाके
च तद्वरीयान् तस्यैव साक्षात्कारकल्पत्वात् । एतदन्ता च दुर्लक्षव्यवधिसाक्षा-
त्कारफलावधिश्रवणादिक्रियैका पर्यवसन्नेति तावतैव प्राप्तफलतया क्रियावानिति
प्रशंसापरममुपपत्त्ययेन कर्तव्यसमाप्तिं सूचयित्वा तेषामेष वरिष्ठोऽभिधीयते,
आत्मरतेः क्रियान्तराभावात् ।

“यस्त्वात्मरतिरेव स्यादात्मतृप्तश्च मानवः ।

आत्मन्येव च सन्तुष्टस्तस्य कार्यं न विद्यते ॥”

इति स्मरणात् ॥

यतेः कर्माभावः ।

‘स खल्वेवं वर्तयन्नावदायुषमि’ति न निर्गुणविद्याविषयं, लोकविशेष-
सम्पत्त्यनुबन्धात् प्रकृतदहरविद्याविषयत्वोपपत्तेः । अन्यथा ‘एतमेव प्रवृत्तिनो
लोकमिच्छन्तः प्रवृजन्ती’ति विद्यार्थसन्न्यासविधिविरोधात् । न च तदाश्रम-
कर्मसमुच्चयो विद्यायाः स्यादिति शङ्क्यं, विद्याङ्गसन्न्यासे शमदमादिव्यतिरेके-

णानुष्ठेयकर्माभावात् 'ते ह स्म पुत्रैषणायाश्च वित्तैषणायाश्च लोकैषणायाश्च व्युत्थायाथ भिक्षाचर्यं चरन्ती'ति श्रवणात् ।

“मुक्तेश्च विभ्यतो देवा मोहेनापि दधुर्नरान् ।
अतस्ते कर्मसूक्ताः प्रावर्तन्ताविचक्षणाः ॥
अतः सन्न्यस्य सर्वाणि कर्माण्यात्मावबोधतः ।
हत्वाविद्यां धियैवेयात् तद्विष्णोः परमं पदम् ॥”

इति मालविश्रुतेः ।

“सर्वकर्माणि मनसा सन्न्यस्यास्ते सुखं वशी”
“मोक्षस्य सर्वोपरमः क्रियाम्बः”
“ज्ञानं त्रिवर्णं प्रोक्तं यतीनां तु त्रिदण्डिनाम् ।
न तत्परमहंसानां युक्तानामात्मदर्शिनाम् ॥”
“नैव धर्मी न चाधर्मी न चैव हि शुभाशुभी ।”
“त्यज धर्ममधर्मं च उभे सत्यानृते त्यज ॥”

‘सत्यानृते सुखदुःखे वेदानिमं च लोकममुं च परित्यज्यात्मानमन्वि-
च्छेद्’ (आप० धर्म० २. ९. २१. १३) इत्यादिस्मृतेश्च । दृष्टार्थभिक्षाचरणादिषु
च नियमानिष्टेः । ‘तच्छास्त्रैर्विप्रतिषिद्धम्’ (आप० धर्म० २. ९. २१. ११)
इति सत्यादिवर्जनं प्रतिषिद्धमिति चेद्, न, तस्य स्वयमेव विहित-
त्वात् । ‘सर्वतः परिमोक्षमेके’ (आप० धर्म० २. ९. २१. १२) इति
प्रक्रम्य सत्यादिवर्जनमुक्तमेकीयमतमिति चेद्, न, ‘तस्य मुक्तमाच्छादनं
विहितम्’ (आप० धर्म० २. ९. २१. ११) इत्युक्त्वा सर्वतः परिमोक्षवचनस्य वासो-
मात्रविषयत्वात्, प्राक् सत्यादेः स्वयमविहिततया तद्वर्जनस्यैकीयमतत्वानुपप-
त्तेश्च । अपि च यदि सत्यादिवर्जनं तत्पदेन परामृश्य विप्रतिषिद्धमुच्यते । ‘स-
त्यं परं परं सत्यमि’त्यादिना सत्यादीनि ज्ञानसाधनपर्वोपानुक्रम्य ‘तानि वा
एतान्यवराणि तपांसि न्यास एवात्सरेचयदि’ति वैष्णव्यलक्षणस्य सन्न्यास-
स्योत्कर्षाभिधाने सत्याद्यवरसाधनहानेन परसाधनमूलसन्न्यासोपादानफलं न
स्यात्, तदुपादानमात्रस्य साधनत्वाभिधानादेवोपपत्तेरुक्तयोक्त्यनपेक्षत्वात् । न
चैवं सत्यानृतादिविधिनिषेधातिक्रमे स्वैरचारी निरयमापद्येत, दूरे तस्य निःश्रेय-

साधिगम इति वाच्यम् । विषयरसवशंवदहृदयो हि तादर्थ्येन सत्येव विधित
निषेधसम्बन्धे स्वच्छन्देन तमतिक्रामन् प्रत्यवेयान्निरयं चच्छेत् । विधित
एव तु विधिनिषेधसम्बन्धमतिक्रान्तस्य दृष्टानुश्रविकनिखिलविषयवितृष्णस्य संसा-
रमहाविषभेषजब्रह्मविद्यैकप्रयोजननिखिलवाङ्मनःकायप्रवृत्तेः परमहंसपरिवाजक-
स्योक्तदोषाप्रसङ्गात् । तस्य प्राणयान्त्रादिद्वयार्थप्रवृत्ताववर्जनीयतया सम्भवतोऽपि
प्राणादिकवृजिनस्य ब्रह्माधिगमकालानलशरमलीतूललयमात्रस्याकिञ्चित्करत्वात् ।
न चैवमपि सत्यादिपरोक्षमात्रस्य शमादेरप्यनपेक्षाप्रसङ्गः, सर्वविषयवितृष्णस्य
स्वत एव भवतस्तस्यावर्जनीयत्वात् । विक्षेपनिवृत्त्या ज्ञानस्वरूपसन्निपातितया तद-
ङ्गत्वनियमाय प्रतिप्रसवाच्च । नापि सुखदुःखवर्जनं शास्त्रविमतिषिद्धमुच्यते ।
सुखदुःखयोरारब्धनिमित्तजन्मनोः स्वरूपेण हातुमशक्यतया तदभिनन्दद्वेष-
त्यागस्य सर्वशास्त्रसम्प्रतिपन्नस्य निषेधायोगात् । अथोच्येत — ‘स्वाध्याय एवो-
त्सृजमानो वाचम् —’ (आप० धर्म० २. ९. २१ १०)

“यथोक्तान्यपि कर्माणि परिहास्य द्विजोत्तमः ।

आत्मज्ञाने शमे च स्याद् वेदाभ्यासे च यत्नवान् ॥

सर्वं तु सन्न्यसेद् विद्वान् वेदमेकं न सन्न्यसेत् ॥”

इत्यादिशालैः विप्रतिषिद्धं वेदहानमुच्यत इति । न ।

“कुडुम्बं पुत्रदारांश्च वेदाङ्गानि च सर्वशः ।

यज्ञं यज्ञोपवीतं च त्यक्त्वा गूढश्चरेन्मुनिः ॥”

इति षाण्कलश्रुतौ

“यज्ञोपवीतं वेदांश्च सर्वं तद् वर्जयेद् यतिः”

इति कठश्रुतौ

“नाध्येतव्यं न वक्तव्यं न श्रोतव्यं कदाचन”

इति दक्षस्मृतौ च वेदत्यागस्य विहितत्वात् । ‘स्वाध्याय एवोत्सृज-
मानो वाचमि’त्यादेश प्रणवोपनिषदादिविषये कुटीचकादिविषये वा सावकाश-
त्वात् । ‘कुटीचको नाम पुत्रादिभिः कुटिं कारयित्वे’त्यादि प्रस्तुत्य ‘जपस्वाध्या-

यध्यानतत्परः' इत्यादिस्मरणात् । नापि लोकहानं विप्रतिषिद्धमुच्यते, साध्य-
साधनभूतपुत्रवित्तलोकैषणाव्युत्थानस्य श्रुतिचोदितत्वाद्, 'अनिहोऽनमुत्रश्चरे-
दि'ति स्ववचनविरोधाच्च । आत्मान्वेषणस्य च मुक्तिहेतुतया सकलश्रुत्यादिसि-
द्धस्य शास्त्रविप्रतिषेधोक्तचसम्भवात्, 'बुद्धे क्षेमप्रापणं शास्त्रविप्रतिषिद्धमुच्यत'
इत्यत्र वक्ष्यामः । तस्माज्ज्ञानसन्न्यासे परमहंसाख्ये कर्माभावाच्च तत्समुच्चयो
विद्यायाः । न चैवं सति 'बुद्ध्वा कर्मणि यत् कामयेत, तदारभेत' (आप० धर्म०
२. ९. २१. ५) इति मौनस्य कर्मावबोधानन्तर्यानियमानन्वयः, अनुष्ठेयकर्मा-
भावादिति वाच्यम् । लक्षणाय 'चत्वार आश्रमाः मौनं गार्हस्थ्यम्' (अ.प०
धर्म० २. ९. २१. १) इत्यादिविभागोद्देशेन समभिव्याहृतस्यापि मौ-
नस्य सर्वकरणव्यापारोपरमात्मकस्य नैष्कर्म्यसन्न्यासस्य कर्मावबोधानन्तर्यान-
न्वयेऽपि विरोधाभावात् ॥

विविदिषाशब्दार्थः ।

अपि च न वेदानुवचनादीनि विद्यायां विकल्प्यन्ते, अष्टदोषापातात् ।
समुच्चियन्ते तु, पृथक्पदोपात्तसकलसाधनोपरकैकभावनाविधानात् । अत एव
कथं नाम सर्वावच्छिन्नैकभावना विधीयेतेति फलपदे विधिप्रत्ययोपादानमर्थवत्,
विविदिषाया विधेयसाधनसमभिव्याहारादेवापेक्षितफलभावप्रत्ययोपपत्तेः । अन्यथा
वाक्यभेदप्रसङ्गात् । न चारुणादिवदिह विशिष्टविधिः, विविदिषायाः फलत्वे-
नाविधेयत्वात् । प्राप्तफलभावनायां च भिन्नकरणविभक्तिनिर्दिष्टानेकविधाने
वाक्यभेदापरिहारात् । नहि फलकर्तव्यताप्युपदेशगम्या, किन्तुपायकर्तव्य-
तैव । यथाहुः — 'वेदैवास्तौ भयैतत्कर्तव्यमिति । उपायं तु न वेद । तस्योपायः
कथनीय' इति । आह च वार्त्तिककारः —

“सर्वत्रावस्थितो न्यायो भावनांशद्वये विधिः”

इति,

“फलाशे भावनायाश्च प्रत्ययो न विधायकः”

इति च । फलविधिरिति तु तत्सम्बन्धितारूपेण तदुपायविधिरेवोच्यते, विधे-
र्भावार्थविषयत्वात् । नहि दर्शयितुं समुचित्य साधनता वेदानुवचनादीनां,
येन पृथक्साधनविभक्तिनिर्देशो विरुध्येत । दण्डचक्रादेरिव साधनानां तेषां

समुच्चयविधानात् । अत एव फलान्तरापनयमात्रेणानपेतसाधनरूपाणामेव यज्ञा-
दीनां विविदिषासंयोगविधौ कुसमेव द्वारमुपजीव्यते, नापूर्वमारब्धदुरेतनि-
वृत्त्यादि द्वारं कल्प्यते । न च तानि सर्वाणि ज्ञानमनुतिष्ठतानुष्ठातुं शक्यन्ते ।
न च चार्यकुलादिषु भिन्नकालप्रयोगस्थानामेव तेषां विद्यासमुच्चय इति वाच्यम् ।
तथापि चातुराश्रमनियमानुपपत्तेः । 'यदि वेतरथा ब्रह्मचर्यादेव प्रव्रजेद् गृहाद्धा-
वनाद्धे'ति प्रव्रज्यानियमश्रुतेः । 'वने भूत्वा प्रव्रजेत्',

“वनेषु तु विहृत्यैवं तृतीयं भागमायुषः ।

चतुर्थमायुषो भागं त्यक्त्वा सङ्गान् परित्रजेत् ॥”

इत्याद्याश्रमक्रमनियमस्य कषायपाकसम्भवाभिप्रायत्वात् । तथा च लिङ्ग —

“यदहरेव निरजेत् तदहरेव प्रव्रजेत्”,

“भावेतैः करणैरेभिर्बहुसंसारयोनिषु ।

आसादयति शुद्धात्मा मोक्षं वै प्रथमाश्रमे ॥

संसारमेव निस्सारं दृष्ट्वा सारदिदृक्षया ।

प्रव्रजन्त्यकृतोद्वाहाः परं वैराग्यमाश्रिताः ॥”

इत्यादि । न च वेदानुवचनश्रुतिश्चातुराश्रम्यविषया, विशेषनियमायोगात् ।

अपि च सूत्रकारः ‘स्तुतयेऽनुमतिर्वा’ (ब्र० ३. ४. १४) ‘इति
विदुषो न कर्म नियम्यते ।

“कुर्वन्नेवेह कर्माणि जिर्जिविषेच्छत समाः”

इति विद्यास्तुतये कर्मानुमतिरेव । तथापि ‘न कर्म लिप्यते नरे’ इति वाक्यशेषेण
विद्यास्तुता भवतीत्याह । ‘कामकरेण चैके’ (ब्र० ३. ४. १५) इति च ‘किं
प्रजया करिष्यामो येषां नोऽयमात्मायं लोक’ इति विदुषः कर्मत्यागमेव दर्शयति ।
‘उपमर्दं च’ (ब्र० ३. ४. १६) इति च ‘यत्र त्वस्य सर्वमात्मैवाभूत्
तत् केन कं पश्येदिति विद्यया भेदाश्रयकर्मोपमर्दमधीयत हाते वदन् विरोधा-
दसमुच्चयं मन्यते ।

यत्तु ब्रह्मविद्या कर्माङ्गं सा भूदिति समस्तसांसारिकदुःखमूलपुण्यापुण्यकर्म-
णो विद्ययोपमर्दोऽनेन सूच्यत इति । तत्र । कर्माङ्गवदब्रह्मविद्यायाः कर्मसमृद्धयर्थ-

त्वाङ्गीकारात् । स्वरूपेणाविरोधे तस्यास्तदङ्गताया एवोपपत्तेरत्यन्तस्वातन्त्र्यायो-
गात् ।

“क्षीयन्ते चास्य कर्मणि तस्मिन् दृष्टे परावरे”

इत्याभ्यास इति चेत्, प्रशंसैवा विद्याया भविष्यति । अपि च तव समुच्चित्या-
नुष्ठेयानामभिहोत्रादीनामङ्गं विद्या भविष्यति, अविरोधात् । मुक्तावदृष्टद्वारत्वस्यो-
भयत्रापि तुल्यतया नियमहेत्वभावात् । एवं च ‘यदेव विद्यया करोती’ति नासा-
र्वत्रिकी कल्पिता भवति । अथ विद्यायाः श्रुतामृतत्वसाधनभावमवभज्यारादुप-
कारेण कर्माङ्गत्वकल्पनाद् वरं कर्मणामेव विद्याङ्गत्वमङ्गीकृतं, विद्यासाधनताश्रव-
णात् । प्रतिबन्धनिवृत्त्या ज्ञानस्वरूपोपकारसम्भवाच्चेति चेत् । तथापि सौत्रोप-
मर्दन्वायानुपपत्तिः । अपि च ‘शान्तो दान्त’ इत्यादिसर्वकरणव्यापारोपरमरू-
पशमाद्यङ्गकत्वाभ्यानाद् विद्यायास्तद्विरोधिव्यापारात्मककर्मैककास्यानुपपत्तिः । न च
निषिद्धकाम्यविषयत्वे शमादीनामविरोधः, नित्यादिविषयप्रवृत्त्या भिन्नविषयत्वा-
दिति शङ्क्यम् । नियमहेत्वभावाद्, विद्यार्थे सर्वकर्मत्यागस्य चोदितत्वाच्च ।

अपि च विद्याकर्मणी नाप्रायणमनुष्ठेये । ननु त्वनैव विद्या पुनरुत्पाद्यते ।
न च फलाय विद्यान्तरमुत्पादनीयम् । तत्त्वविज्ञानपरिशुद्धौ सकृदुदिततत्त्वसाक्षा-
त्कारादेवाविद्यावरणनिवृत्तौ निरङ्कुशनिरतिशयब्रह्मानन्दानुभवसम्भवात् । स
चैवा मुक्तिरिति तदवसानं श्रवणादिमयं विज्ञानमनुष्ठेयमित्युच्यते । ‘क्षेत्रज्ञः
कर्णां शब्दं करणमि’त्यादौ निर्वर्तयेदिति चानपेक्ष्यत्वमुच्यते, न त्वाप्रायणमावृ-
त्तिर्विधीयते, विपरीतलक्षणाहेत्वभावात् । न चैवमावृत्तिन्यायविरोधः, परविद्या-
विषये साक्षात्कारावधि साधनावृत्तेरिष्टत्वात् । उपासनात्मकं च विज्ञानमाप्रायणा-
दनुष्ठेयं चोद्यते ‘स स्वरूपेन वर्तयन्’ इत्यादौ । यत्रेदं ‘प्रायणान्तभेदकारमभिच्या-
यीते’ति निगद्यते अदृष्टफलस्यान्त्यप्रत्ययसापेक्षत्वात् कर्मफलवत्, तद्धि प्राय-
णकाले प्रतिपत्तव्यभावनाविज्ञानमपेक्षते । ‘यच्चित्तस्तेनैव प्राणमायाति प्राणस्ते-
जसायुक्तः सहात्मना यथासङ्कल्पितं लोकं नयति’,

“तदेव सक्तः सह कर्मणैति लिङ्ग मनो यत्र निषक्तमस्य”

इत्यादिश्रुतेः, ‘तदोकोपमङ्गलनं तत्प्रकाशितद्वार.—’ (ब्र० ४. २. १७)

इत्यादिसूत्राच्च । विद्यायामन्त्यप्रत्ययश्च प्रत्ययात्मकोपासनाच्चातिरिच्यते । यत्रे-
दमुच्यते — 'स यावत्कतुरस्माहोकात् प्रैति',

“अन्तकाले च मामेव स्मरन् मुक्त्वा कलेवरम् ।

यः प्रयाति स मद्भावं याति नास्त्यत्र संशयः ॥”

इत्यादि । तत्र च विद्याफलेऽपि कर्मसमुच्चयो न निवार्यते ।

न च

“यक्ष्यमाणो ह वै भगवन्तोऽहमस्मि”

“इयाज सोऽपि सुबहून् यज्ञान् ज्ञानव्यपाश्रयः ।

ब्रह्मविद्यामधिष्ठाय तर्हि मृत्युमविद्यया ॥”

इत्याद्याचारदर्शनात् परविद्याकर्मसमुच्चय इति वाच्यम् । ‘विद्वांस आहुर्कषयः
कावषेयाः किमर्था धयमध्येप्यामहे’

“न पपाठ गुरुप्रोक्तां कृतोपनयनः श्रुतिम् ।

न ददर्श च कर्माणि शास्त्राणि जगृहे न च ॥”

इत्यादिविपरीतदर्शनात् । तथा च सूत्रं — ‘तुल्यं तु दर्शनम्’ (ब० १.
४. ९) इति । न च त्यागवचनानि सामिसन्धिकर्मविषयाणि, काम्यकर्मणो
मोक्षफलब्रह्मविद्याविरोधित्वादिति वाच्यम् । विद्याप्रक्रम एव तत्त्यागेन विदुष-
स्तदप्रसक्तेः । अनुष्ठानवचनानां यावज्जीवादिचोदितमित्ययज्ञाध्ययनादिविषयसौ-
चित्यात् । अत एव विदुषो भरतस्य नित्यानाचरणमेव दर्शयति — ‘न पपाठे’
स्यादि ।

“तं तादृशमसत्कारविप्राकृतिविचेष्टितम् ।

क्षत्ता सौवीरराजस्य विष्टियोग्यममन्यत ॥”

इत्यादिलिङ्गाच्च ।

अपि च केकयस्य तावदपरब्रह्मविदो युक्तं कर्माचरणम् । परविदोऽपि
वा तस्य लोकसङ्ग्रहप्रयोजनत्वात् ।

“लोकसङ्ग्रहमेवापि सम्पद्यन् कर्तुमर्हसि”

इत्यादिस्मरणात् । इयाज केशिध्वज इत्यादौ च नायमर्थो ज्ञानव्यपाश्रयोऽधिग-
तब्रह्मानुभव इति, किन्त्वपेक्षितं फलमुपायप्रवृत्तेराश्रयो भवतीति ज्ञानव्यपाश्र-
यो विविदिषुरुच्यते । तस्येदं प्रयोजनं —

“ब्रह्मविद्यामधिष्ठाय सन्त तत्प्रतिबन्धकम् ।

मृत्युं दुरितं तरितुम्”

इति । स्वाण्डिक्याय ज्ञानोपदेशस्तु तस्य शास्त्रन्यायनैपुण्येनाप्युपपद्यते । अथवा ज्ञानमेव व्याप्राप्त्योऽस्य न कर्मादि, ततो लब्धव्याभावात् । स तथामृतोऽपि ब्रह्मविद्यां समूलकर्मनिर्माथिनीमप्यधिष्ठाय नियम्याभिभूय प्रवृत्तफलं मृत्युं पाप्मानमविद्यया लोकसङ्गद्वार्धमप्यनुष्ठितेन कर्मणा तदनुष्ठानायासजनितदुःस्वफलेन तरितुमियाज यज्ञानित्यर्थः ॥

“अहं ह्यविद्यया मृत्युं तर्तुकामः करोमि वै ।

राज्यं यागाश्च विविधान् भोगैः पुण्यक्षयं तथा ॥”

इति तस्यैव भोगनिमित्तपुण्यक्षयवचनसमभिव्याहारात् ।

“जातिस्मरोऽप्यसौ पापक्षयकाम उवाह ताम्”

इति भरताख्याने दर्शनाच्च ।

“कर्मणैव हि संसिद्धिमास्थिता जनकादयः”

इति यदि ते ज्ञानिनः, कर्मणैव हि सह संसिद्धिं गताः लोकसंग्रहं कुर्वन्तो न कर्मात्याशुः । अथ न, कर्मणा निरभिसन्धिकृतेन संसिद्धिं सत्त्वशुद्धिलक्षणां गता इत्यर्थः,

“योगिनः कर्म कुर्वन्ति सङ्गं त्यक्त्वात्मशुद्धये”

इत्यादिदर्शनात् । तस्मात् तदाविधेयश्रवणमननाङ्गत्वायोगेन विधेयनिदिध्यासनाङ्गतया समुचित्योपादानस्यापि कर्मणां क्षमादिवदनन्तरविचारेऽप्युपपत्तेर्न तद्विचारप्राथम्यनियमः ।

अथोच्येत — ‘तमेतामि’त्यादिवाक्यार्थस्य विद्याकर्मसाध्यसाधनभावस्य तार्त्तयीकविचारगोचरस्य यज्ञादिपदार्थाज्ञाने दुर्ज्ञानतया तन्ज्ञानाय कर्मविचारप्राथम्यमिति । तथापि तृतीयलक्षणस्यैवं कर्मविचारानन्तर्यं स्मात्, तत्रैव विद्याकर्मसाध्यसाधनभावचिन्तनात् । यद्युच्येत — विषयफलयेरपि विद्यांशतया सकलस्यापि ब्रह्मविचारस्य साध्यविचारत्वेन तत्साधनयज्ञादिपदार्थज्ञानाय कर्मविचारप्राथम्यं प्राप्यत इति । एवं सति सर्वोपेक्षादिविचारेऽपि फलविचारानन्तरमेव स्यात्, साध्यपदार्थज्ञानस्य तावद(व)सानत्वात् । अपि च न सविषयफलाया विद्यायाः कर्मसाध्यत्वमेव ब्रह्मविचारशास्त्रस्य तात्पर्याविषयोऽर्थः प्रतिपत्तव्यः, येन कर्मविचारपश्चाद्भावे नियम्येत । मुक्तिविद्यासाध्यसाधनभावो हि तदर्थः । तच्चोभयमत्रैव व्युत्पाद्यत इति न कर्मविचारोपेक्षा । न च प्रधानर्थसंप्रष्टसंप्र-

शिनोऽपि पदार्थकदेशस्य कर्मणो विज्ञा(ना)य तद्विचारप्राथम्यनियमः, प्रधाना-
 दिव्यावृत्तविषयतया विद्याज्ञानाय सांख्यादेरपि तत्प्रसङ्गात् । अपि च यज्ञादि
 पदानां लोकविदितार्थत्वे न तद्विचारापेक्षा । अविदितार्थत्वे च नतराम् । विद्या-
 प्रकरणे विधेयस्य प्रकरणान्तरन्यायेनान्यत्वे सति भिन्नविषयविचारानिरूप्यत्वात् ।
 अन्यथा 'एष एव प्रथमो यज्ञो यज्ञानामि'त्यादिवाक्यार्थज्ञानोपयोगिपदार्थज्ञा-
 नाय तद्विचारप्राथम्यं नियम्येत । अथ यज्ञादिपदार्थानां व्युत्पन्नत्वेऽपि विना वि-
 शेषविज्ञानं विनियोगप्रतिपत्त्यपर्यवसानमिति चेत् । किञ्चातः । सञ्जाततीव्रविवि-
 दिषस्य सर्वकर्मसन्न्यासेन ब्रह्मज्ञानप्रवृत्तस्य तदनपेक्षत्वात् । विविदिषोद्देशेनानुष्ठेय-
 स्वरूपविज्ञानतत्साधनत्वविज्ञानं चोभयविचारसाध्यमिति चेत् । तथापि न,
 पौर्वापर्यनियमविशेषहेत्वभावात् । व्याख्येयवेदाक्षरपाठकमस्य वैधाध्ययनधर्मत्वे-
 नान्यप्रयुक्तविचारे संक्रमयितुमशक्यत्वात् । न चाधीतक्रमेण धर्मं जिज्ञासते,
 प्रथमातिक्रमे कारणाभावादिति वाच्यम् । वेदान्तेषु नित्यनिरतिशयफलसम्भा-
 वनौत्कृष्टेन तदुपायजिज्ञासाप्राथम्योपपत्तेः । एतेन चेतनानां त्रिवर्गे प्रथमप्राव-
 ण्यसम्भवादर्थस्वभावादेव धर्मविचारप्राथम्यमिति निरस्तं, सम्भवमात्रेण प्राथ-
 म्यनियमानुपपत्तेः । त्रिवर्गे प्रवणचित्तस्य विचारितकर्मणोऽपि ब्रह्मविचारस्याना-
 रम्भ्यत्वात् । कुतूहलाद्वा बहुश्रुतत्वबुद्ध्या वा तदारम्भेऽपि कर्मवि(चारस्य)
 सतोऽप्यहेतुत्वेनानपेक्ष्यत्वात् । त्रिवर्गकामस्यापि त्रैवर्गिकमिदमन्यदन्यथेति विचा-
 रात् प्रागनिर्णयेन कदाचिद् ब्रह्मविचारप्राथम्यसम्भवाच्च । यत्तु विचारद्वयविषय-
 कर्मब्रह्मविषयोः हेतुहेतुमत्तया पौर्वापर्यनियमे सति तच्छेषविचारयोरपि तथा
 स्याद्, मुख्यक्रमेण चाङ्गानां तदर्थत्वादिति । तत्र । जन्मान्तरविचारितानुष्ठित-
 कर्मणामपि प्रतिबन्धकदुरितनिवृत्तिद्वारा विद्याहेतुत्वोपपत्तेः । न चातीतभवकर्म-
 विचारोऽपीदानीन्तनब्रह्मविचारप्रवृत्तिहेतुः, येन तदनन्तरा ब्रह्मजिज्ञासा चोद्येत,
 तस्य चिरान्तरितत्वेन तद्दानन्तर्याभिधानवैयर्थ्यात् ।

यत् पुनरुद्गीथादिविषये कर्मसमृद्धार्थोपासनानि कर्माश्रितानीति तद्विचा-
 रेणैह क्रियमाणा पूर्ववृत्तां धर्मजिज्ञासामपेक्षत इति । तच् शास्त्रार्थानवबोधनि-
 मिच्चं मत्तप्रलपितमरमणीयम् । न ह्युद्गीथाद्युपासना ब्रह्मविचारशास्त्रार्थः । किं
 तर्हि कर्मार्था सा प्रथमतस्तत्र एव विचार्या सती ब्रह्मज्ञानेन मानसत्वादिसामान्यात्
 तन्निरूपणेनेह शक्यत्वाच्चेह प्रासङ्गिकी विचार्यते । न च तदपेक्षितापि धर्माजि-

ज्ञासा प्रधानब्रह्मजिज्ञासाप्रवृत्तिहेतुः, तत्रानपेक्ष्यत्वात् । न चोद्गीथाद्युपासनानां ब्रह्मदष्टिरूपाणां ब्रह्मज्ञानाधीनत्वादिहैव सङ्गतिर्वृत्ता, न प्रथमतन्त्र इति शङ्क्यम् । तथापि कर्माश्रयत्वेन तदपेक्षाणां कर्मसमृद्ध्यर्थतया तदपेक्षितानां च पूर्वतन्त्रसङ्गतेरेव युक्ततरत्वात् । न च सोपासनानि निरभि सन्धीन्यापि कर्माणि सत्त्वशुद्धिस्वभावानि सन्ति शमाद्यङ्गकप्रवृत्तब्रह्मविद्यायामङ्गतया करणतया वा तदैव समुच्चीयन्ते, येनेतरेतरापेक्षयेहाप्युपासनाविचारः सङ्गच्छेत । अपि चैवमपि शास्त्रप्रवृत्तेरतद्विधानतया तदपेक्षितधर्मविचारहेतुकत्वमयुक्तमतिप्रसङ्गादित्युक्तम् ।

न चैवमुपासनानां विधेयक्रियात्वसामान्यादाश्रयकर्मनिरूपणेन शक्यत्वाच्च कर्मकाण्ड एव विधिस्तद्विचार एव विचारश्च स्यात्, कर्मोपयोगित्वस्य विशेषकत्वादिति शङ्क्यम् । आम्नायस्य नियोगपर्यनुयोगायोगात् । वदन्ति हि — ‘आम्नातस्यार्थं वक्तुं प्रभवामो नाम्नातं पर्यनुयोजुमि’ति । विचारस्य च तदधीनत्वात्प्रातिक्रमः । न तु ब्रह्मकाण्डे विधानात् तद्विचारे विचाराच्च तासां ब्रह्मविद्योपयोगः शक्यते कल्पयितुं, ‘यदेव विद्यया करोति अद्वयोपनिषदा तदेव धीर्यवत्तरं भवती’ति कर्मसमृद्ध्यर्थत्वस्य प्रत्यक्षत्वात् । न चैवमुद्गीथाद्युपासनाविधिविचारावनर्धकौ स्यातां, विद्यार्थिना कर्मणामननुष्ठेयतया तदाश्रयोपासनानुपयोगात्, कर्मणश्च तत्तत्फलमाशासानस्य ब्रह्मविचारप्रवृत्त्यसम्भवेन तदधिगमस्यैवा(गा? भावा?)दिति वाच्यम् । विचारितवेदान्तेभ्य उपश्रुत्य कर्मिणस्तदनुष्ठानोपपत्तेः । वस्तुतस्तु संयोगशून्यत्वेन कृच्छ्रकूलसंयोगविहितब्रह्मविचारे तादर्थ्येन कर्मिणोऽपि प्रवृत्तिसम्भवादन्वयार्थप्रवृत्तस्यापि तस्य निर्णतकर्मश्रयोपासनानुष्ठानयोगात् तद्विधिविचारार्थवन्तावेति ॥

कर्मकाण्डोक्तन्यायानां ब्रह्मविचारानुपजीव्यत्वम् ।

यत्तु ‘धर्ममीमांसान्यायौपजीवित्वाद् ब्रह्ममीमांसायास्तदानन्तर्यनियम’ इति । तत्र यद्यपि वेदप्रामाण्योपयोगिन्यायमात्रमुपजीव्यते । तथापि न धर्मविचारस्य प्राथम्यनियमः । न च वेदप्रामाण्यविचारप्राथम्याङ्गीकारे तत्रतत्रोक्तसङ्गतिविशेषेण तत्प्रमेयधर्मभेदादिविचारा एव प्रथमं प्रवर्तन्त इत्यर्थप्राप्तं तदानन्तर्यं ब्रह्मविचारस्येति वाच्यम् । यदृच्छासन्निपातिनस्तदानन्तर्यनियमस्य हेत्वानन्तर्यपरसौत्राश्वशब्दार्थत्वायोगाद्, वेदप्रामाण्यस्य धर्मब्रह्मोभयप्रमेयविचारोपयोगसाधारण्ये सति सङ्गतिविशेषानिरूपणेन धर्मविचारप्राथम्यनियमस्यैवासिद्धेश्च ।

वस्तुतस्तु न वेदप्रामाण्येऽपि जैमिनीयन्याया उपजीव्यन्ते । इहापि शास्त्रयोनित्वाधिकरणे ब्रह्म शास्त्रकर्तुं न वेति विचारे सकर्तृकत्वे पुंशुच्यनुप्रवेशाननुप्रवेशाभ्यां प्रामाण्याप्रामाण्यविचारस्याप्यनुगतत्वात् । देवताधिकरणे च विम्र(ह)वद्देवताभ्युपगमे दित्यादिवदिन्द्रादिपदानामेकव्यक्तिवृत्तितायामाधुनिकसङ्केतितत्वेनाप्रामाण्यं मा शङ्कीति 'शब्द इति चेन्नातः प्रभवात् —' (ब्र० १. ३. २८) इति पूर्वसिद्धाभिधानानुस्मरणपूर्विकैवेन्द्रादिसृष्टिरित्यभिधाय वाक्येऽपि पुंशुद्विमूलत्वनिरासाभिप्रायेण च 'अत एव च नित्यत्वम्' (ब्र० १. ३. २९) सम्प्रदायाविच्छेदे सति कर्तुरस्मरणादिति स्थिरीकृत्य, 'समाननामरूपत्वाच्चावृत्तावप्यविरोधः —' (ब्र० ३. ३. ३०) इति सृज्यमानवस्त्वनित्यत्वेनिमित्तनित्यानित्यसंयोगविरोधमूलप्रामाण्यपरिहाराच्च । यत्तु भाष्ये गतार्थत्वमाशङ्क्य तत्र पर्यहारि 'कर्तुरस्मरणादिति' स्थिते वेदनित्यत्वे तदेव नित्यत्वं स्थितं द्रढयतीति । तत्तस्यैतदसाधारणविषयत्वाभावाभिप्रायं, न तु न्यायोपजीवनाभिप्रायम् । अन्यथा अक्रियार्थत्वादर्थवादवद् वेदान्तानामपि विध्येकवाक्यतया प्रामाण्यापत्तौ ब्रह्मतात्पर्यभङ्गप्रसङ्गात् । एवंपदार्थसम्बन्धोत्पत्तिकत्वादिन्याया उपजीव्यन्ते नांशान्तरमित्यर्थजरती(या)योगात् । न च विधिना ह्येकवाक्यत्वाद् —' (जै० १. २. ७) इति विधिसमभिव्याहाररूपैकवाक्यतोपजीवनेन विध्याकाङ्क्षितस्तस्यादिना विधिशेषतया प्रामाण्योपपादनमर्थवादादिविषयमेव, वेदान्तानां विधिसमभिव्याहाराभावादिति वाच्यम् । अर्थवादेषु स्तुत्याद्यभिधानाक्षमतया तल्लक्षणोन्नेषाय विधिसमभिव्याहारोपजीवनात् । वेदान्तेषु पुनरभिधानवृत्त्यैव विध्यपेक्षितदेहादिव्यतिरिक्तात्मनो भोक्तृरूपस्य कर्तुः पारलौकिककर्माव्यभिचारिण इज्यदेवतादेश्च प्रतिपादनादनारभ्याधीतत्वेऽपि पर्णमयीवाक्यत्रयवर्धद्वारकविध्यैकवाक्यतयाः जैमिन्यभिमतक्रियार्थप्रामाण्यमूलयुक्तेः सम्भवात् । अक्रियार्थत्वेनाप्रामाण्यचोद्यसाम्ये सत्याक्षितैकदेश एव समाहितो जैमिनिना वेदान्तभागश्चावशेषित इति हेत्वभावात् । भगवतो महर्षेस्तस्य प्रमादाक्षानकरूपनायोगाच्च । तस्मान्न प्रामाण्यांशेनोपजीव्या धर्मजिज्ञासा ।

न च विशाभेदाभेदनिरूपणाय द्वितीयिकन्यायापेक्षा 'सर्ववेदान्तप्रत्ययं चोदनाद्यविशेषात्' (ब्र० ३. ३. १) 'नाना शब्दादिभेदात्' (ब्र० ३. १. ५८) इति संयोगरूपचोदनाख्याविशेषस्य भेदन्यायस्य चात्रैव

सूत्रितत्वात् ।

यदपि शमदमादीनां ब्रह्मविद्याङ्गत्वावगमस्तात्तीयैकश्रुतिलिङ्गादिलभ्य
इति धर्ममीमांसापेक्षेति, तदेतत् कुशकाशावलम्बनं प्रौढमतयो नाद्रियन्ते ।
विवेकादिमन्तं मुमुक्षुमुद्दिश्य विद्योपायविधानात् । तादर्थ्येनोपादेयतया तदङ्गतापि
भवन्ती तेषां न निवार्यते, रूपभेदोपपत्तेः । तत्र च श्रुतिलिङ्गादिन्यायानां लौकि-
कानामेवोभयैरप्युपजीवनात् । अन्यथा ईक्षत्यादिभिर्लिङ्गैरात्मब्रह्मादिश्रुत्या च
ब्रह्मणि वेदान्तसमन्वयो नेह प्रतिपाद्येत, मन्त्रादिसमन्वयन्यायसिद्धत्वात् ।
इयांस्तु विशेषः । तत्र विनियोज्यमन्त्रबहिर्भूता श्रुतिः । यथा 'ऐन्द्र्या गार्हपत्य-
मुपतिष्ठत' इति । इह तु तदन्तर्गतैव 'अनेन जीवेनात्मने'त्यात्मश्रुतिः 'सदेव
सोम्ये'त्यादिवाक्य ब्रह्मणि विनियुक्ते । बोध्यार्थबोधने निरपेक्षशब्दः श्रुतिः ।
तथा आत्मशब्दः । श्रुत्यादिभिश्च तादर्थ्यमवबोध्यते । तच्च द्विविधम्—एकं
शब्दविधया तात्पर्यलक्षणम्, अपरमर्थविधया तदीयतालक्षणम् । तत्र मन्त्रा-
णाम् 'उरु प्रथस्वे'त्यादीनां ब्राह्मणविहितपुरोडाशप्रथनादौ शब्दविधया तात्पर्या-
भावाद् 'उरु प्रथस्वेति पुरोडाशं प्रथयती'त्यादिभिर्ब्रह्मादिवत् पदार्थविधयैव
तदीयतां नीयमानानामकिञ्चित्कारे तदनुपपत्तेरुपकारकल्पनया तदीयत्वे बोधनीये
प्रथनप्रकाशसामर्थ्यं लिङ्गतामापद्यते । न सा श्रुतिः, बोध्यस्यार्थविधया तदीय-
त्वस्य बोधने निरपेक्षत्वाभावात् । आत्मपदादात्मनि बोध्यमाने 'सदेवे'त्यादीनां
शब्दविधया तत्प्रमितिपरत्वस्य तदेकवित्तिवेद्यतया तद्बोधने निरपेक्षत्वेन
श्रुतिरेवं सा । ईदृशतादर्थ्यबोधोपयोगि च सामर्थ्यं लिङ्गम् । यथा 'तदैक्षते'ति
चेतनान्यमिचरितेक्षणप्रकाशसामर्थ्यं ब्रह्मपरत्वे लिङ्गम् । एवं वाक्यमपि 'यतो
वा इमानि भूतानि जायन्ते' इति 'तद् ब्रह्मे'त्यस्य विभागे सति साक्षाद्गतया
'सत्यं ज्ञानमनन्तं ब्रह्मे'त्युक्तावमर्शि यद्भूतसामनाधिकरण्यरूपं, सत्त्वादिरूपे
ब्रह्मणि कारणवाक्यं विनियुक्ते । एवं प्रकरणमपि । यथा 'अन्योऽन्तर आत्मा-
नन्दमय' इत्युपक्रमाद् 'एतमानन्दमयमात्मान'मित्युपसंहारात् तावत् एकवाक्यत्वे
'सैवानन्दस्य', 'आकाश आनन्द' इत्यादिशब्दभेदेऽप्यानन्दमयपरत्वमवगम्यते ।
एवं यथायोगमन्यदप्युन्नेयम् । न चैतावत्विशेषेणागतार्थेति ।

यदपि प्रथमतःसिद्धदृष्टान्तन्यायोपादानं तत्र तत्र 'कुशाच्छन्दस्तुत्यु-
पगानवत्तदुक्तम्' (ब० ३. ३. २६) 'औपसंदवत्तदुक्तम्' (ब० ३.
३. ३१) 'प्रदानवदेव तदुक्तम्' (ब० ३. ३. ४३) 'लिङ्गभूयस्त्वात्

तद्धि बलीयस्तदपि' (ब्र० ३. ३. ४४) इत्यादिषु, तदपि न धर्मजिज्ञासाप्राप्त्यर्थं नियच्छति, प्रसाध्याङ्गकदृष्टान्तोपादानोपपत्तेः । तद्विषयस्तु न्यायः स्वयमेव वक्तव्यः सन् यल्लाघवादन्वोक्तोऽनुस्मर्यतेऽनन्तरप्रणयनादस्य शास्त्रस्य । अत एव 'विधिर्वा धारणवद्' (ब्र० ३. ४. २०) इति दृष्टान्तमात्रमुपन्यस्य तेन जैमिनिन्यायोऽनुस्मर्यते । तत् कस्य हेतोः, स्वयमेव न्यायस्य विवक्षितत्वात् । अत एव च 'सर्ववेदान्तप्रत्ययं चोदनायविशेषात्' (ब्र० ३. ३. १) इत्यादिना न्याया एवोच्यन्ते । अन्यथा सर्ववेदान्तप्रत्ययं कर्मवत् तदुक्तं, नाना यज्ञत्यादिवत् तदुक्तमित्याद्येव सूच्येत । तथा सर्वापेक्षेत्येव सिद्धे 'सहकारित्वेन च' (ब्र० ३. ४. १३) 'विहितत्वाद् —' (ब्र० ३. ४. ३२) इति संयोगपृथक्त्वन्यायो न सूच्येत, पौनरुक्त्यात् । न च कामाधिकारस्यास्फुटत्वादिह तत्स्फुटीकाराय तदिति वाच्यं, यज्ञादिना विविदिषन्तीति रात्रिसत्रन्यायेन तस्यापि सिद्धत्वात् । तस्माच्च धर्मजिज्ञासानन्तरं ब्रह्मजिज्ञासा चोद्यते, तदहेतुत्वात् । किन्तु नित्यानित्यवस्तुविवेकाद्यनन्तरमेव ॥

साधनचतुष्टयस्य पूर्ववृत्तत्वाक्षेपः ।

अत्राह — किमधीतमात्रवेदादस्य नित्यानित्यवस्तुविवेकादिः, उत शास्त्रान्तरपर्यालोचनया, अथवा स्वरसत इति । नाहः, 'अक्षय्यं ह वै चातुर्मास्ययाजिनः सुकृतं भवती'त्यादिषु कर्मफलानामपि नित्यत्वावगमात् । 'अज्ञवानन्नादो भवति, महान् भवति प्रजये'त्यादिषु ब्रह्मज्ञानस्याप्यनित्यफलत्वप्रतीतेः । 'असद्वा इदमग्र आसीत्', 'अथात आदेशो नेति नेती'त्यादिश्रुतेः, आत्मस्वरूपासत्त्वादेरपि प्रतीतेश्च । यद्यपि 'पुण्यचितो लोकः क्षीयते', 'ब्रह्म वेद ब्रह्मैव भवति' 'सत्यं ज्ञानमनन्तं ब्रह्म', 'असन्नेव स भवति, असद् ब्रह्मेति वेद चेदि'ति कर्म- (ब्रह्म)विज्ञानफलनित्यत्वानित्यत्वादि श्रूयते, तथापि विवेको न व्यवतिष्ठत । न चामवस्थितापातनित्यानित्यविवेकः कर्मफलवैराग्यादिहेतुः । न चापातप्रतीतिरुभयविचारसाधारणी सत्यधीतक्रमात् प्राथमिकं धर्मविचारमतिक्रम्य ब्रह्मविचार एव प्रवृत्तिहेतुरिति नियन्तुं शक्यं, तन्निर्णयस्य च विचारद्वयसाध्यतया पाश्चात्त्यस्यातद्वेतु-

त्वात्, शमादेश्च 'शमदमाद्युपेतः स्याद् —' (ब्र० ३. ४. २७) इति ब्रह्ममी-
मांसातार्तीयन्यायनिरूप्यरूपत्वात् । 'तस्मादेवविच् शान्तो दान्त उपरतस्ति-
तिष्ठुः समाहितः श्रद्धावित्तो भूत्वात्मन्येवात्मानं पश्येदि'ति च विचारितशास्त्रज-
न्यज्ञानवत् एव ध्यानाङ्गतया शमादिविधानाद्, एवंविदिति ज्ञानवतः परामर्श-
नात् । न द्वितीयः, 'अष्टवर्षो ब्राह्मण उपगच्छेत्, सोऽधीर्यते'ति प्रथममेवाध्य-
यनविधिवश्यतयाधीतवेदस्य विचारप्रवृत्तावन्तराले शास्त्रान्तरानवकाशात् ।
वेदान्तविचारप्रवृत्तौ शास्त्रान्तरीयप्रधानपरमाणुतटस्थेश्वराकाशादिनित्यताप्रतीते-
रप्रयोजकत्वात् । व्यक्तान्यक्तज्ञविज्ञानप्रमाणादियोऽप्यपदार्थतत्त्वज्ञानादेर्निःश्रे-
यसहेतोरपि तत् एवाधिगमे वेदान्तविचाराद्यनपेक्षाप्रसङ्गाच्च । अत एवे-
तिहासपुराणादिश्रवणान्नित्यान्नित्यविवेकादिरिति प्रत्युक्तम् । न तृतीयः,
वेदान्तविचारानारम्भप्रसङ्गात् ।

यत्तु इदं नित्यं वस्तु, इदमनित्यमिति न नित्यानित्यवस्तुविवेकः,
उक्तदोषादेव । किन्तु नित्यानित्ययोः वसन्तीति नित्यानित्यवस्तूनि,
तद्धर्माः सत्यत्वासत्यत्वाद्यः, तेषां चात्मानात्मवर्गे यन्नित्यं तत् सत्यं
बहुमुखमुपादेयं च, अनित्यं तु विपरीतमित्येष दृष्टानुमानमूलो विवेकः स्वरसत
एव पुरुषधौरेयस्य जायते । ततोऽनृताख्यदुःखमयादनित्यादारोपितरजतादेरिवान-
घगतविवेकनित्यपुरुषार्थानालम्बनेऽपि तज्जिह्वासारूपमनाभोगात्मकं वैराग्यमुपाव-
र्तते । ततो रागादिप्रवर्तनाशून्यस्य सर्वेन्द्रियप्रवृत्त्यभावरूपशमादिसम्पदुपनमति ।
ततः सत्यक्षाद्यधिगतजननमरणाद्यनर्थात्यन्तनिवृत्त्या नित्यमुखमेप्सोस्तदुपायब्रह्म-
विचारादिप्रवृत्तिरनन्तरभाविनीति । अत्र ब्रूमः । अनित्यस्य तावदनृतत्वमसम्प्र-
तिपन्नम् । न च विधीतं सर्वमनृतम् । अनित्यत्वादारोपितरजतादिवदित्यनुमातुं
शक्यं, दृष्टान्तासम्प्रतिपत्तेः । शुक्त्यादावपि रजतादिसत्त्वोपगमात् । अनृत-
स्यापि सुखादिहेतुत्वे तद्विवेकस्य जिह्वासानुपयोगित्वात् । अनृतस्यापीदृशप्रमादेः
सर्वाभिलषितत्वेनानृतत्वहेतुना दुःखरूपत्वानुमानायोगाच्च । न चानित्यस्य सुखा-
द्युपयोगिनोऽपि दृष्टानुमित्तवर्जनीयदुःखसम्भेदतया हेयत्वम्, अतिशयितसुखा-
न्तरालाभात् । न सल्ल मृष्टान्नालामे कणोऽपि क्षुधितेन हीयते । न च ततः
क्लेशाधिक्यं, येनान्धान्धुपतितवराटिकेवोपेक्ष्येत । न च यन्नित्यं तद् दुःखास-
म्भिन्नसुखरूपतयोपादेयं, यतो नित्यस्य तद्रूपत्वं न व्याप्याधिगम्यते, कालादौ
व्यभिचाराद्, आत्मनोऽप्यहं दुःखीति दुःखसम्भेदानुभवाच्च । शास्त्रान् तु

तदापातविवेको विचारद्वयसाधारणः । निश्चयरूपस्तूभयविचारनिर्वर्त्य इति न प्रथमं ब्रह्मविचारप्रवृत्तिहेतुः । अपिच यदि नाम किमपि नित्यं दुःखासम्भिन्न-सुखरूपं स्यादिति सम्भावनाया इदं तदित्यनिश्चितविशेष्य(पा)यास्तदुपादि-त्सानूलस्य साधारण्यानित्यानित्यवस्तुविवेकानन्तरं शास्त्रान्तराणामप्यारम्भः स्यात् । न च कर्मकाण्डे शास्त्रान्तरे वा नित्यफलासत्त्वनिश्चयात् तदनारम्भः, अक्ष-य्यादिवाक्यान्यपरत्वस्य कर्ममीमांसावसेयत्वात् । शास्त्रान्तराप्रामाण्यस्य चो(भय-ः)त्तर)मीमांसातर्कपादावसेयत्वात् प्रथमं तन्निश्चयासम्भवात् । न च 'अथातो ब्रह्मजिज्ञासे'त्येवान्यत्र नित्यसुखफलाभावाधिगमः, तस्य स्वशास्त्रारम्भौपयिकवि-षयप्रयोजनपरत्वात् । ब्रह्मविचारप्रवृत्तस्याधसूत्रात् तदधिगमस्तदधिगमे च तत्प्र-वृत्तिरित्यन्योन्याश्रयाच्च । तस्मान्न कथमपि नित्यानित्यवस्तुविवेकादि ब्रह्ममीमां-साप्रवृत्तिहेतुरिति ॥

साधनचतुष्टयस्य पूर्ववृत्तत्वसमर्थनम् ।

अत्रोच्यते — अधीतवेदान्तस्य 'पुण्यचितो लोकः क्षीयत' इत्यादिकर्म-फलानित्यत्वं 'तमेवं विद्वानमृत इह भवती'त्यादिविद्याफलनित्यत्वं चाविश्रुतम-धीयानस्य वेदान्तेष्वेवोक्ततमनित्यफलसम्भावनायामुपचितप्राचीनसुकृतसन्दब्धा-याम् 'असद्वा इदमप्र आसीदि'त्याम्नानेऽपि विद्याफलभूतज्ञानानन्दात्मकब्रह्मसत्ता-यामेवोक्ततमसम्भावनासम्भवाद् यदि किञ्चिदपास्ताशेषाशिवममृताख्यं फलम-श्नुवीय, यावत् 'किञ्चिदवर्जनीयभूरिदुरितमन्तवत्फलम्, अलमनेनास्माकमित्येव-मनिर्धारितविशेषस्यापि वैराग्यस्य कृतकर्मफलरूपविषयविशेष एवोक्ततया विवे-कादेर्विचारद्वयसाधारण्यायोगात् । * साधनलक्षणे च शमादेरङ्गतया निरूप्य-त्वेऽपि वैराग्येण स्वरससिद्धस्येहाधिकारिविशेषणतयोपादानाविरोधात् । किन्तु तदङ्गमप्युपगम्यते ब्रह्मविचारे सामर्थ्यात् । यत्तु शास्त्रजज्ञानवत् एव शमाद्यङ्ग-कमुपासनं विधीयत इति । तत्र । एवंविच्छब्दस्य 'तं' विदित्वा न कर्मणा लिप्यते पापकेने'त्यन्तरोक्तमहाफलां ब्रह्मविद्यां विजानतस्तत्साधनविचारप्रवृत्त्यु-पयोगिशमादिविधिः सुशक् इति तदनुवादपरत्वात् । 'सम्यक् प्रशान्तचिन्ताय शमान्विताय.....प्रोवाच तां तत्त्वतो ब्रह्मविद्यामि'ति शमादिश्रवणार्थत्वश्रुत्यन्तरै-काध्यसम्भवेऽर्थभेदकल्पनायोगाच्च । न चाङ्गत्वमधिकारिविशेषणत्वं च विरुद्धं,

* शारीरकतृतीयाध्याये ।

विधिप्रतिपत्त्युपधेरधिकारिविशेषणत्वात् प्रतिपन्नविधेश्च कथम्भावाभ्ययादिति वाच्यम् । कर्मणि विद्याशौचादिवदविरोधात् । शमाद्यभावे स्वप्रवृत्त्युपयोगिश्रवण-विधिप्रतिपत्त्यनुपपत्तेः । अधिकारिविशेषणमपि सत् तादर्थ्येनाफलोदयानुष्ठेयतया तदङ्गतामपि प्रतिपद्यते ।

एवमनर्थात्वेदस्यापि सुकृतसम्भारादेव प्रत्यक्षोपपत्तिद्वारापावरणे यद् दृश्यं तत् कार्यमनित्यमनृतं सर्वशो दुःखानुगतं । कार्यमनृतं च नामूलमिति तन्मूलस्यापि तादृक्त्वेऽनवस्थानात् तददृश्याकार्यादिरूपमित्येतावति विवेके परत्र वैराग्येण तद्विप्साकुलस्य ध्रुवादेरिव हितैषिवचनादपि प्रवृत्त्यापूर्वकं तदुपायवेदान्ताध्ययनविचारप्रवृत्तिरूपपन्ना । न च कार्यत्यादिकमनुमातुमशक्यं, दासेरकविनेयासम्प्रतिपत्तावपि विशुद्धसत्त्वस्य स्वदृष्ट्या दृष्टान्तोपादानसम्भवात् । न चानृतमपि सुखरूपत्वे न जिहासितमिति वाच्यम्, अनृतस्यानृतत्वदर्शने विप्रलम्भनतया जिहासोपपत्तेः । अन्यदानृतत्वबुद्धावपीष्टस्वप्नस्य तत्काले सत्यरूपगृहीतस्य सुखहेतुतया काम्यत्वोपपत्तेश्च । न च विनाशवियोगादिदुःखभूयिष्ठमनित्यमनृतमिति जानन्नपि न जिहासति तदधिकालभादिति युक्तं, पिपासोरलब्धजलस्यापि मरीचिकोदकहानाद् दृश्यकार्यविपरीतस्वभावस्य कस्यचित् तन्मूलस्य सम्भावनाच्च । अत एव यन्नित्यं वस्तु तत् सुखमित्यादि व्याप्त्या वा शास्त्रेण वा नाधिगम्यत इति निरस्तम् । कालात्मादिविशेषमनपेक्ष्य कस्यापि तादृशस्य सम्भावनाद् । न चैवं शास्त्रान्तराणामपि प्रसङ्गः, सुकृतविशेषोपनतहितैषिवचनस्यातद्विषयत्वात् । एवं सम्भावनया प्रवृत्तस्याद्यसूत्रसूचितन्यायालोचनया तद्वाङ्मोपपत्तेः । न चैव सुकृतवशादेव ब्रह्मज्ञानेऽपि विचारणादिवैयर्थ्यामिति निरस्तमथस्तात् । तस्मादतीतानेकमवानभिसन्धिवाङ्मनःकायकृतसुकृतप्रबन्धावर्जितपरमेश्वरानुग्रहासादितसत्त्वप्रसादस्य पुरुषधीरेयस्य हिताहितप्रेप्साजिहासापर्याकुलतयावस्थिते सकलजगति सर्वशो दृष्टानुमानाभ्यामसारत्वदुःखमयत्वप्रसङ्गान्ने सति सर्वतो निर्दिष्टस्य शमादिसम्पत्तौ, नित्यनिर्गलितामङ्गलपरामृतफलप्रेप्सोरौपनिषदविचार आरभ्यते 'अथातो ब्रह्मजिज्ञासे'ति ॥

दुःखत्रयानुरत्यक्षानस्य पूर्ववृत्तत्वनिरासः ।

अपर आह — दुःखत्रयाभिघातज्ञानानन्तरं तन्निविष्टतोः ब्रह्मजिज्ञासा-रभ्यत इति ।

अत्र कश्चिद्— ऐहिकदुःखनिवृत्तेरायुर्वेदादिभिरुपायावगमाद् निरयदुःख-
निवृत्त्युपायनियमादिविधायकशास्त्रबाहुल्यात् स्वर्गादेरुपास्थिरतया तापत्रयान्तर्ग-
तत्वज्ञानस्य कर्मविचारापेक्षत्वात् तदानन्तर्यमेवास्तु ब्रह्मजिज्ञासायाः, आवश्यक-
त्वात्, किं दुःखत्रयाभिघातज्ञानानन्तर्यवचनेन । कर्मविचारमनपेक्ष्य सांख्यादिभि-
रेव तदवगमे च मुक्त्युपायस्यापि तत एवावगमाद् वेदान्तविचारानारम्भप्रसङ्गा-
दित्याह ।

तदसत् । ऐहिकादिदुःखत्रातस्योपायान्तरेणैकान्तिकात्यन्तिकनिवृत्त्यस-
म्भवात् । तथा च उपायान्तरे दृष्टे जिज्ञासानर्थक्यमाशङ्क्योक्तमीश्वरकृष्णेन —

“दृष्टे सापार्थं चेन्नैकान्तत्यन्ततोऽभावाद्”

इति । स्वर्गादितापत्रयान्तर्गतत्वज्ञानं चान्तरेणापि कर्मविचारं प्राचीनसुकृतविशे-
षैरेव प्रक्षीणचित्तमलस्य 'तद् यथेहे'त्यादिकर्मफलानित्यत्वमधीयानस्यैव भवतीत्यु-
क्तम् । न खलु सुकृतैरेव तत्त्वज्ञानमपि, प्रमाणफलत्वेन विचारितवेदान्तादिसाध-
नापेक्षत्वादिति ।

इदं त्विह वक्तव्यम् । न दुःखत्रयाभिघातज्ञानमात्रं ब्रह्मविचारप्रवृत्तिहेतुः,
दृष्टानुश्रविकसुखेषु दुःखसम्भेदेवेदनेऽपि रागौत्कट्येन तदुपमर्दिब्रह्मविचारप्रवृत्त्य-
सम्भवाद्, निखिलविषयवैराग्यस्यापि हेतुत्वे शमादिसम्पत्त्यनिवारणाद् विवेका-
ज्ञानान्तर्यमेव फलितमिति न सिद्धान्तादतिरिच्यते । तस्माद् यथोक्तसाधनसम्प-
त्यनन्तरं ब्रह्मजिज्ञासारब्धयेति भगवत्पादीयं मतमनवद्यमिति ॥

औपनिषदविचारप्रयोजकचौद्यम् ।

कः पुनरौपनिषदविचारस्य प्रयोजकः । न तावत् स्वाध्यायविधिरित्यु-
क्तम् । नापि मुक्तिफलापाताधिगतब्रह्मतत्त्वनिर्णयरगः, प्रब्रज्याद्यनपेक्षाप्रस-
ङ्गात् । विधीयते च ज्ञानार्थतया प्रब्रज्यादि 'एवमेव प्रभ्राजिनो लोक-
मिच्छन्तः प्रव्रजन्ती'ति, 'शान्तो दाम्स्त उपरत' इति च । नापि श्रव-
णविधिः, तदसम्भवात् । न तावच्छ्रोतव्य इति श्रवणमर्थकर्म विधीयते,
कर्मणि कृत्यसम्पत्त्यत्वात् । 'स्वाध्यायोऽध्येतव्य' इत्यादावपि गुणकर्मविध्यु-
पपत्तेः । न चेहापि श्रवणं गुणकर्म विधीयते, यावता यैस्तु द्रव्यं चिकीर्ष्येत गुण-

स्तत्र प्रतीयेत, यथा पिण्डपयोत्रीष्वादिषु संयवनदोहनप्रोक्षणादयः । न चोत्पाद्या-
प्यादीनामन्यतमं ब्रह्म, नित्यत्वादात्मत्वादविकारित्वाच्च, ब्रह्मणो भूतभाव्युप-
योगाभावाच्च । अपि चैवं न श्रवणादि स्वविधिप्रयुक्त्यानुष्ठीयेत, नान्यप्रयुक्त्या च,
आधाने कर्मविधिवत् प्रयोजकान्तरस्थाभावात् । अथोच्येत — अत एव 'हिरण्यं
भार्यमि'त्यादाविव विनियोगमद्वेन ब्रह्मणा श्रोतव्यमित्यर्थकमेव विधीयते, शृणो-
तेस्तु सकर्मकतया कर्मापेक्षयात्मानः श्रवणादिनिर्वर्तनविधावपेक्षायां च यत्
सामर्थ्यसिद्धं कर्मत्वं तदनूयते कर्मणि कृत्येनेति । तत्र । एवमप्यात्मनः उत्पाद्या-
धन्यतमत्वप्रसङ्गात् । अपिच श्रवणादिविध्युपरमे शास्त्रस्य ब्रह्मणि तात्पर्याभाव-
प्रसङ्गः, भूतभाव्यन्यायेन शेषस्य तदुपपादनार्थत्वात् । तद्विधेरपि ब्रह्मसाक्षा-
त्कारोद्देश्यतया तादर्थ्येऽपि ग्रहैकत्वादिवदुद्देश्यविशेषणस्य ब्रह्मणोऽविवक्षणी-
यत्वात् । तस्याप्युद्देश्यत्वे वाक्यभेदप्रसङ्गाद्, अनुत्पाद्यादितया तस्य विधेयक्रि-
यानुद्देश्यत्वाच्च ॥

अव्ययविध्याक्षेपः ।

अपिच, कार्यं वा भावना वा विध्यर्थः प्रधानं, फलं तु उत्पत्त्यनुबन्धि-
तया प्रधानमपि विधिप्रतिपत्त्यनुबन्धितया गुण एव, भूतभाव्यन्यायात् । उभय-
प्राधान्ये परस्पराश्रयायोगात् तत्र स्वर्गादिकं प्रतिपत्तारं भावनां वा विशिषद्
विधायुपसर्जनभावेन प्रतिपद्यमानमपि मानान्तरविरोधाद्यविवक्षाकारणाभावेन वि-
ध्यपेक्षितफलभावेन सम्बन्ध्यमानं तथाभूतमुपेयते । निर्विशेषब्रह्मसाक्षात्कारस्तु
न तथा, मानान्तरविरोधात् । यद्यपि च फलभूतमुद्देश्यमनुज्झितभाव्यस्वभावमेव
विधिप्रतिपत्तिमनुबध्नातीति प्राधान्यं न अहाति । उक्तं च "प्रतिपदाधिकरण-
पूर्वपक्षे—

"ऐकरूप्येण सम्बन्धः प्रधानेन प्रसिध्यति ।

तस्मात् फलपदेनैव सर्वं सम्बध्यते पदम् ॥"

इति, तथापि न तस्य विधिं प्रत्येव प्राधान्यं तत्तिरूपकतया गुणत्वेन सह प्रति-
पत्तुं शक्यं, वैरूप्येण विरोधात् । किन्तु करणभूतघात्वर्थक्रियां प्रत्येव बुध्यमान-
मपि प्राधान्यं बुध्यते । न खलु तदेवैकं कर्म विधेयभावनां प्रत्यपि । 'त्रीहीन् प्रोक्ष-

तीत्यत्र सेचनक्रियाकर्म त्रीहिरूपेण लौकिकम् अदृष्टातिशयेन तु वैधमिति भेदात् । अत एव शेत इत्यादौ करोतिसमानाधिकरणत्वात्तत्त्वभावनाया भाव्यापेक्षितया सुखादिभाव्यसम्प्रत्ययेऽपि न धातोः सकर्मकता । अन्यथा धात्वर्थभावनयोरविलक्षणकर्मत्वे शीढादेरपि सकर्मकत्वप्रसङ्गः । उक्तं च भट्टैः —

“अन्यदेव हि धात्वर्थव्याप्यं कर्म सकर्मके ।
अन्यदेव च सर्वत्र प्रत्ययार्थनिबन्धनम् ॥

इति,

यजेरपि तु यत् कर्म पूज्यत्वाद् देवतेष्यते ।
तदुज्झित्वैव पुत्रादेः कर्मत्वं भावनाश्रितम् ॥”

इति च ।

तस्माद् विधिफलं ब्रह्मविज्ञानं यदि ते भवतम् ।
भावनागुणभावेन शब्दतः सम्प्रतीयताम् ॥

तत्र चोक्तो दोषः । अपि च यद्यपि श्रवणं नाम ब्रह्मणि वेदान्ततात्पर्य-
निर्णयानुकूलोपक्रमोपसंहारादिलिङ्गोपपादनात्मा मीमांसाशब्दिता विचारापरपर्याया
मानसी क्रियैव न ज्ञानमिति विधेयं पुंस्तन्त्रत्वात्, तथापि तन्नाज्ञातं शक्य-
विधानं । ज्ञायमानं च यदि ब्रह्मणा तात्पर्येण वा न विशेष्येत, विषयविशेषः-
सम्बुद्धौ विधिरेव न सम्बुध्येत । अथ विशेष्येत । प्रागेव ब्रह्म तात्पर्यं च
ज्ञातमेवेति कृतं विधिना, कृतकृत्यत्वात् ।

अत एव हि सिद्धान्ते न ज्ञानविधिरिष्यते ।
विधेयवित्त्यवित्तिभ्यां विधेरनुपपात्तितः ॥

एतेन भवनादि श्रवणाङ्गं विधीयत इति प्रत्युक्तमिति ॥

श्रवणविधिसमर्थनम् ।

अत्राभिधीयते—श्रोतव्य इति तावद्विधिः, कृत्याश्चेति विधौ स्मरणात् ।
ननु ‘अहं कृत्यतृचश्च’ (३. ३. १६९) इत्यपि स्मर्यते । किं चातः, भवति
श्रोतुमर्हं आत्मेति । एवं सति वादमात्रमनर्थकं स्यात् । द्रष्टव्य इति चार्हार्थः
फलार्थवादः, ज्ञानस्याविधितन्त्रत्वात् । तच्च श्रवणमर्थकर्म विधीयते । ‘हिरण्यं

भार्यमि'त्यादाविव श्रुतिविनियोगमङ्गोपपत्तेः । न च स्वाध्यायाध्यायोऽपि गुण-
कर्मैव तान्त्रिकाणाम् । तद्विधिर्वि(श्व)जिन्यायेन स्वर्गार्थं दृष्टसम्भवन्यायेनार्थावयो-
धार्थो वेति निरूपणविरोधात् । स चायं पुरुषार्थ एव सन् स्वाध्यायसंस्कारार्थोऽपी-
ति कर्मणि कृत्योपादानम्, अन्यथार्थावबोधस्याध्ययनविधिफलत्वानुपपत्तेः ।
वैधाध्ययनसंस्कारापेक्षयैव तस्य फलपर्यवसानात् । लिखितपाठोपपादितज्ञानस्य
तदनिष्टेः । अस्मिन् मते चाध्ययनस्य नित्यत्वान्न फलपेक्षा । तथा च पार्थसारथि-
मिश्राः—'अप्राप्तविधिरेवायमि'ति । न चै(व'वं)मितिकर्मत्वादात्मनः उत्पाद्याद्यन्य-
समत्वापत्तेः । असिद्धेः । विचारस्य वेदान्तविषयत्वात् । तथा च भाष्यं—'वेदा-
न्तमीमांसशास्त्रस्य' इति, 'वेदान्तवाक्यानि हि सूत्रैरुदाहृत्य विचार्यन्ते'
इति च । विहितविचारावधारिततात्पर्यो वेदान्तो ब्रह्मापरोक्षं जनयतीति फलोपाधिना
तद्विषयत्वमुच्यते । 'आत्मा द्रष्टव्यः श्रोतव्यः' इति साक्षात्कारे च कर्मत्वमात्मनः
स्वतोऽपरोक्षत्वभावस्यापि नैसर्गिकाविद्यामल्लापनयादुपपन्नं । 'तद् विजिज्ञास-
स्वे'त्यादावप्यवयवार्थेऽप्यमाणज्ञानोद्देश्यतयैव ब्रह्मणस्तदुपलक्षितविचारविधिसम्ब-
न्धावगमात् । तदिदमुक्तं भाष्ये—'जिज्ञास्यापेक्षित्वाज्जिज्ञासायाः' इति ।
तत्रावयवार्थाविवक्षार्या तल्लक्षितविचारस्य वेदान्तविषयतया ब्रह्मविषयत्वनियम-
नायोगात्, जिज्ञासापदोपदानार्थवत्त्वानुपपत्तेश्च । अथाप्याहृत्य ब्रह्मविषय एव
विचारः स्यात्, तथापि स्वसाध्यतत्त्वनिर्णयेनैव संयोगेनेव गतिर्ग्रामविषया ।
न चेह श्रवणविधावात्मा कारकतयोपादीयते भरणे हिरण्यवद्, येन मानान्तर-
विरोधे वेदान्तानामैदम्पर्यं हीयेत । न च 'सोमेन यजेते'त्यादिवद् विशिष्ट-
विधित्वात् तस्यैवात्मनि तात्पर्यम् । विशिष्टविधेर्यथासि(द्धा! द्ध)कारकव्यपा-
श्रयत्वात् । अन्यथा तस्य द्विव्यापारप्रसङ्गात् । न च वाक्यान्तरं श्रवणविधि-
मपेक्ष्यात्मानं प्रतिपादयति, तस्यैव वैयर्थ्यप्रसङ्गात्, किन्तु विचारितवेदान्तजन-
नीयसाक्षात्कारगोचरतया । उद्देश्यस्याप्युपायानुष्ठानहेतुत्वादात्मना श्रोतव्यमि-
त्यनुबध्यते । न च विधेयक्रियोद्देश्यतैवात्मनः, असाध्यत्वात् । यत्तु—एवमु-
द्देश्यविशेषणत्वादात्मनोऽविवक्षेति । तन्न । अविशेषितसाक्षात्कारमात्रस्योद्देश्य-
त्वासम्भवेन वाक्यार्थप्रत्ययस्यैवापर्यवसानात् । तादर्थ्येन च 'यस्योभयं हवि-
रार्तिमाच्छेति ऐन्द्रं पञ्चशरावमोदनं निर्वपेद्' इत्यत्रोद्देश्यरूपातिनिमित्तस्यैव
हविषा ब्रह्मणा साक्षात्कारस्यापि विशेषणीयत्वात् । उक्तं च—'गृप्यामहे

हविषा विशेषणमिति । न चावस्तुसता विषयेण साक्षात्कारः प्रमाणवस्तुपरतन्त्रो
विशेष्यते, अविकल्पमयज्ञानत्वविरोधात् । एवं सत्येव 'ब्रह्म वेद ब्रह्मैव भवती'-
त्यादिश्रुतनित्यफलापरोक्षोद्देश्यकविधिप्रतीतिपर्यवसानोपपत्तेः । न चैवं प्रधान-
तमस्याविवक्षा युक्ता । नन्वत एव समुदीरितदोषो मा भसाङ्क्षीदिति श्रवणवि-
धिमेव जज्ञाम । मा भूदुक्तकल्पनाङ्गेशः । तत् किं वेदानुवचनादिविधिमपि परि-
हरेम, तस्यापि ब्रह्मविषयेष्यमाणज्ञानफलत्वात् । तथा च 'सहकारित्वेन च'
(ब्र० १. ४. २३) इति सूत्रविरोधः । तत्र यद्युद्देश्यफलाविधाताय ब्रह्मविवक्षा
तर्क्येत । तर्क्यतां तथैव श्रवणविधावपि, न कश्चिद्विरोधः । यत्तु विधिप्रतिपत्ता-
नुद्देश्यस्याप्युपसर्जनभाव इति, तत् तथैव । किन्तु तत्प्राधान्यमपि तदेकवित्ति-
वेद्यत्वादशक्यं त्यक्तुम् । अन्यथा फलकरणेति कर्तव्यतानामपरित्यक्तरूपाणामेव
भावनान्वयानुपगमे तुल्यकल्पत्वापत्तेः । यद्यपि च धात्वर्थभावनारूपप्रतिपत्त्यनु-
बन्धितया कर्मणी भिद्येते, न तु भाव्यरूपम् 'अग्नीनादधीते'त्यत्राग्नीनामाधान-
भायनाप्रतिपत्त्यनुबन्धिकर्मरूपभेदेऽपि तद्भावरूपभेदावगमात् । व्यापारव्यापारि-
तया भावनाधात्वर्थयोरेकसाध्यनिष्ठत्वात् । न चाधश्यममुयोः कर्मभेदनियमः ।
धात्वर्थानुबन्धिकर्मणो भावनाननुबन्धित्वेऽपि भावनानुबन्धिनस्तस्याधात्वर्थस्य धा-
त्वर्थानुबन्धित्वाविरोधात् । अन्यदेवेत्यादिभट्टवचनस्य (चेत्ता'चोक्ता)भिप्रायत्वोप-
पत्तेः । यदि च शेत इत्यादौ धात्वर्थातिरेकिप्रत्ययार्थानुबन्धिभाव्यरूपं कर्म, धात्व-
र्थानुबन्ध्यपि तत् स्वव्याप्यापेक्षया तु धात्वर्थस्य सकर्मकत्वव्यपदेशः नोद्देश्यापे-
क्षयेत्यनतिप्रसङ्गात् । तदिदमुक्तम्—

“अन्यदेव हि धात्वर्थव्याप्यं कर्म सकर्मके”

इति । तथा च भाव्यात्मनोद्देश्याप्रतीतौ धातुविधिप्रत्ययार्थयोः करणभावनारूप-
भेदप्रतीत्ययोगादवर्जनीयतयोद्देश्यप्राधान्यमपि विधिप्रतीतौ भासत एव । अत एव
न गुणप्रधानभावविरोधः । आर्थसुद्देश्यप्राधान्यमन्तर्भावैव शाब्दभावनाप्राधान्याव-
गमात् । अन्यथा भावनाकिमंशाकाङ्क्षानिवृत्तौ तत्प्रत्ययापर्यवसानात् । 'वाजपेयेन
यजेते'त्यादौ हि वाजपेयेन यागं यागेन स्वाराज्यमिति शब्दसमभिव्याहारभेद-
मनपेक्ष्य निरूपकभेदेऽपि साध्यत्वं नाधिगम्यते । वाजपेयवतेति मत्वर्थलक्षणायां तु
योग्यतया तस्य साध्यसाधनभावपर्यवसानात् पदमात्रोपस्थितसाध्यरूपयागकरण-
कभावना वावयार्थो बोध्येत । अन्यथा 'सामेन यजेते'त्यादावगतेः । किन्तु सत्यां

गतौ लक्षणैव दोष इति वाजपेयपदं नामधेयमिति स्थितम् । ब्रह्मविज्ञानस्य त्वमृत-
फलार्थवादेन स्वरसत एवेध्यमाणतया 'सोऽन्वेष्टव्यः स विजिज्ञासितव्यः' इति
सन्नन्तसमभिव्याहृतैकार्थतया च साध्यत्वोपस्थितौ त(द)न्वितविधिप्रतिपत्तावपि प्रा-
धान्यावगमाद् विवक्षैवात्मनोऽपि । यद्यप्येवमार्थे फलप्राधान्येऽपि न फलपदेन
पदान्तरसम्बन्धः, किन्तु शाब्दं प्राधान्यमन्वयहेतुरिति विधिनैव फलपदान्यपि स-
म्ब(न्ध्यःध्य)न्ते, न तु ब्रह्मपदानि, येन ब्रह्मणि तात्पर्याभाव आपद्येत । स्वर्गार्थवा-
दपदान्यपि हि स्वर्गं प्रत्याप्य विधिना सम्बन्धेरन्निति युक्तं, स्वर्गस्य विहितक्रिया-
साध्यत्वात् । साक्षात्कारस्तु विधिफलगृहीतोऽपि मानाधीन इति ब्रह्मणि प्रत्यायिते
किं विधिना साध्येत । तेन साक्षात्कारफलेन श्रवणादिविधिनैव विध्यसंस्पर्शेन
ब्रह्मतात्पर्यगृहीतानि सत्यज्ञानादिपदानि ब्रह्म प्रत्याययन्तीति श्लिष्यत इति ।

अथवा,

नात्मसाक्षात्क्रियाकामः श्रवणादिविधेरिह ।
प्रतिपद्येप्यते येन शङ्क्येतात्माविवक्षणम् ॥
नित्यानित्यविवेकादिसाधनाभ्याधिकारिके ।
श्रवणादिविधावन्यो नाधिकारी विमृश्यते ॥
मुक्तेरुपायो विज्ञानं तस्य च श्रवणादिकम् ।
श्रवणादिविधौ तेन विज्ञानमुपबध्यते ॥
विहितश्रवणादीनामनुष्ठानेऽन्यहेतुके ।
करणस्य विनिष्पत्त्या धर्मो ज्ञानं च जायते ॥
श्रवणादिमधर्मस्य यज्ञदानादिधर्मवत् ।
सत्त्वशुद्धिसमर्भत्वात् कल्प्यते ज्ञानहेतुता ॥
यद्यप्युद्दिश्यते मुक्तिः श्रवणादिविधाविह
तद्धर्मानुपयोगेन सा ज्ञानेनैव साध्यते ॥
दृष्टवृष्ट्यादिसाध्येऽपि मुप्यदेषाधिजीवने ।
तत्कामिकार्यकारीरीधर्मो वृष्टौ हि साधनम् ॥
तदुद्देश्यविधेरधर्मस्तद्धापारे समाप्यते ।
इति दृष्टफले मुक्तौ नापूर्वपरिकल्पना ॥

श्रवणादिविधौ तस्माद् न किञ्चिदविवक्षितम् ॥

इति । यदपि विषयज्ञानाज्ञानाभ्यां श्रवणविधेरसम्भव इति । तदपि न, आपा-
ताधिगतविषयनिरूपितस्य श्रवणस्य विधिसम्भवात् । अवगतिर्दृष्टान्तस्य विषया-
परोक्षस्य श्रवणविधिफलस्यानपेक्ष्यत्वात् । ज्ञानविधिस्तु न सम्भवति, ब्रह्मणि वि-
ज्ञाते तस्य कृतकरत्वात् । आपातज्ञाते निर्णयापरोक्षस्याप्यपुरुषतन्त्रतया अविधे-
यत्वात् । मनननिदिध्यासनयोः श्रवणं प्रति फलोपकार्यज्ञतयाविधेयत्वादिति ।

अत्रापि स्यात् । नायमपूर्वविधिः, विचार्यतत्त्वनिर्णयार्थतया विचारस्य
प्राप्तत्वात्, तदपरोक्षे चानुप्राप्त्यप्रमाणाधीने विषयस्वभावाधीने वा तस्य पृथग-
विधेयत्वात् । वैधफलत्वे च मुक्तेरनित्यत्वापत्तेः । नापि नियमः । दृष्टफले ज्ञान-
स्वरूपे साधमान्तरभावाभावाभ्यां तदसम्भवात् । अथापि कथञ्चिन्नियम्येत
यदि ज्ञानं मुक्तिर्वा तददृष्टेन साध्येत । न त्वेवम् । दृष्टफलत्वोपगमात् । अन्यथा-
त्यन्तपरिपक्वकषायस्य साङ्गवेदान्ताध्ययनमात्रेण ब्रह्मविज्ञानं मुक्तिर्वा न स्यात् ।
यत्रेदमुदितमाचार्यैः —

“कृत्स्नानात्मनिवृत्तौ तु कश्चिदाप्नोति निर्वृतिम् ।

श्रुतवाक्यस्मृतेश्चान्यः स्मर्यते च ब्रह्मोऽपरः ॥

वाक्यश्रवणमात्राच्च पिशाचकषदाप्नुयात् ॥”

इति । अन्यत्रापि । ‘योऽपि वाक्यश्रवणादेव प्रतिपद्यते तस्याप्यतीन्द्रियशक्तिमत्त्वाद्
न किञ्चिदपेक्षितव्यमस्ति’ इति । न चान्यद्विचारनियमादृष्टसाध्यं, यत्र सकलस्त-
नियमः स्यात् । नापि परिसंख्या, ‘हमामगृभ्णन् रशनामि’त्यस्य लिङ्गादश्व-
रशनादानादन्यत्र गर्दभरशनादान इव विचारस्य विचार्यतत्त्वज्ञानादन्यत्राप्तेः ।
गृहमेधीयेष्टावाज्यभागादन्यस्याङ्गस्येव ज्ञाने श्रवणादन्यस्य नित्यवदप्राप्तेः । सु-
खविधानस्य मननादेरपरिसंख्येयत्वाच्च । न च पुरुषार्थतया केवलमुभयप्राप्तावा-
त्मश्रवणादिविधिरनात्मदर्शनादिपरिसंख्येय इति युक्तम् । सर्वविषयविरक्ते मुमुक्षावधि-
कारिणि पुमर्थतथानात्मदर्शनाद्यप्राप्तेः । नित्यवदुभयप्राप्तावेवान्यतरपरिसं-
ख्यानात् । जीवनमात्रोपयोगिनोऽपि तस्य परिसंख्यानोऽर्थविधाताद्, मुमुक्षौ च वि-
चारस्यैवाप्राप्तेरिति । तस्माज्ज श्रवणविधिरिति ।

अत्रोच्यते — विधिरेव तावदयं स्याद्, विचारस्य विचार्यसाक्षात्कार-
हेतुभावाप्राप्तेः । अपरोक्षयोग्येऽपि षड्जादौ साक्षात्कारस्य तद्विवेचकधर्मश्रवण-

संस्कारसचिवश्रुतिप्रणिधानलभ्यतया गान्धर्वादिविचारस्य तत्र हेतुत्वानाकलनात् । आत्मा द्रष्टव्य इति साक्षात्कारफलमुद्दिश्य श्रोतव्य इति श्रवणविध्यभावे शब्दस्य साक्षात्कारकरणत्वानवगमेन तदनुग्राहकविचारस्यापि तत्साधनत्वाप्रामेक्ष्य । शब्दापरोक्षोपपादनस्यैतद्विधिमूलत्वात् । स च साक्षात्कारः प्रमाणप्रवृत्त्यादिदृष्टोपायोऽपि नैयोगिकः, प्रतिग्रहादिदृष्टोपायस्यापि पश्चादेः चित्रादिनियोगफलत्वोपगमात् ।

अथवा नियमः स्याद्, अधीतवाक्यापातावगते प्रत्यगात्मन्यप्यहङ्कारसम्पिण्डितात्मदर्शनसाधनत्वेन क्लृप्तस्य मनसः केवलं प्रणिधानापेक्षया साधनान्तरस्य प्राप्तिसम्भवात् । सङ्कीर्णाधिगतत्वं तत्त्वसाक्षात्काराय चक्षुष एव प्रणिधानदर्शनात् । तथा च पाक्षिक्यामप्राप्तौ विचारस्य नियमः । तददृष्टवैगुण्ये च कियतोऽपि दुरितस्यानिवृत्तेर्ज्ञानोदयप्रतिबन्धादित्येके । आवर्त्यमानाद्वाक्यादन्यत्रार्थतत्त्वनिर्णयदर्शनादात्मापाताधिगमहेतोर्वाक्यस्यैवात्मतत्त्वनिर्णयाय केवलाभ्यासप्राप्तौ तन्नियम इत्यपरे । प्रसक्तविधेयविरोधिमात्रनिवृत्तिफलत्वाद् नियमविधेरनात्मदर्शनप्राप्तौ तन्नियम इत्यन्ये । न चैवं जीवनविलोपप्रसङ्गः, विरोधित्वेन विशेषणात् । अविरोधिना जीवनमात्रोपयोगिव्यवहारस्यानिवर्तनीयत्वात् । एतेन परिसंख्यापि व्याख्याता । न च मुमुक्षावमुमुक्षौ वा नित्यवदुभयमाप्तिः, मोक्षमाणस्य जिज्ञासोरर्थतत्त्वनिर्णयहेतुतया विचारस्य नित्यवत् प्राप्त्युपपत्तेः । विरक्तस्यापि स्वभावादेवानपेक्षितानात्मदर्शनस्य नित्यवत् प्रसजतो विचारविधिना परिसङ्ख्यानोपपत्तेश्च । यथाहुराचार्याः —

“नियमः परिसंख्या वा विध्यर्थस्य भवेद् यतः ।

अनात्मादर्शनेनैव परात्मानमुपास्महे ॥”

इति । आह च भगवान् भाष्यकारः —

“किमर्थानि तर्हि ‘आत्मा वा अरे द्रष्टव्यः श्रोतव्यो मन्तव्यो निदिध्यासितव्य’ इत्यादीनि विधिच्छायापन्नानि वाक्यानि । स्वाभाविकप्रवृत्तिविषयविमुक्तीकरणार्थानीति ब्रूमः” ॥

इति । तदिदं भाष्यं नियमार्थं परिसंख्यार्थं वा, स्वाभाविकप्रवृत्तिनिवृत्ति-
फलस्य तुल्यत्वात् । नियमस्याप्यप्रासांशपरिपूरणेनेतरनिवृत्तिफलत्वात् । परि-
संख्यायां तु इतरनिवृत्तिराहत्यफलमिति विशेषः ।

केचित्तु — द्वैतात्मविचार एव नियम्यते । ब्रह्मसामान्योपाधाववहन-
नखनिर्भेदनादिवद् ब्रह्मविचित्तोरात्मसामान्योपाधौ द्वैतात्मविचारस्यापि पक्षे प्रा-
प्तिसम्भवात् । श्रोतव्य इति विधौ च प्रकरणगतैः 'इदं सर्वं यदयमात्मे'त्या-
दिभिरद्वैतात्मविचारनियमोपपत्तेरित्याहुः ।

अन्ये तु — श्रोतव्य इति स्वतन्त्रविचारव्यावृत्त्या गुर्वधीनो विचारो
नियम्यते । न च 'तद्विज्ञानार्थं स गुरुमेवाभिगच्छेत् समित्पाणिर्'त्यादिविहितगुरु-
पगमनस्य दृष्टसम्भवन्यायेन 'तस्मै स विद्वानुपसन्नाय ... प्रोवाच तां तत्त्वतो
ब्रह्मविद्यामि'ति वाक्यशेषेण चोपनिषदध्ययनविचारद्वारा ज्ञानार्थत्वावगमात् तत
एव स्वतन्त्रविचाराप्राप्तिरिति वाच्यम् । एवं सति 'अष्टवर्षो ब्राह्मणमुपगच्छे'दि
ति गुरुपगमनविधेरेवोक्तन्यायेनाध्ययनद्वारा स्वाध्यायावाप्त्यर्थत्वावगमात् तत
एव लिखितपाठादिव्यावृत्तेरध्ययननियमवैयर्थ्यप्रसङ्गात् । यत्तु, अध्ययनविध्यभावे
गुरुपगमनविधिरेव नास्ति तस्य तादर्थ्यादिति । तत्र । अध्ययनानधिकरेऽपि
मूकादीनामुपनेयत्वस्योक्तत्वात् । वेदान्तेऽपि गुरुपगमनविधेर्विचारार्थतया तद्वि-
ध्यभावे तदभावस्य सुवचत्वाच्च । अपि च, बोध्यभेदेन प्रतिशास्त्र पृथगेका-
र्थविधानसम्भवाद् नान्येनान्यवैयर्थ्यम्, अन्यथा विनिगमकाभावादित्याहुः ।

अपरे तु — ब्रह्मसाक्षात्कारे मानान्तरव्यावृत्त्या वेदान्तनियम इत्याहुः ।
तथा च वार्तिकं —

“सर्वमानप्रसक्तौ च सर्वमानफलाश्रयात् ।

श्रोतव्य इत्यतः प्राह वेदान्तावरुत्सया ॥”

इति । नियमादृष्टं च दृष्टफल एव ज्ञानस्वरूपे हेतुः । तस्य हि सर्वापेक्षा च,
यज्ञादिश्रुतेः ।

यत्तु, युक्तं 'ब्रीहीनवहन्ती'त्यत्रावहन्तेस्तण्डुलस्वरूपे नियन्तुमशक्यत्वादा-
हत्य प्रकृतापूर्वांशसाधनत्वायोगाच्च तद्धारमूतनियमादृष्टं कल्प्यत इति । न चै-
वमिह श्रवणनियमादृष्टस्य कल्पकमस्ति, यत् सर्वापेक्षानयेन ज्ञाने विनियु-

ज्येत । न च धनार्जने प्रतिग्रहादिनियमवदेव नियम इति युक्तं, तन्नियमस्य प्राङ्मुखभोजननियमवत् पृथक्पुरुषार्थत्वात् । नाहि धनार्थ एव प्रतिग्रहादिनियमः । तस्माद् दृष्टफलज्ञानार्थ एव श्रवणादिनियमानुपपत्तिरिति ।

अत्रोच्यते — ‘श्रीहीनवहन्ती’त्यत्रापि दृष्टफलांशे नियमबाधादपूर्वाशस्य तदसाध्यत्वाद् विधिरिव हीयताम् । मा मूद् वाक्यानर्थक्यमिति विधित्वमुपेत्य तदुपपत्तये नियमादृष्टं कल्प्यत इति चेत् । हन्तैवं प्रकृतेऽपि श्रोतव्य इति विधिस्त्वसत्वे सति तदुपपत्तये नियमादृष्टं कल्प्यताम् । किन्तु तदन्यत्र कत्वपूर्वसिद्ध्यर्थं, प्रकृते तदभावात् पुरुषार्थमेवावतिष्ठते प्रतिग्रहादिनियमादृष्टवदेव । तत्र च धनमभ्यायेनापि सम्भवीति पुरुषार्थोऽपरः कल्प्यते । ब्रह्मविज्ञानं तु परमपुरुषार्थो यज्ञादिश्रुत्या,

“सर्वे कर्माखिलं पार्थ ! ज्ञाने परिसमाप्यते”

इत्यादिश्रुत्या च सर्वोदृष्टसाध्यं गम्यत इति नातिरिक्तकल्पनापेक्ष्यते । साध्यविशेषानपेक्षमेव वाक्यावैयर्थ्याय कसस्य श्रवणनियमादृष्टस्य कियतोऽपि दुरितस्य निवृत्त्या विज्ञाने सामर्थ्योपपत्तेः । अथवा, अत एव विधेर्ज्ञानस्य तददृष्टसाध्यत्वमधिगम्यतां, वाक्यार्थवत्त्वाय विधित्वे कल्प्यमानादृष्टस्यावहन्त्यादाविव साध्याभ्युपगमात् । न ह्यन्यथा धनमर्जयजिवाधीतमाश्वेवान्तादात्मज्ञानमर्जयन् प्रत्ययैति, येन तेन तत्परिहारः साध्येत । न च स्वर्गः कल्प्यो गौरवात्, ज्ञानेन सर्वभेदोपमर्दाच्च । न चातिविशुद्धसत्त्वस्म वाक्यश्रवणमाश्रयेयज्ञाने तददृष्टव्यमिचारे दोषाय, अन्यलभ्ये पश्चादौ चित्रादेरपि न्यभिचारात् । तन्निवर्तनीयदुरितनिवृत्तिद्वारविशेषोपपत्तेः श्रेति ।

अथापि स्यात् । न तावदयं काम्यविधिः । कमिपदाद्युपबन्धेन साध्यभावापन्नस्य विध्युद्देशे फलस्याश्रवणात् । न च रात्रिसन्न्यायेनार्थवादिकममृतत्वं फलतया विपरिणम्यते, तस्य वैधफलत्वानभ्युपगमात् । इष्यमाणज्ञानस्य वैधफलत्वे तदुपायावृत्तिन्यायाविरोधात् । नापि नैमित्तिकः । उपरागगृहदाहादेरिव निमित्तस्य कस्यचिदनुपादानात् । नापि नित्यविधिः । ‘धावजीव’, ‘वसन्ते वसन्त’ इत्यादिवद् नियतनिमित्तवीप्सादेरश्रवणाद्, अकरणे प्रत्यवायाभावाच्च ।

१. ‘तु पु’ क. पाठः.

† ‘आवृत्तिरसकदुपदेशात्’ (अ० ४. १. १)

ननु 'अरुन्मुखान् यतीन् सालावृकेभ्यः प्रायच्छम् '

'नित्यं कर्म परित्यज्य वेदान्तश्रवणं विना ।

वर्तमानस्तु संन्यासी पतत्येव न संशयः ॥”

इत्यादौ तदकरणे दोषो दृश्यत इति चेद् ।

अत्राहुः—‘त्रिशीर्षाणं त्वाष्ट्रमहनमि’त्यादीनि साहसामान्यनुक्रम्य, ‘तस्य मे तत्र न लोम च मीयते स यो मां विजानीयाद् नास्य केन च न कर्मणा लोको मीयत’ इत्यादिज्ञानप्रशंसार्थवादसमभिव्याहारेण तदेकार्थस्य ‘अरुन्मुखानि’त्यादेः श्रवणाकरणप्रत्यवायपरत्वमयुक्तम् । अन्यथातुरसंन्यासविधेरननुष्ठानप्रसङ्गात्, तस्य श्रवणासम्भवात् । अपि च

“मुखजानामयं धर्मो यद्विष्णोर्लिङ्गधारणम् ।

बाहुजातोरुजातानां नायं धर्मो विधीयते ॥”

इति स्मरणात् ‘ब्राह्मणा व्युत्थाय भिक्षाचर्यं चरन्ति,’ ‘ब्राह्मणः प्रव्रजेद् गृहादि’-
त्यादौ ब्राह्मणग्रहणं विवक्षितार्थं मन्वानानां मते क्षत्रियादेरसंन्यासात्, तस्य मुमुक्षोः श्रवणविधिरनित्यः स्यात् । संन्यासिन एव तदकरणे दोषाभावात् । न च स एव विधिः काम्यो नित्यश्च, संयोगपृथक्त्वकल्पनायां च गौरवात् । न च संन्यासिन एव श्रवणाधिकारः ‘एतमेव प्रव्राजिनो लोकमिच्छन्तः प्रव्रजन्ती’ति संन्यासस्य ज्ञानार्थत्वावगमात्, तस्यातुरसंन्यासविधिसामर्थ्येन विरोधिदुरितानिवृत्त्य-
द्वष्टद्वारा जन्मान्तरेऽपि सम्भवतो विचारेण सहाननुष्ठेयत्वात् । ‘शान्तो दान्त उपरतस्तितिक्षुः समाहितः श्रद्धाविचो भूत्वात्मन्येवात्मानं पश्येदि’त्यत्रोपरतपदेन संन्यासाभिधानेऽपि न तावच्छान्त्याधिकारकविचारविधानं युक्तम् । अर्थवाद-
कल्पनीयाधिकारस्य श्रोतव्यादिविधेरेतदधिकारविधित्वाद्योगेन मुमुक्ष्वधिकारक-
विचारान्तरविधिकल्पनापातात् । न च स एव विचारः संयोगभेदेन विधीयते,
न विचारान्तरमिति वाच्यम् । निवद्धाधिकारकतया स्वतन्त्रोत्पत्तिशून्यत्वात् । अपि
चैवं नित्ये विचारविधौ यत्तर्ज्जानान्तरमपि यावज्जीवानुष्ठेयो विचारः स्यादजिज्ञा-
सोरपि च, अन्यथा तस्य नित्यत्वायोगात् । न चैवं युक्तं, ‘तद् विजिज्ञासस्व’
‘अथातो ब्रह्मजिज्ञासा’ (ज० १. १. १) इति विचारे विधेये जिज्ञासापदोपादाना-

नर्थक्यप्रसङ्गात् । तस्माद् 'अरुन्मुखानि'ति विद्याप्रशसार्थवाद एव, इत्थं मही-
यसी विद्या यस्या यतिद्रोहोऽप्यकिञ्चित्कर इति ।

अस्तु धेदं संन्यासिनो वेदान्ताध्ययनाकरणप्रत्यवायपरम् । रौतेः शब्द-
कर्मणः किपि, रौति यथाभै ब्रह्मेति रुद् वेदान्तो येषां मुखे नास्तीति तदर्थोपपत्तेः ।
यतेश्च 'सर्वेषु वेदेष्वारणमावर्तयेदुपनिषदमावर्तयेदि'त्यादिवेदान्ताध्ययनविधा-
नात् । अथवा, अरुन्मुखान् यतीन् सालावृकेभ्यः प्रायच्छम् । अतो वेदान्तानधि-
कारिणा न प्रवृत्तित्वमित्येवम्परमस्तु । यद्वा, 'प्रकमात्तु नियम्येत —' (जै०
१. २. १३) इति न्यायात् काम्यस्यापि वैयस्य संन्यासदिन एवारब्धश्रवणस्य नित्य-
बद्धायात् तदकरणे प्रत्यवायपरमस्तु । एतेन 'नित्यं कर्म परित्यज्ये'त्यपि व्याख्यातम् ।
तस्माच्च श्रवणविधिरिति ।

अत्राभिधीयते — काम्यविधिरेवायं स्यात् । 'एतावदरे स्वत्वमृतत्वमि'मा-
धार्थवादिकफलकल्पनात् 'फलमात्रेयो निर्देशाद्—' (जै० ४. १. १८) इति ।
न्यायात् । तत्र च ज्ञानद्वारा अदृष्टोपयोगो व्याख्यातः, अथवा न तावद् द्रष्टव्य
इति दर्शने विधीयते, अपुंस्तन्त्रत्वात् । ननु 'पत्न्यवेक्षते',

“अभिचित् कपिला सत्री राजा भिशुर्महोदधिः ।

दृष्टमात्राः पुनन्त्येते तस्मात् पश्येत नित्यसः ॥”

‘न नमो स्त्रियमीक्षते’त्यादिज्ञानविधिनिषेधा दृश्यन्ते । सत्यं दृश्यन्ते ।
किन्तु मा शूद्रशक्यार्थविधानादप्राभाष्यमिति तदुपायविषया व्यवस्थाप्यन्ते । न
च ज्ञानमेवोपायमुपनिषद्व्य कार्यतया बोध्येत केषलमिष्टसाधनतया वेति वाच्यं,
तत्रोपायप्रवृत्तेः श्रोतव्य इत्यादिनैव सिद्धौ तत्प्रयोजनाभावात् । तस्मादपेक्षित-
फलपरत्वेऽर्थवत्त्वाद् द्रष्टव्य इति स्वशक्यनिर्दिष्टं विज्ञानमेव फलं कल्प्यते, कभि-
पवाचश्रवणात् । द्रष्टव्य इति साध्यरूपासमर्पणेऽपि निधितः साधनावगमे योग्य-
समभिव्याहारेणैवाकाङ्क्षितफलपरत्वोपपत्तेः । ग्रामो गन्तव्योऽश्ममानयेत्यादौ साध्य-
साधनभावावगमस्य सर्वजनीनत्वात् । न चैवं विधिवन्निगदनयविरोधः । तत्र
विधिविभक्त्यभावेनोद्गुम्बरताया हितसाधनतानवगमे पशुदुम्बरतासमभिव्याहार-
मात्रेण फलसाधनभावासिद्ध्या ‘पशूनाभोती’त्यफलपरत्वव्यवस्थापनात् ।

यत्तु न द्रष्टव्य इति फलदशाभिप्रायम् । 'येनाहं नामृता स्याम्', 'एता-
वदरे खल्वमृतत्वमि'त्यर्थवादोपहृतफलत्वात् । किन्तु निदिध्यासितव्य इति
विधित्सितोपायदशाभिप्रायम् । अपरोक्षदशापन्नस्योपासनस्य कर्माविद्याकृतपङ्क्ति-
बन्धनिवृत्तौ निरतिशयविकासिनित्यविज्ञानेन ब्रह्मानन्दानुभवलक्षणमोक्षफलत्वो-
पगमात् । † 'स्मृतिप्रतिलम्भे सर्वग्रन्थीनां विप्रमोक्षः' 'भिद्यते हृदयग्रन्थिः,
तस्मिन् दृष्टे परावर' इत्यैकार्थ्येन रूपविशेषोपसंहारात् । अन्यथा साधन-
भेदे सत्यन्याय्यविकल्पापत्तेः, समुच्चये सापेक्षत्वकल्पनापत्तेः, तदनुपपत्तेश्च,
ध्यानवद् दर्शने दर्शनस्यासाधनत्वात् । मोक्षे च ध्यानस्याव्यवहितकिञ्चि-
त्कारायोगाद्, दर्शनेनैव व्यवधाने तेन सह समुच्चयायोगात् । तस्माद्
द्रष्टव्य इत्यस्य सन्निहितनिदिध्यासनविध्यपेक्षितदर्शनसमानाकारत्वरूपविशेष-
णसमर्पकतया, विशिष्टे निदिध्यासने विधेये श्रवणं मननं च स्वरूपोपकार्य-
ज्ञमर्थपाप्तमनूद्यत इति ॥

द्रष्टव्य इत्यस्य फलपरत्वम् ।

तत्र वदामः । द्रष्टव्य इति दृशिपरकृत्यप्रत्ययो न विधिरिति परस्यापि
सम्प्रतिपन्नम् । तदर्पितविशेषणविशिष्टनिदिध्यासनविध्युपगमात् । पृथग्विशे-
षणविधौ च वाक्यभेदप्रसङ्गात् । ततश्च किं द्रष्टव्य इति सन्निहितविहितसाधनस्य
फलसमर्पणस्योऽस्तु, किं वा दर्शनसमानाकारत्वलक्षणया विधेयविशेषणसमर्पण-
पर इति । वयं तु पदयामः—युक्तं विध्यपेक्षितफलसमर्पणमिति । सन्निहितानु-
पातिनी हि फलाकाङ्क्षा विधेः समानपदोपात्तं भावार्थमेवादित्समाना कुतोऽपि हेतो-
स्ततो विच्छिन्ना सती यदि स्ववाक्येऽपि फलं न लभेत, ततः काल्पनिकमार्थ-
वादिकं वा भृगयते । प्रकृते च स्ववाक्यगतदर्शनशब्दाभिधेयसाक्षात्कारस्या-
र्थवादिकामृतत्वपर्यवसायिनः फलत्वसम्भवाद् न सा दूरमनुधावति । न चैव-
मावश्यकत्वादार्थवादिकामृतत्वमेव फलाकाङ्क्षा आदत्तामिति वाच्यम् । प्रथममेव
सन्निविबलप्राप्तिफलभावे साक्षात्कारे तदुपपादनायार्थवादापेक्षायामपि प्राथमिकं
दर्शनफलभावाधिगतिनाथेनार्थवादिकामृतत्वस्य दविष्टस्य फलत्वकल्पनानौचि-

† 'स्मृतिलम्भे' इति भाष्यसम्मतः पाठः ।

त्यात् । विधेयं न स्वरसतो विधेयविशेषणापेक्षा यथा फलापेक्षा, अन्तरङ्गत्वात् । अतो बावत् प्रकरणान्तरपर्यालोचनामूलापेक्षावशेन विधेयविशेषणपरत्वं द्रष्टव्य-
श्चन्द्रस्य, तावत् प्रथमतरयुक्तम्भारसिकापेक्षावशेन फलपरत्वमवसीयते । स च
साक्षात्कारोऽविद्यामुच्छिन्दन्नात्मस्वरूपनित्यानुभवपर्यन्तोऽमृतत्वफलो मनननिदि-
ध्यासनयोगपरिशुद्धमनस्सनाभेन विचारितवेदान्तेन जन्यत इति श्रवणमेव साक्षा-
त्कारहेतुतया चोद्यते । अर्थविशेषतान्पर्यावधारणस्य प्रमाणाशयतया तद्वेनुविचार-
त्वापि सत्याभावात् । अत एव च नावृत्तिन्यायविरोधः, चन्द्रस्य परोक्षप्रमाण-
स्वत्वाभावाद्यानुगमेन प्रथमप्रमाणसाक्षात्कारसाधनभावेन तदंशविचारविधौ सङ्ग-
ठिते, तत एव प्रमाणफलस्य विषयम्भभावानुपतिस्वाभाव्यानुगमन्यायोन्मेषेण
वैधस्यापि साक्षात्कारस्य प्रमाणवस्तुतन्त्रतया विचारानुगृहीतवेदान्तजमनीयत्वा-
वमर्शे, दृष्टफलसिद्ध्यर्थविचाराणावृत्त्यनपवादात् । महदस्यापि तादर्थ्ये दृष्टसा-
मग्रीघटकृतयाविरोधात् । चित्रादेस्तु पश्वादि न दृष्टफलमिति विशेषः । विधि-
बलादेव तु श्रवणमध्यदृष्टद्वारा प्रस्तुतप्रतिबन्धक्षये जन्मान्तरेऽपि फलजनकमित्य-
नियतफलमिष्यते । मनननिदिध्यासने च तदङ्गतया विधीयते, विषयासम्भाव-
नादिनिवृत्त्या फलोपकारित्वात् ।

तत्र तत्त्वविदाचार्याधीनन्यायोपापग्रहणावधारितवेदान्ततात्पर्यविधिवार्धस्वे-
वमेव युक्तमिति युक्तिः प्रतिष्ठापनं मननम् । श्रुते मते प्रसङ्गात्मे विजातीय-
प्रत्ययवासनोदसनेन तदेकप्रत्ययसन्ततिकरणं निदिध्यासनम् ॥

निदिध्यासनमात्रन्यायविधेयत्वम् ।

न चेदमेव विधीयते, श्रोतव्यो मन्तव्य इति चानुवादस्तादर्थ्येन भास-
त्वाद्, विधिलापवाचेति वाच्यम्, अफलविधानानुपपत्तेः । न च निदिध्यासनं
ब्रह्मतत्त्वसाक्षात्कारफलं, तस्याप्रमाणत्वात् । ध्यानपरिपाकमयसाक्षात्कारस्य
च वस्तुयाथात्म्यानवभासितया अमृतत्वफलपर्यवसायित्वात् । न हि परोक्षाव-
गतं वस्तु परमार्थसदपि स्वरूपेण भावनामयसाक्षात्कारे प्रकाशीभवति, कामि-
परिभाषितकामिनीसाक्षात्कारादावदर्शनात् । ननु अद्वैतमक्तिप्रणिधानैर्यतमानस्य
तदावर्जितः परमात्मा स्वात्मानं प्रकाशयति ।

“यमेवैष वृणुते तेन लभ्यस्तस्यैष आत्मा विवृणुते तनू स्वाम् ।”

“तेषां सततयुक्तानां भजतां प्रीतिपूर्वकम् ।

ददामि बुद्धियोगं त येन मामुपयान्ति ते ॥”

इत्यादिदर्शनादिति चेत् । सत्यम् । तथापि नाप्रमाणमूले परोक्षमृतिस्मृततिपरि-
पाकात्मकसाक्षात्काराभासे स प्रकाशेतेति लोकदर्शनादुपेयते, दृष्टानुसारित्वात्
कल्पनायाः । तदवधेरेव तव ध्यानस्य विधेयतया तत्फलत्वानुपपत्तेश्च । एतेन

“तत्त्वमस्यादिवाक्यार्थभाषनाज्जापरोक्षधीः ।

मूलप्रमाणदार्ढ्येन न भ्रमत्वं प्रपद्यते ॥”

इति प्रत्युक्तम् । वस्तुतत्त्वावभासिसाक्षात्कारस्य प्रमाणफलत्वात् । न च

“ज्ञानप्रसादेन विशुद्धसत्त्वस्ततस्तु तं पश्यते निष्कलं ध्यायमानः”

“योगिनस्तं प्रपश्यन्ति भगवन्तं सनातनम्”

इत्यादिविरोधः । ध्यानस्य साक्षात्कारोपयोगाप्रत्याख्यानत्, प्रमाणसहकारि-
त्वेऽपि तदुपपत्तेः । अन्यथा तस्य ज्ञानकरणत्वमपरोक्षप्रमाणत्व च कल्पनीयमिति
गौरवात् । ध्यानयोगपरिशुद्धेन मनसा ब्रह्मसाक्षात्कारः स्यादिति चेत्, स्यान्नाम ।
ध्यानं तु पराङ्गमेवेति समभिव्याहृतश्रवणाङ्गमेवास्तु, सन्निहितत्वात् ॥

मनसोऽप्रमाणत्वम् ।

अपि च न मनोऽपि प्रमाणं, प्रमाणसहकारित्वादालोकादिवत् । न
च व्याप्यदर्शने व्यभिचारः, संशयोत्तरप्रत्यक्षे मानसहकारित्वेऽपि तस्यानुमितौ
प्रमाणत्वादिति वाच्यम् । विशेषदर्शने सति संशयसामग्र्यभावेन स्वसामग्र्यदेव
प्रत्यक्षसम्भवात्, तस्यापि तद्वेतुत्वे कल्पनागौरवात् । अपि च यदि मनः प्र-
माणं स्याद् रूपादिप्रत्यक्षं मानसमापद्येत । न च करणान्तरासहकृतमनोजन्य-
त्वाभावादमानसत्वमिति वाच्यम् । मनःप्रामाण्ये तदेकप्रमाणत्वापत्त्या करणान्त-
राभावात् । इन्द्रियादीनामालोकादिवत् तत्सहकारित्वापत्तेः । अथेच्छादिसाधा-
रणकारणत्वाद् मनसो न तदेकप्रमाणत्वं, प्रमासाधारणकारणस्यैव प्रमाणत्वादि-

त्युच्येत, तर्हि तत् एव न प्रमाणमेव मन इति ब्रूमः । न च सुखादिप्रत्यक्षे मन इन्द्रियत्वेन करणत्वात् प्रमाणं, अन्यप्रत्यक्षत्वावच्छेदेनेन्द्रियत्वेन करणत्वस्य चक्षुरादौ कसत्वाद्, वैधर्म्यावच्छिन्नानेकार्थतायामेकधर्मानवच्छेदकारणताकत्वस्य चासाधारणकारणार्थत्वादिति वाच्यम् । चक्षुरादिकरणत्वकल्पनामनपेक्षैव मनसः सुखादिप्रत्यक्षरूपकार्यविशेष इच्छादिसाधारणकारणरूपव्यावृत्तेन्द्रियत्वेन करणत्वे कल्प्यमाने लाघवेन जन्यप्रत्यक्षत्वावच्छेदेन तदेककरणत्वकल्पनापत्तेरपरिहार्यत्वात् । अनुमित्यादावपि तस्यैव तथैव रूपभेदकल्पनया करणत्वोपपत्तेः ॥

सुखाद्यनुभवान्यथासिद्धिः ।

लाघवेन निसर्गसिद्धान्त्यसाक्षिण एव सुखाद्युपधानेन सुखादिसाक्षात्कारतया तत्र करणवैफल्यञ्च । न च घटमणिकाकाशवदौपाधिकसुखादिज्ञानभेदावभाससम्भवेऽपि घटाकाशादेराकाशमात्रादिव सुखादिज्ञानस्य साक्षिमात्राद् भेदाभावे मयि सुखानुभवः, सुखमनुभवामीति प्रतिपत्त्यनुपपत्तिरिति वाच्यम् । स्वाश्रितसुखाद्यवभासितया तथा प्रतिभासोपपत्तेः । अवभासकस्य रक्तवृत्ताद्यवभासकालोकवदवभास्यसेरूपावभासित्वात् । एतेन सुखादिप्रत्यक्षोत्पादविनाशानुभवोऽपि व्याख्यातः । न च सुखं जानामि घटं जानामीति वा ज्ञानविषयतया ज्ञानमवभासते, अप्रकाशमानस्य विषयानवभासतया स्वयमवभासोपपत्तेः । चाक्षुषादिवृत्तयोऽपि प्रकाशविषया एव तदैकात्म्येनावभासन्ते, न पृथग् ज्ञानविषयाः । न चैवं मनःकरणसुखादिवृत्त्यनुपगमे सुखादिप्रकाशस्य ज्ञानपदवाच्यत्वानुपपत्तिः, वृत्तिविशिष्टस्यैव तथात्वोपगमादिति वाच्यम् । विषयप्रकाशत्वेन सर्वत्र ज्ञानपदवाच्यत्वात् । तच्च कचित् साक्षात्, कचिद् वृत्त्युपाधिकमित्यन्यदेतत् । न च स्वप्रकाशस्वभावस्य नित्यचैतन्यस्य परप्रकाशत्वानुपपत्तिरिति वाच्यम् । नहि चैतन्यमेव परप्रकाशकतारूपान्तरमापद्यते, अविकारित्वात् । सुखादिकं तु तत्र सम्बध्यमानमालोक इव घटादि सोपाधिकमेव परप्रकाशत्वमापादयति ॥

अथ यदि प्रकाशसम्बन्ध एव प्रकाशमानता, रूपवदालोकसम्बन्धे गन्धरसदेरापि तत्प्रसङ्गः । को दोषः । तद्गोचरज्ञानाभावादेवात्मनस्तदप्रतिभासोपपत्तेः । धर्मादिस्तु चैतन्यप्रकाशसम्बन्धेऽपि न प्रतिभासते, अयोग्यत्वात् । तदा-

कारवृत्त्युपजने च तस्यां प्रकाशमानायां तदेकावमासो धर्मादिरिति फलबलादेव कल्प्यते । सुखादि चोत्पत्त्यैव प्रकाशत इति, न तद्वोचरमानसवृत्त्यपेक्षेत्यास्तां तावत् । तस्मादसाधारणविषयाभावाच्च मनो न प्रमाणं, प्रमाद्युपादानत्वाच्च । 'कामः संकल्पो विचिकित्सा श्रद्धाश्रद्धा घृतिरघृतिर्द्विर्धीर्भीरित्येतत् सर्वं मन एवे'त्यादिश्रुतेः । एतच्चाग्रे निपुणतरं वक्ष्यामः । अपि च, सर्वं करणं विषयव्याप्त्या फलमाधत्ते । न चात्मगोचरवृत्त्यतिरेकेण मनसस्तद्व्याप्तिरधिका शक्या कल्पयितुमिति तत्करणगवेषणाया विचारितवेदान्त उपतिष्ठते । 'शास्त्राचार्योपदेशसंस्कृतं मन आत्मसाक्षात्कारकरणमि'ति गीताभाष्यं 'मनसैवानुदृष्टव्यमि'ति श्रुतिश्च मनसस्तदुपादानत्वादन्तरङ्गसाधनत्वाभिप्रायम् । अन्यथा ब्रह्मण औपनिषदत्वविरोधाद्, 'आत्मा द्रष्टव्यः श्रोतव्यः' इति तद्दर्शनाय श्रवणविधिविरोधाच्च ॥

मोक्षस्य ध्यानासाध्यत्वम् ।

नापि मुक्तिफलं ध्यानं विधेयम् । 'तमेव विदित्वातिमृत्युमेति', 'तमेवं विद्वानमृत इह भवती'त्यादौ मुक्तेर्ज्ञानसाध्यत्वावगमात् । उपासनं च कर्मेति परस्यापि सम्प्रतिपन्नम् । यथाह तान्त्रिकः 'प्रकाशश्च कर्मण्यभ्यासाद्' (ब० ३. २. २९) इति सूत्रवृत्तौ — 'उपासनात्मके कर्मणि' इति । अन्यत्रापि 'यामात्म-
कमुपासनात्मकं च कर्मे'ति । श्रुतप्रकाशिकाकारश्च, 'उपासनस्य कर्मत्वं सन्ततिरूपतया प्रयत्नसाध्यत्वादि'ति ॥

विद्युपास्योर्भेदः ।

ननु च 'मनो ब्रह्मेत्युपासीते'त्यत्र 'भाति च तपति च कीर्त्या यश्च सा ब्रह्मवर्चसेन य एवं वेद', 'यस्तद्वेद यत् स वेद स मयैतदुक्त' इत्युपक्रम्य 'अनुम एतां भगवो देवतां शाधि यां देवतामुपास्से' इत्यादौ विद्युपास्योर्व्यतिकरेणोपक्रमोपसंहारादैकार्थ्यमवगम्यत इति चेद् । न, 'विदेर्ज्ञानरूढसोपासिक्रियार्थत्वानुपपत्तेः । 'मनो ब्रह्मे'त्युपासनाप्रकरणे चोपक्रमोपसंहारैकरूप्यसिद्धिरेव लक्षणाहेतुरिति युक्तं वेदनशब्देन तत्सन्ततिरूपक्रिया लक्ष्यत इति । न च 'तमेवं विद्वानि'त्यादौ तथा, 'निचाट्य तं मृत्युमुखात् प्रमुच्यते', 'भिद्यते हृदयग्रन्थिः',

‘तस्मिन् दृष्टे परावर’ इत्यादिनैकार्थ्यात् ।

‘आत्मेत्वेवोपासीते’ति च नोपासनाविधिपरं, एवकारोपबन्धेन विशेषण-
परत्वात् । तदयनर्थः — यः प्राणनादिकर्तारमात्मानं जानाति, न स वेद ।
अकृतो द्वेषः, विशिष्टभेदान् । ततः प्राणनादिसर्वव्यापारानामुपवन्तं साधारणमा-
त्मानमेव पश्येदिति । तत्र चोपासीतेति साक्षात्कारादिफलमुपासनादिकमन्यसि-
द्धमनूद्यते । एवकारोपहतविधिशक्तित्वाद्वा ‘षट् विशतिरित्येव ग्रन्थादि’त्यादिवद्
इदं स्यात् । एतेन ‘आत्मानमेव लोकमुपासीते’ति व्याख्यातम् । भगवत्पादास्तु
स्ववाक्यादगतात्मनोऽनुस्मृतिरर्थप्राप्ता बलबदारब्धभोगविक्षेपात् पाक्षिकी नियम्यत
इत्यप्याहुः ।

नापि ‘स यः सर्वेषां भूतानामन्तरपुरुषः स म आत्मेति विधादि’त्युपासना-
विधिपरम् । विदेर्ज्ञानार्थत्वात् । न च ज्ञानमेव विधीयमानमशक्यतयाभ्यासरूपो-
पासनात्मतामाक्षिप्य विधीयत इति वाच्यम् । विधित्वसिद्धेः प्रागाक्षेपानुपपत्तेः ।
न च विदेः कचिदुपासनार्थता बलादुपेतेति सर्वत्रैवोपगन्तव्या । ब्रह्मात्माभेदस्य
तथाभावे सम्यग् ज्ञानपरत्वोपपत्तेः । न चैवमिति शब्दो विधिप्रत्ययश्च विरुध्ये-
यातामिति वाच्यं, स्वरूपमात्रसमाप्तिपरत्वेन साधनविषयत्वेन चोपपत्तेः । छन्द-
सि व्यत्ययबाहुल्येन विधित्वासिद्धेश्च ॥

स्मृतिप्रतिलम्भस्याहेतुत्वम् ।

न च ‘स्मृतिप्रतिलम्भे सर्वग्रन्थीनां विप्रमोक्ष’ इति भुवानुस्मृतिध्यानक्रि-
याफलं मोक्ष उच्यते, साक्षात्कारफलत्वश्रुतिविरोधात् । न च भुवानुस्मृतिरेव
दर्शनरूपोपसंहर्तव्या, ‘भिद्यते हृदयग्रन्थिः’ ‘सर्वग्रन्थीनां विप्रमोक्ष’ इत्यर्थ-
प्रत्यभिज्ञानादिति युक्तम् । स्मृतिप्रतिलम्भ इत्यादेः प्रत्यगात्मस्मृतिपरिशुद्धौ कामा-
त्मकग्रन्थिविप्रमोक्षपरत्वेनार्थभेदात् ।

“यदा सर्वे प्रमुच्यन्ते कामा येऽस्य हृदि श्रिताः”

इत्युक्तकामानामुत्तरवाक्ये

“यदा सर्वे प्रमिचन्ते हृदयस्य हि ग्रन्थयः”

इति ग्रन्थिरूपत्वाभिधानात् । यथाहुः —

“कामा ग्रन्थिस्वरूपेण व्याख्याता वाक्यशेषतः”

इति । तदर्थ एव चेह ग्रन्थमिच्छायते, सर्वशब्दा-मु-चिग्रहणाद् ग्रन्थिवहुत्वोक्तेश्च । एवं सति निरन्तरायं ब्रह्मतत्त्वसाक्षात्कारो मुच्यते । तथा च श्रुतिः — ततस्तु तं पश्यते निष्कलं ध्यायमानं इति । स्मृतिश्च —

“यं विनिद्रा जितश्रवासाः सन्तुष्टाः संयतेन्द्रियाः ।

ज्योतिः पश्यन्ति युजानास्तन्मै योगात्मने नमः ॥”

इति । विपरीतभावनादिचित्तमलापनयनेन ‘दृश्यते त्वय्यया बुद्धचे’त्यादिश्रुति-समर्पितसाक्षात्कारापेक्षितचित्तैकाग्र्योपकारव्यवधानेन च, ध्यानस्य मुक्तिहेतुत्वा-योगात् । न च

“भक्त्या त्वनन्यथा शक्य अहमेवंविधोऽर्जुन ।

ज्ञातुं द्रष्टुं च तत्त्वेन प्रवेष्टुं च परंतप ॥”

इति परमात्मप्रवेशेऽपि भक्तिर्हेतुरुच्यते । यदिहीह विशिष्टनिदिध्यासनारूपा भक्तिरिष्येत, सा शास्त्रविज्ञानादिषाब्ध्येति तत्साधनत्वाभिधानं द्विष्येत भक्त्या ज्ञातुं शक्यो द्रष्टुं चेति । तस्माच्छ्रुतमताधिगते ब्रह्मणि श्रद्धा चोत्कण्ठा च भक्ति-रिह गृह्यते । न च सा परमात्मप्रवेशहेतुः । न चैवं भक्त्या शक्योऽहं प्रवेष्टुं चेति निर्देशानुपपत्तिः । अथैन शक्यो ग्रामो गन्तुं भोक्तुं चेतिवत् पारम्पर्येऽपि तथा निर्देशोपपत्तेः ।

“भक्त्या मामभिजानाति यावान् यश्चास्मि तत्स्वतः ।

ततो मां तत्त्वतो ज्ञात्वा विशते तदनन्तरम् ॥”

इति पारम्पर्यस्मरणाच्च । न च तदनन्तरशब्दापौनरुक्त्याय तत् इति भक्तिः परामुश्यत इति वाच्यम् । तथापि ‘समदशारत्निर्वाजपेयस्य यूप’ इतिवत् ततो मां ज्ञात्वेत्यव्यवहितान्वयेनोक्तार्थस्यैव उत्तरार्थमनुवादोपपत्तेः । यतो मद-भिज्ञानं मुक्तिसाधनं वृत्तं, तत् इत्यर्थेऽप्यपौनरुक्त्ये व्यवहितभाक्तिपरामर्शो-योगाच्च ।

“पुरुषः स परः पार्ये। भक्त्या लभ्यस्त्वनन्यया”

इत्यत्राप्यात्मभूतस्य साक्षात्कारातिरिक्तलब्ध्ययोगाच्च ।

अपि च, प्रकृतिसम्बन्धः (न्याः) वरणापगमे निरवधिविकासिनित्य-
विज्ञानेन ब्रह्मस्वरूपगुणविभवानुभवो मोक्ष इति ते मतम् । तत्रोपासिक्रिया स्वगु-
(णः) वरणभङ्ग एव हेतुरेपितव्या । मलप्रक्षालने मणिज्योत्साम्रसरस्येव
नित्यसिद्धात्मगुणविकासे पुंव्यापारानपेक्षणात् । स तु प्रकृतिसम्बन्धरूपो बन्धो
न स्वाभाविकः, स्वभावस्यापरिहरणीयत्वेनोपासनादैवर्य्यप्रसङ्गात् । स कर्म-
निबन्धन इति चेद्, अथ कर्मसम्बन्ध एव किंनिबन्धनः । स देहसम्बन्धनिब-
न्धनः, ‘अनुज्ञापरिहारौ देहसम्बन्धाद्—’ (ब्र० २. ३. ४८) इति सूत्राणादिति चेत्,
स पुनः कर्मसम्बन्धनिबन्धन इतीतरेतराश्रयता । अन्धपरम्परा चानादित्वकल्पना ।
अथवा नान्धपरम्परा । ‘तद् य इह रमणीयचरणा अभ्याशो ह यत् ते रमणीया
योनिमापद्येरन्’, ‘तद् य इह कपूयचरणा अभ्याशो ह यत्ते कपूया योनिमा-
पद्येरन्’,

“शुभैराप्नोति देवत्वं निषिद्धैर्नारकी गतिम् ।

उभाभ्यां पुण्यपापाभ्यां मानुष्यं कभतेऽवशः ॥”

इत्यादौ प्रत्यक्षमूलदेहसम्बन्धाश्रयपुण्यापुण्यकर्मनिमित्तसदसदेहसम्बन्धप्रतिपाद-
नात् । तथापि देहसम्बन्धो नाविद्यारूपतामतिवर्तते । तथैव क्लेशमूलः कर्मस-
म्बन्धोऽपि भवितुमर्हति, असङ्गाविक्रियात्मनोऽन्यादृशसम्बन्धानिरूपणात् ।
न च स्वस्वामिभावः, देहेन्द्रियादावात्मत्वविभ्रमस्य सर्वजनीनत्वात् । तन्नि-
मित्तसम्बन्धस्यापि निमित्तान्त(र)सम्बन्धाधीनत्वेऽन्धपरम्पराप्रसङ्गाच्च । न
आविद्यासम्बन्धोऽप्यात्मनः स्वभावः । विद्यया तद्वाधे स्वभावज्ञानप्रसङ्गात् ।
यथाहुः—

“स्वभावाद् विनिवृत्तोऽर्थो निःस्वभावः सपुण्यवत्”

इति । न खल्वौप्यप्रकाशविनाशोऽप्यग्निरवतिष्ठत इति युक्तिमतः । किन्तु सोऽप्य-
विद्यैव । न चैवमात्माश्रयादिदोषः । असङ्गस्यात्मनः सम्बन्धापादनस्वभावाया
एव तस्या अनादिसिद्धत्वात् । स चायं चिदात्मनोऽविद्यासम्बन्धः तच्छायाप-

त्याभेदेन तत्प्रकाशात्मतैव, यथाशुभालिमरीचिपटलस्य जलच्छायापत्याभेदेन तत्प्रकाशात्मता तद्वत् । स चायमविद्यामनुब्रूयन् जीवो नामानादिसिद्धाविद्या-
कामकर्माशयानुशयी हायं हायमुपादायमुपादायं चानेकदेहसम्बन्धवन्धवारूढो
दुरन्तानन्तदुःखोपसृष्टः संसारी विविधकर्मज्ञानाधिकारी स्वर्गोपवर्गयोग्यो भवति ।
सोऽयमात्मनः प्रकृतिसम्बन्धरूपो बन्धोऽविद्यात्मको न मनोवाक्यायनिर्वर्तनीयेन
कर्मणा निवर्तितुमर्हति,

“न रज्ज्वारोपितः सर्पो घण्टाघोषाच्चिर्वर्तते”

इति न्यायात् । किन्तु रज्जुसर्पोदिरिव वस्तुतत्त्वसाक्षात्कारेणैवेति साम्प्रतम् ॥

मुक्तेरुपासनासाध्यत्वे दोषाः ।

अपि च, एवमुपासिक्रियासाध्यत्वे मुक्तेरनित्यत्वप्रसङ्गः । देवभूयादिवद्
यत् क्रियासाध्यं तदनित्यमिति व्याप्तेः, ‘पुण्यचितो लोकः क्षीयत’ इति श्रुतेश्च ।

अथ प्रकृतिसम्बन्धकर्माविद्यावरणनिवृत्तिरुपासनाजगत्या नानित्या । अ-
न्यथा प्रायश्चित्तक्रियासाध्यपानिबृत्तेरनित्यत्वे पापोन्मज्जनप्रसङ्गेन प्रायश्चित्तसा-
तत्यप्रसङ्गात् । अत एव न्यायश्चाभासः । या क्रिया सा न स्वर्गसाधनमिति
न्यायस्य ‘स्वर्गकामो यजेते’त्यादिश्रुत्येव ‘तमेवं विद्वानमृत इह भवति’, ‘तयो-
र्ध्वमायन्नमृतत्वमेती’त्यादिश्रुत्या तस्य बाधितत्वाच्च । अत एव श्रुतिरपि ब्रह्मो-
पासनातिरिक्तपुण्यचितलोकविषया । ‘यदि ह वा अप्यनेवविद् महत् पुण्यं
करोति तद्वास्यान्ततः क्षीयते’, ‘स य आत्मानमेव लोकमुपास्ते न हास्य
कर्म क्षीयत’ इत्युपासनाकर्मणोऽक्षर्यश्रुत्यन्तरात् । उपासनथावरणनिवृत्तौ चा-
त्मनः स्वाभाविकसत्यसङ्कल्पादिगुणाविर्भावे छन्दतो नानादेहभोगोपकरणसैर्-
संहारेऽप्यविरोधात् । न चैवमपि प्रायणकालपरिमाणानियमेन तदवधिनिधेयोपासना-
परिमाणानियमान्मुक्तौ तरतमभावप्रसङ्गः, अग्निहोत्रज्योतिष्टोमादिसाधनतार-
तम्यस्य स्वर्गतारतम्यप्रयोजकत्वरूपनादिति वाच्यम् । ध्येयब्रह्मसाक्षात्कारपरि-
चाकावधिनियमात् पुनरप्रसरणेनान्त्यप्रत्ययाय तु प्रायणान्तानुवृत्तिरादियते ।

“अन्तर्काले च मामेव स्मरन्मुक्त्वा कलेवरम् ।

यः प्रयाति स मद्भावं याति नास्त्यत्र संशयः ॥”

इति स्मरणात् । न चैवमदृष्टफलोपासनाविविनिष्टे वेदान्ते विविधुत्तमीमांसयैव विद्याविधेरपि निरूपितचातुर्यस्य तथा तद्विचारानारम्भप्रसङ्गः । सिद्धप्राप्ताध्यवृत्त-
स्वरूपविद्याभेदाभेदविकल्पसमुच्चयादिप्रतिपादनस्य न्यायान्तरापेक्षतया तद्व्युत्पा-
दनाय तदारम्भोपपत्तेरिति ।

उच्यते । न तावत् तन्निवृत्तिस्तदुपादानावस्थान्तरमित्युक्त्वा प्रकृतिसम्ब-
न्धनिवृत्तिनित्यत्वमुच्येत, क्रियाजन्याया घटादिनिवृत्तेः कपालाद्यवस्थाया अनि-
त्यत्वात् । कर्माविद्या च तवात्मोपादानेति तन्निवृत्तिरात्मावस्थान्तरं क्रियया
साध्येत । तथा च विक्रियापत्तेरात्मनोऽविकारित्वशास्त्रमुपरुध्येत ‘अविकार्योऽय-
मुच्यते’ इत्यादि । अनित्यत्वं च प्रसज्येत विकारित्वाद् भृदादिवत् । अथार्था-
न्तरमेव निवृत्तिरिष्येत, तदपि कार्यत्वाद्नात्मत्वाच्च घटादिवदनित्यं स्यात् ।
आत्मातिरिक्तकालादेषु नित्यत्वासम्प्रतिपत्तेरव्यभिचारात् । न च साधनाव-
च्छिन्नसाध्यव्यापकं भावत्वमुपाधिः । तद्व्यतिरेकस्य साध्यव्यतिरेकाप्रयोजकत्वात्,
प्रागभावे व्यभिचारात् । न चावच्छिन्नसाध्यव्यतिरेकः साध्यः प्रागभावे कार्यत्वा-
भावप्रयुक्तः स्यात् पक्षे च कार्येऽनित्यत्वाभावप्रयुक्त इति वाच्यम् । नित्यत्वा-
नित्यत्वविवादे विशिष्टव्यतिरेकसाधनस्याप्राप्तकालत्वात् । विशिष्टाभावस्यातिरेके
सविशेषणे हीति न्यायस्य ध्वंसादिदिषयत्वेनानित्यत्वाभावविषयतयैवानुमिति-
पर्यवसानकल्पनायोगात् । तद्व्यतिरेके च प्रागभावे व्याप्तिभङ्गात् । अनित्यत्वे
सत्यपि तत्र भावत्वाभावात् । अत एव नानित्यत्वव्यापकव्यभिचारित्वेन कार्य-
त्वस्य तद्व्यभिचारित्वमनुमेयम् । तथाच सूत्रकारः ‘नात्माश्रुतेः नित्यत्वाच्च
ताम्य’ (ब्र० २. १. १७) इति जीवस्य जन्माभावे नित्यत्वं हेतुमाचक्ष्णो
ध्वंसस्यान्यथ्य वा जनिमतोऽनित्यत्वं मन्यते । अन्यथा तस्य ध्वंसे व्यभिचारात् ।
न च नियतसत्त्वमेव विनाशानवच्छिन्नसत्ताकत्वं नित्यत्वम्, ‘त्यग्नेर्ध्रुवे’ (वा०
४. २. १०४) इति भवयर्थे त्यज्विधानात् । तथा च ध्वंसस्य जनिमत्त्वेऽपि
निरुक्तनित्यत्वाभावादेवाव्यभिचार इति वाच्यम् । तत्र ध्वंसे नित्यपदप्रयोगवि-
रोधाद्, लाघवेनोत्तरावाधेश्चिदुत्पत्त्याविनाशित्वस्य नियतत्वस्यैव वा नित्यशब्दा-
र्थत्वाच्च । ध्वंसेऽपि स्वतोऽन्यतो वानुपाख्यत्वव्यावृत्तिरूपभवत्यर्थसम्भवाच्च ।
अथवा तत एव ध्वंसस्यानित्यत्वं, नित्यपदप्रवृत्तिनिमित्तनियतसत्ताभावात्,

निःस्वरूपस्य तस्याविनाशित्वदिकल्पायोगाच्च । न चैवं पापध्वंसनिवृत्तौ पापोन्म-
ज्जनप्रसङ्गः, उपादानावस्थान्तररूपध्वंसवादेऽवस्थान्तरसामग्रीसन्निपाते तदप्रस-
ङ्गात् । पापसामग्रीसन्निपाते च पापसजातीयमवस्थान्तरमेव । न तु ध्वस्तमेवो-
न्मज्जाति, अवस्थान्तरप्रतिबन्धात् । अत एवातिरिक्तध्वंसवादेऽपि प्रतियोग्युन्म-
ज्जनं प्रत्युक्तम् । दिनष्टघटायां मृदि घटसामग्रीसमवधानेऽपि सजातीयोत्पत्तिप्रति-
बन्धात् । न च ध्वंसप्रागभावकालातिरिक्तकालस्य प्रतियोगिकालत्वनियमः, अ-
प्रयोजकत्वात् । लाघवेन स्वविरोधिकालातिरिक्तकालस्यैव प्रतियोगिकालत्वाच्च ।
ध्वंसध्वंसस्यापि विरोधित्वस्य फलबलकल्प्यत्वात् । न चैवं विद्यया अविद्यादि-
ध्वंसस्वाप्यनित्यत्वापत्तिः, तस्य क्रियाव्याप्यत्वाभावेनाकार्यत्वात् । पुनर्ब्रह्मणो-
ऽवस्थान्तरापादकसामग्र्यन्तराभावाच्च । वस्तुतस्तु विद्यया नाविद्यादेर्ध्वंसः,
किन्तु बाध एवेत्यग्रे वक्ष्यामः । न चैवमात्मोपासनासाध्यब्रह्मलोकफलस्याप्य-
नित्यत्वे 'न च पुनरावर्तत' इत्यादिविरोध इति वाच्यम् । 'स एतस्माज्जीवघनात्
परात् परं पुरिशयं पुरुषमीक्षते' इति श्रुतेर्ब्रह्मलोक एव सक्षात्कृतात्मतत्त्वस्य
परान्तकाले कार्यात्यये तदध्यक्षेण सह मोक्षाभिप्रायत्वादनानुचितशब्दस्य । अत
एवोपासनासाध्यस्यानित्यत्वे 'तमेवं विद्वानमृत' इत्यादिश्रुतिबाध इति निरस्त-
म् । विदेर्ज्ञानार्थत्वेन ततोऽविद्यादिबाधे इह परामृतत्वोपपत्तेः । 'तयोर्ध्वमाय-
न्नमृतत्वमेति' इति चाप्नुष्टाविद्याकामकर्मशयस्यैवाभूतसंघवस्थानाभिप्रायत्वात् ।
तथा च सूत्रम् — 'अमृतत्वं चानुपोष्य' (ब्र० ४. २. ७) इति । उक्तविधया क्रम-
मुक्त्यभिप्रायत्वाद् वा । आत्मोपासनाकर्मणोऽक्षयत्ववचनं चेतारकर्मवैलक्षण्या-
दामृतसंघवस्थानफलत्वात् परामृतहेतुसाक्षात्कारफलत्वाद् वा ।

अपिचैवमुपासिक्रियायाः साक्षात्कारावधेरेव मुक्तिसाधनरूपत्वेऽपि काल-
दैर्घ्यादिकृतं तारतम्यं न निहोतुं शक्यमिति मुक्तितारतम्यप्रसङ्गः । न च
साधनरूपे तारतम्याभावः, आद्यप्रत्ययप्रभृतिसाक्षात्काररूपतापरिपाकावधेरेव सा-
धनत्वात् । नहि साक्षात्काररूपान्तिमप्रत्ययोऽन्त्यप्रत्यय एव वा मुक्तिहेतुः,
तावन्मात्रस्योपासनाशब्दार्थत्वानुपपत्तेः । क्रियाबाहुल्ये च फलभूतोऽन्यत्र कुतश्चात् ।

अपिचोपासनाविधिरपि धर्ममीमांसयैव मीमांसित इति ब्रह्ममीमांसाना-
रम्भप्रसङ्गः । श्रुत्यादिभिरेव *मन्त्रन्यायेन ब्रह्मणि विनिश्चयमाने वेदान्ते तद्वि-

षयस्य ब्रह्मणोऽलौकिकस्यापि मूराहवनीयन्यायेन सिद्ध्युपपत्तेः । लाघवानुगृहीत-
कार्यत्वाद्यनुमानस्य सार्वज्ञ्याद्युपहारसमर्थस्यानुग्राहकत्वात् । यदि हि ब्रह्मात्म-
तादात्म्यमुपेयेत, तर्हि च प्रत्यक्षादिविरोधशङ्कापरिहारेण विचारशास्त्रमर्थवत् स्यात् ।
न च परेण न्तुपेयते । न च सिद्धे ब्रह्मणि समन्वयप्रतिपादनाय विचारारम्भः ।
वेदान्तस्य ज्ञानविधितात्पर्योपगमेन ब्रह्मणि पृथक् समन्वयायोगात् । लोके
सिद्धेऽपि शब्दव्युत्पत्तेरुपगमाच्च । नहि वेदे सिद्धशक्तिरन्येन निरस्यते, जैमिने-
र्यथादनयेऽपि वेदान्तकार्यपरत्वविवक्षाया भवतानभ्युपगमात् । अन्यथार्थविरोधे
तव शास्त्रैक्यानुपपत्तेः । नहि प्रभाकरस्येव लोकव्युत्पत्तिविरुद्धकार्यार्थत्वशङ्कोन्मेषः
सूत्रकारस्य शक्यशङ्कः, न भार्वाचीनप्रामाकरपक्षस्यैव प्रतिक्लेशः प्राचीनस्य महर्षेः
सूत्रकारस्य युक्तः कल्पयितुम् ।

अथोपनिषदां प्रधानाद्यर्थान्तरपरत्वव्युदासेन ब्रह्मसमन्वयाद्युपपादनाय
शास्त्रारम्भः, न स्वप्रयोजनाय, सूत्रप्रणयनवैयर्थ्यात् । परस्य तवाधीतवेदमात्रस्य
विचारप्रवृत्तौ शास्त्रान्तरावसराभावेन प्रधानाद्यर्थान्तरशङ्कानवकाशात् । न चोप-
निषदैरेव सदादिपदैः प्रधानाद्यर्थान्तरोपस्थितिसम्भवः, तस्यालौकिकत्वेन व्युत्पत्त्य-
सम्भवात् । अनुपस्थितमसम्भावितं चोपस्थाप्य तन्निरासः सूत्रकारस्य श्रममात्र-
फलः स्याद्, अधीतमात्रवेदान्तावगतब्रह्मोपासनोपपत्तेः । यथाश्रुतगुणविशिष्ट-
वस्तुपासनासाध्ये फले वस्तुनः प्रधानादिविवेकवैफल्यात् । यद्यप्याकाशादिपदस्या-
र्थान्तरशङ्कासम्भवः, तथापि तावन्मात्रविचार उपयुज्यताम् । एतेनोपासनाविकल्प-
समुच्चयादिकमपूर्वमिह व्युत्पादनीयमिति निरस्तम् । तथापि शेषविचारवैयर्थ्या-
परिहारात् ॥

सहकार्यन्तरविधिः ।

अपिचैवं निदिध्यासनविधेः स्वप्राधानत्वे 'सहकार्यन्तरविधिः पक्षेण तृतीयम्
—' (ब्र० ३. ४. ४७) इति सूत्रं पाण्डित्यबाल्यशब्दितश्रवणमननापेक्षया तृतीयं
यतो न पाण्डित्यमेव, अतो ब्रह्मसाक्षात्कारे वेदान्तवाक्यविचारस्य सहकार्यन्तरं
मुनिशब्दाभिधेयं निदिध्यासनं विधीयते, पक्षेण प्राप्तमपि भेददर्शनप्राप्त्याव-
प्राप्तमपि कथं न स्यादिति नियम्यत इत्येवमर्थकं विरुध्यते । यथा च साधना-
न्तराप्राप्तावपि नियमः, तथा श्रवणनियमे दर्शितमस्माभिः ।

कश्चित् पुनराह — श्रवणमननाभ्यामन्यदेव पाण्डित्यादित्रयमुपासना-
रूपाया विद्यायाः सहकार्यन्तरं विधीयते । तत्र च मौनं श्रवणमननावगतेश्वर-
भक्तिविवृद्धसत्त्वोपनतात् ततोऽतिशयितपरिशुद्धपरिपूर्णब्रह्मवेदनरूपात् पाण्डित्या-
दन्यदालम्बनसंशीलनरूपं बाल्यपाण्डित्यापेक्षया तृतीयं सहकार्यन्तरं विधीयते ।
मुनिशब्दस्याश्रमविशेष इव पक्षेण ज्ञानविशेषवति व्यासादौ 'मुनीनामप्यहं
व्यास' इत्यादिप्रयोगदर्शनादित्येवमर्थके सूत्रे न श्रवणादेः प्रसङ्ग इति ।

तत्र । 'तस्माद् ब्राह्मणः पाण्डित्यं निर्विद्य बाल्येन तिष्ठासेद् बाल्यं
च पाण्डित्यं च निर्विद्याथ मुनिरमौनं च मौनं च निर्विद्याथ ब्राह्मणः' इत्यत्र
पाण्डित्यादिशब्दैः श्रवणादेरेवाभिधेयत्वात् । 'आत्मा वा अरे द्रष्टव्यः' इत्यादि-
वाक्यच्छायानुकारेण त्रिसाधनफलप्रत्यभिज्ञानात् । तथाहि, ब्रह्म जानातीति
ब्राह्मणः,

“य एव सत्याज्ञापैति स ज्ञेयो ब्राह्मणस्त्वया”

इत्यादिस्मरणात् । तस्माद् ब्राह्मण इति द्रष्टव्यपदार्थः प्रतिसन्धीयते । पण्डा शास्त्र-
विज्ञानमस्य सञ्जातमिति पण्डितः । तस्येदं कर्म पाण्डित्यमित्यनेन वाक्यार्थज्ञाना-
वसायि श्रवणं, बाल्यशब्देन च दम्भदर्पादिवैधुर्यपरेण मननं लक्ष्यते, विना
मननमप्रतिष्ठितश्रौतविज्ञानो हि दम्भदर्पादिना पूर्यते, 'अनूचानमानी स्तब्ध
एयाये'त्यादिलिङ्गदर्शनात् । 'अथ मुनिरिति' परिशेषाद् मननाद् मुनिरिति
व्युत्पत्त्या ज्ञानातिशयवति व्यासादौ प्रयोगदर्शनाच्च निदिध्यासनमेव । तत्र हि
सर्वेन्द्रियव्यापारोपरमरूपं मौनमुपपद्यते । 'अथ ब्राह्मण' इति तदेव फलमनु-
कीर्त्यते स्तवनाय । अन्यथा श्रवणमननपरिशुद्धावगते वस्तुनि भक्तिपर्यन्तध्रुवानु-
स्मृतिरूपनिदिध्यासनातिरिक्तस्य पाण्डित्यस्य भक्तिनिष्पाद्यस्यालम्बनसंशीलनस्य वा
दुर्निर्वचनत्वात् सूत्रस्य निर्विषयत्वप्रसङ्गः । 'भक्त्या त्वनन्यया शक्योऽहं' 'मवेष्टुं
चे'ति श्रवणादिसाध्यनिदिध्यासनपरिपाकात्मा भक्तिः ब्रह्मप्राप्तिसाधनमुच्यत इत्यु-
दाहृत्य तत्साधनपाण्डित्यादिसाधनमिहोच्यते भक्तिरिति व्याहृतवचनस्य दास-
विनेयैरप्युपहास्यत्वात् । एवं सति मौनस्य विधेयत्वे तृतीयशब्दस्य पाण्डित्यादि-
व्यवच्छेदेनापेक्षितहेतुपरत्वसम्भवे च सहकार्यन्तरस्य विधिरिति समासादिसा-
मञ्जस्यसम्भवे च पक्षेण सहकार्यन्तरविधिरित्येवान्वयसामञ्जस्ये च तृतीयं मौनं

सहकार्यन्तरं च तद् विधीयत इति विधिश्च सहकार्यन्तरविधिरिति तृतीयशब्दा-
नर्थक्येन विशेषणसमासकल्पनाच्छेन विधिरिति शब्दासामञ्जस्येन च पक्षेण प्रकृष्ट-
मननशीले मुनिशब्दप्रयोगादित्यध्याहारेण च सूत्रयोजना चासङ्गतेति स्वाचसरे
यक्ष्यामः । न चैवं श्रोतव्यादिसिद्धानुवादित्वे सहकार्यन्तरविधिरिति विरुध्येतेति
वाच्यम् । शास्त्राभेद इवैकशास्त्रेऽप्युपदेशभेदेनाप्राप्तत्वात् । न चैवमपि श्रोत-
व्यादिवाक्यभेदप्रसङ्गः महावाक्यस्यैकत्वादङ्गविशिष्टाऽऽज्ञी ? जि/तात्पर्यकत्वात्, पृ-
थगुपहृतार्थसमावेशेन विधिं व्यापारागौरवाच्च । तस्माद् निदिध्यासनमुपासनमेव
स्वतन्त्रं मोक्षसाधनं विधीयत इति बालिशभाषितमुपेक्षणीयं विद्वद्भिः । तस्माद्

द्रष्टव्यपदनिर्दिष्टफलश्रवणगोचरः ।

मननादीतिकर्तव्यः श्रोतव्य इति नो विधिः ॥

वेदान्ते विध्यसम्भवशङ्का ।

नन्वेकारभ्येदपरे वेदान्ते विधिरेव न सम्भवति । दर्शपूर्णमासेदपरेऽपि प्रक-
रणे प्रयाजादिविधावधान्तरतात्पर्यमुपपद्यते, अर्थाविरोधात् । न तु वेदानुवचना-
दिविधौ विचारादिविधौ वा, निर्विशेषब्रह्मात्मतत्त्वविषयत्वेनार्थविरोधात् । विधिर्हि
नियोज्यमाकाङ्क्षन् न नियोज्यब्रह्मात्मदर्शनेन विरुध्यते । यथाह भगवान् भाष्य-
कारः —

“वेदान्ते लिङ्गदयः भूयमाणा अप्यनियोज्यब्रह्मात्मतत्त्वविषय-
त्वात् कुण्ठीभवन्ति उपलादिप्रयुक्तभरऽतैक्ष्ण्यवत्”

इति । अन्यत्रापि

“त्वं कुरु त्वं तदेवेति प्रत्ययावेककालिकौ ।

एकनीडौ कथं स्यातां विरुद्धौ न्यायतो वद ॥”

इति । अत एव प्रकरणादुत्कृष्य विधीयते ‘तिस्रो रात्रीर्ब्रतं चरे’दित्यादिवदिति
निरस्तम् । विषयविरोधेन वैषम्यात् । निर्विशेषब्रह्मात्मालम्बनो हि विचारोऽन्यो
वा विधित्स्यते । न चैवं सम्भवति, नियुक्तस्यास्मिन्नधिकृतोऽहं कर्ता ममेदं कर्त-

व्यमिति ब्रह्मप्रत्ययविपरीतप्रत्ययोत्पत्तेः । न च निर्विशेषस्वभावाविरुद्धौपाधिक-
कर्तृत्वमालम्ब्य विधिः प्रत्येप्यत इति युक्तम् । स्वभावनिरविशेष औपाधिकविशेष-
स्याप्ययोगात् । तथा च सूत्रं — 'न स्थानतोऽपि परस्योभयलिङ्गम्' (ब्र० ३.
२. ११) इति । नहि स्वच्छः सन् स्फटिकोऽलकादियोगादस्वच्छो भवति ।
आरोपस्तु स्यात् । न तु निर्विशेषात्मबोधे तदारोपालम्बना विधिप्रतिपत्तिः,
ब्रह्मविद्यानर्थक्यप्रसङ्गात् । 'उपमर्दे च' (ब्र० ३. ४. १६) इति सूत्रविरो-
धाच्च । 'अश्लेष इति चागामिषु कर्मसु कर्तृत्वमेव न प्रतिपद्यते ब्रह्मविदि'ति
भाष्यविरोधाच्च । विषयानवबोधे विचारादिविधिप्रत्ययानुपपत्तिरेवेति चेत् ।

उच्यते । यज्ञादयो विचारादयो वा विवक्षितब्रह्मात्मावबोधोपयोगादवान्तर-
तात्पर्येण विधीयन्ते । न चार्थविरोधः, निसर्गसिद्धकर्तृत्वारोपालम्बनेनैव वि-
चारादिविधिप्रतिपत्तेः । निर्विशेषात्मवियत्वेऽपि तद्विधेरधिकारिणो निर्विचिकित्सा-
स्मापरोक्षमावेन कर्तृत्वाद्यारोपानुपमर्दे ममेदमिष्टसाधनमहमन्नाधिकृतः कुर्वीये-
तिप्रतिपत्त्यविधातात् । न च तदत्यन्ताप्रतिपत्तिः, येन तद्विषयो विचारादिवि-
धिर्न प्रतिपद्येत, अधीतमात्रेण तदापाताधिगमात् ।

अथवा, अज्ञाताकलितविषय एव ज्ञानोपायविधिः प्रतिपत्स्यते जिज्ञासा-
धिकारानुरोधात् । अज्ञातरूपेणैव तद्विधिविषयावच्छेदकतयात्मनो विधिप्रतिपत्ति-
विषयत्वेन कर्तृत्वाद्यनुपमर्दे विध्यननुष्ठानाप्रसङ्गात् । विधिप्रत्ययकुण्ठतादिभाष्यं
तु निर्विशेषब्रह्मात्मावबोधोपजीवनप्रवृत्तिविधिविषयम् । यथा 'तत्त्वमसि' 'उपा-
स्त्वे'ति । नहीदं शक्यमुभयं प्रतिपत्तुम् । अतिबुध्य तु नतरामनियोज्यत्वात् तस्य
कर्तृत्वाद्यनुपमर्दादिति । अन्यथा 'किमर्थानि तर्हि विधिच्छायापन्नानि आत्मा
वा अरे द्रष्टव्यः श्रोतव्य इत्यादीनि, स्वाभाविकप्रवृत्तिविषयविमृत्वीकर-
णार्थानीति ब्रूमः' इति श्रवणादिनियमविध्युपगमभाष्यविरोधात् । तस्मादुप-
पन्नः श्रवणादिविधिरिति ।

अधिकारिविशेषणम् ।

अत्र च मुमुक्षैवाधिकारिविशेषणं, कामाधिकारत्वात् । विवेकादेरपि साम-
र्थ्येन मुमुक्षाहेतुतया तादर्थ्याद्, विचारविधिसंस्थलेषु तत्तत्संकीर्तनस्य मुमुक्षाल-
क्षणार्थत्वात्, कारणोपन्यासे कार्ये सम्प्रत्ययसम्भवादिति केचित् ।

अत्रेदं वक्तव्यम् । न मुमुक्षैवाधिकारिविशेषणं, जिज्ञासोरधिकारात् । अपिच कामाधिकारेऽपि न कामनैव पुष्कलाधिकारनिमित्तम् । अर्थित्वसामर्थ्यादेरिवान्यस्यापि यथाविधानमधिकारनिमित्तत्वसम्भवात् । अन्यथा तत्र तत्र विचारविधिषु विवेकादिकीर्तनवैयर्थ्यात् । न च मुमुक्षानुमानेनार्थवत्त्वम् । विवेकादिविरहिणामपि मुमुक्षाया नित्यसिद्धत्वेन व्यभिचारात् । मात्रयापि दुःखानुपपन्नविकलस्य निरतिशयसुखस्य सर्वदा सर्वप्राप्तिसमीहितत्वात् । नहि निर्गलितनिखिलव्यलीकनिरतिशयसुखाभिलाषादन्या मुमुक्षा नाम । न तेषां समस्तसांसारिकदुःखातीतस्वरूपसुखाभिलाषलक्षणा मुमुक्षा, किन्तु दुःखासम्भेदेन निरतिशयत्वेन च विषयसुखाभिलाष एवेति चेत् । न, 'एतस्यैवानन्दस्यान्यानि भूतानि मात्रामुपजीवन्ती'ति श्रुतेः । स्वरूपसुखस्यैव विषयवृत्त्यवच्छेदे वैषयिकत्वात् । 'आनन्दो ब्रह्मे'त्यादिश्रुतेरात्मनः परमप्रेमास्पदत्वाच्च । सुखरूपत्वे सति विषयसुखस्य तदतिरेकफल्पने गौरवाद् मानाभावाच्च । दुःखं तु स्वहेतुकमन्यदुपेयते । नित्यसुखात्मन इव नित्यदुःखात्मनो विषयाभिव्यक्त्यस्य कस्यचिदमानसिद्धत्वात् । न चैवं सुखे कामनानुपपत्तिः, सुखरूपात्मावभासेऽपि सायदज्ञानं दुःखसम्भेदावभासानुवृत्तेः, तदुपशमे विषयवृत्त्यभिव्यक्तसुखकामनायास्तद्वेदविभ्रममूलत्वात् । सुखोत्पादादिप्रतीतेरपि व्यञ्जकवृत्त्युपधिकत्वात्, तत्र च निरुक्ताभिलाषस्य मुमुक्षारूपपर्यवसानात् । ननुज्ञितसाधनफलैषणं मुक्तिसाधनप्रवृत्त्यौपायिकी मुमुक्षा न विवेकादिहीनानामिति चेत् । न, अधिगते तत्साधने शक्ये च तदभिलाषिणो विषयेष्विव विवेकादिशून्यस्यापि प्रवृत्त्यविरोधात् । तथापि विषयसुखाभिमुखचेता निरतिशयसुखाभिलाषेऽपि विषयभोगविच्छेदात्मके ब्रह्मविज्ञाने मुक्त्युपाये न प्रवर्त्यत इति चेत्, तर्हि न कश्चिद् मुमुक्षायां विवेकादेरुपयोगः । किन्तु नित्यानित्यविवेकाभावे नित्यपुमर्थोपायप्रवृत्तेरानुपपत्तेः, विषयवैराग्याभावे तत्रैव प्रवृत्त्यनुपपत्तेः, शमाद्यभावे तत्र प्रवृत्तिप्राप्त्यानुपपत्तेश्च फलावधिमुक्त्युपायप्रवृत्तावेव । अथापि स्याद् विवेकेनानित्यत्वादोषदर्शिनो विषयवैराग्यादिन्द्रियप्रवर्तनाभावे शमादिरिदमव्यव्यतिरेकसिद्धहेतुहेतुमत्तया न सर्वेषां विचारप्रवृत्तौ स्वतन्त्रनिमित्तत्वमिति ।

नैव स्यात् । विवेकाभावेऽपि रोषादिनिमित्तस्य वैराग्यस्य, तदभावेऽपिन्द्रियदौर्बल्यनिमित्तशमादेश्च दर्शनेन व्यभिचारात् । तस्य च विचारप्रवृत्तावनुपयोगात् । तद्व्यावृत्त्या विवेकादेरपि पृथग्विचारविधिनिमित्तभावस्याभ्युपेयत्वात् । चतुर्णामपि विचाराधिकारनिमित्तत्वे ह्यन्योन्यसाध्यसाधनभूता एव विवेकादयस्तथा नियम्यन्ते । मुमुक्षुत्वे सत्यनन्तरं ब्रह्मजिज्ञासा कर्तव्येति टीकाया च न मुमुक्षुत्वमेवाधिकारिविशेषणमिति तद्ग्रहणम् । किं तर्हि, कचित् क्रमनियतपठितानामन्तिमग्रहणे पूर्वमर्थसिद्धं भवतीति । तथा च भाष्यं—

“त्रेषु हि सत्सु शक्यते ब्रह्म जिज्ञासितुं शक्तं च”

इति । अन्यथा साधनचतुष्टयसम्पत्त्यनन्तर्यं विचारस्य न सूत्र्येत । तस्याधिकारिविशेषणेत्यावधारणया तत्प्रवृत्तिफलत्वात् । एवं च तत्र तत्र विचारविधिषु नियाम्यविवेकादयोऽङ्गतयोपादीयन्ते, सामर्थ्योपपत्तेः । अङ्गत्वेऽपि विधिप्रतिपत्त्युपाधितयाधिकारानिमित्तत्वं चाविरुद्धमित्यवकथाम् ॥

तत्र यथा तैत्तिरीये तावदानन्दमीमांसायामुत्तरोत्तरमानन्दोत्कर्षप्रतिपादनस्य पूर्वपूर्वापकर्षनान्तरीयकतयार्थिको विवेकः । ‘श्रोत्रियस्य चाकामहतस्ये’त्यकामहतत्वं वैराग्यं च निरतिशयानन्दावाप्तिसाधनमवगम्यमानं विचारपूर्वकज्ञानद्वारेणैवगम्यते । विवेकादेर्विचारप्रवृत्तौ सामर्थ्याद् विद्याया एव तादृशानन्दाप्तिरूपमोक्षसाधनत्वाच्च ।

तथा कठवल्ल्यामपि मृत्यूपच्छन्दितविषयविरक्तस्य नञ्चेकतसो विद्योपदेशदर्शनाद् वैराग्यं विद्यासाधनमवगम्यते । तथा मुण्डकेऽपि ‘परीक्ष्य लोकान् कर्मचितान् ब्राह्मणो निर्वैतमायान्नास्त्यकृतः कृतेन, तद्विज्ञानार्थं स गुरुमेवाभिगच्छेद्’ इत्याहत्य विवेकवैराग्ये विचाराङ्गतया विधीयते, गुर्वभिगमनस्य विचाराद्यर्थत्वात् । ‘प्रशान्तचित्ताय शमान्विताये’ति शमादि च गृह्यते । वाजसनेयके च ‘शान्तो दान्त उपरतस्तिष्ठुः समाहितः श्रद्धाविचो भूत्वात्मन्येवात्मानं पश्येदि’-ति शमादिगुणो विचारो विधीयते । धात्वर्थदर्शनस्यापुंस्तन्त्रस्याविधेयत्वापश्येदिति तत्साधनविचारस्य लक्षणीयत्वात् । ‘पत्न्यवेक्षत’ इत्यादौ विधेयार्थलक्षणाया उपगम्येत्वन ‘न विधौ परःशब्दार्थ’ इति न्यायस्य तात्पर्यविषयेतरपरत्वात् ।

तत्रैवान्यत्र 'आत्मनस्तु कामाय सर्वं प्रियं भवति', 'आत्मा वा अरे द्रष्टव्यः श्रोतव्यो मन्तव्य' इति स्वव्यतिरिक्तस्य स्वतः प्रियत्वाभावविवेचने तन्मूलवैराग्यस्यापि विवक्षितत्वाद् विवेकवैराग्यविशिष्टविचारविधिरवगम्यते ।

न चैवमामिक्षावाजिनयागाविव विचारा भिद्येरन् गुणभेदादिति शङ्क्यम् । संयोगरूपचोदनाख्यानामविशेषेण शास्त्रान्तरे कर्मणामिवैकत्वे गुणोपसंहारोपपत्तेः । तथा च जैमिनीयं सूत्रम् — 'एकं वा संयोगरूपचोदनाख्याविशेषाद्' (जै० २. ४. ९) इति । वैयासिकं च — 'सर्ववेदान्तप्रत्ययं चोदनाद्यविशेषाद्' (ब्र० ३. १. १) इति, 'उपसंहारोऽर्थाभेदाद्' — (ब्र० ३. ३. ५) इति च । ऐकशाख्ये च 'आत्मा श्रोतव्यः' 'आत्मानं पश्येदि'त्यादौ ब्राह्मणभेदेनापौरुषक्यात् । अथवा 'भूयस्त्वेनोभयश्रुती' (जै० १. १. १०) इति न्यायेनैकत्र सगुणविधानमन्यत्र तदनुवादेन गुणमात्रविधानमिति व्यवस्योपपत्तेः । प्रकृतसंयोगामावे हि गुणः कर्म भिन्दीत यथा बाजिनम् । तथा च जैमिनिः — 'गुणश्चापूर्वसंयोगे वाक्ययोः समत्वाद्' (जै० २. २. २३) इति ।

ननु च श्रोतव्यवाक्यसिद्धविचारानुवादेन शमाद्यनेकगुणविधाने वाक्यभेदः । शान्तिवाक्यविहितविचारानुवादे न श्रोतव्यवाक्ये किञ्चिद् विधेयमस्ति, अधिकारस्यापि तत्रैव लाभात् । विचारानुवादेन तत्र मननाद्यनेकगुणविधौ च वाक्यभेदादिति चेत् । न । श्रोतव्यवाक्ये विवेकादिगुणविधानोपपत्तेः 'आत्मनस्तु कामाय सर्वं प्रियं भवति', 'मन्तव्यो निदिध्यासितव्य' इति गुणविधिवाक्यानि भिन्नान्येवेति वाक्यभेदस्याप्रसञ्जनीयत्वात् ।

यद्वा श्रोतव्यादिवाक्य एव विशिष्टविचारविधिः, विस्पष्टत्वाद्, 'ब्रह्म तं परादादि'त्यादिविषयमपञ्चनेन रूपलाभात् स्वरूपफलोपकारिबहुगुणसमन्वयात्, 'आत्मनि सत्त्वेरे दृष्टे श्रुते मते विज्ञाते इदं सर्वं विदितम्' 'एतावदरे सत्त्वमृतत्वमि'त्यर्थवादाच्च । तदनुवादेन च शमाद्यनेकगुणविधाने वाक्यभेद इष्यत एव । भूत्वेत्यस्य तन्त्रतया यत् पश्येत् तच्छान्तो भूत्वा दान्तो भूत्वेति प्रत्येकमभिसम्बन्धात् । यथाहुः ।

“भूत्वेत्यस्याभिसम्बन्धः सर्वैः शान्तादिभिः पदैः”

§ 'भूयस्त्वेनोभयश्रुतिः' इति मुद्रितजैमिनिसूत्रपाठः ।

इति । यद्वा न वाक्यभेदः । तत्र नाम वाक्यभेदो यत्र प्रधानकरणावच्छि-
न्नां भावनां प्राप्तामनूय तदवच्छेदकतया गुणा विधीयन्ते । यथा 'चित्रया यजेत
पशुकाम' इत्यादौ प्राप्तयागभावनानुवादेन तत्र चित्रत्वस्त्रीत्वाद्यनेकगुणविधाने
वाक्यभेदः । न चेह पश्येदिति विचारभावनानुवादेन तदवच्छेदकतया शमादयो
विधीयन्ते । किं तर्हि, भूत्वेति भवनाक्षिप्ता भावना युगपदेकगुणावच्छिन्नैव
विधीयत इति । तस्माद् विविदिषावाक्य इव शान्तिवाक्येऽपि विधेरनेकावच्छि-
न्नैकभावनाविषयतया शमादयश्च समुच्चीयन्ते । न चैवमुपरतिपदाभिधेयसंन्यास-
स्याप्राप्तेर्विधिः शमादेर्नियम इति विधिवैरूप्यापत्तिरिति वाच्यम् । विवेकदैराग्या-
दौ सति कर्मणामनुपयोगं पश्यतस्तत्प्राप्तेः । अथवा 'पुत्रैषणायाश्च वित्तैषणायाश्च
लोकैषणायाश्च व्युत्थायाश्च भिक्षाचर्यं चरन्ती'ति स्वरूपस्य 'एतमेव प्रव्राजिनो
लोकमिच्छन्तः प्रव्रजन्ती'ति विनियोगस्थ च प्राप्तत्वेन तस्यापि नियाम्यत्वात् ।
स्वाभावस्य वान्यस्य वा विरोधिनो व्यावृत्त्या प्राप्तस्य सतोऽप्राप्तांशपरिपूरणात्मक-
नियमस्य सर्वत्रैवाविशेषात् । अथवा प्राप्तसंन्यासमात्रानुवादेन शेषनियमवि-
धिरस्तु । न विधिवैरूप्यदोषः । उपरतिपदेन संन्यासो वा माभिधाये । मनसो
बहिरिन्द्रियप्रवृत्त्यनुरोधनिरोधः शमः । बहिरिन्द्रियस्य विचारविरोधिविषयप्रवृत्ति-
निरोधो दमः । इष्टविषयमनोरज्यनिवृत्तिरुपरतिः । तितिक्षा द्वन्द्वसहनम् । निष्फ-
लानिष्टविषयमनोरज्यनिवृत्तिः समाधानम् । श्रद्धा पुनरास्तिक्यरूपा भक्तिरूपा चे-
त्यर्थभेदात् सर्वस्य चास्य नियमोपपत्तेरवैरूप्यमिति ॥

संन्यासस्य श्रवणाङ्गत्वम् ।

संन्यासश्च श्रवणाङ्गः, शमादिभिः सह नियमेन समुच्चयात् । न च 'एतमेव
प्रव्राजिनो लोकमिच्छन्तः प्रव्रजन्ती'ति श्रवणवदेव ज्ञानफलत्वश्रवणात्, फलवत्स-
न्निधावफलत्वाभावादुभयोरप्येकफलत्वेन प्रकरणित्वादनङ्गं संन्यास इति वाच्यम् ।
श्रवणाङ्गशमादिसमुच्चयविरोधात् । न च शमाद्यपि मुमुक्षाजिज्ञासादिद्वारा ज्ञानाङ्गः,
'प्रशान्तचित्ताय शमान्विताय' 'प्रोवाच तां तत्त्वतो ब्रह्मविद्यामि'ति श्रवणार्थत्वाव-
गमात् । 'एतमेवे'त्यादौ च नाहत्य ज्ञानफलत्वमुच्यते । न खलु वेदितुमिच्छन्त
इति श्रूयते । तस्याहत्यै मुक्तिफलत्वानुपपत्त्या व्यवधानकल्पनायां च श्रवणाङ्गत्व-
मेव परस्परकाङ्क्षालक्षणात् प्रकरणादवकल्प्यताम् । निरन्तरश्रवणादिविरोधिवैध-

कर्मविशेषपरिहारेण ब्रह्मतत्त्वसाक्षात्कारफलश्रवणाद्युपकारित्वोपपत्तेः । जन्मान्तरीय-
साधारण्येन संन्यासस्य ज्ञानसाधनत्वे चादृष्टद्वारकल्पनापत्तेः । एतेन शान्तिवाक्ये
विचारमुपलक्ष्य तेन सह ज्ञाने संन्यासस्य समुच्चयो विधीयत इति निरस्तम् ।
शमाद्युपादानवैफल्यात् । एकेनैव तद्वत्कर्तृकविचारोपलक्षणसम्भवाददृष्टकल्पना-
गौरवाच्च । 'स्यजेतैव हि तद् ज्ञेयम्' इत्यङ्गिकलेनाङ्गस्य स्तुतिमात्रं पशुफलसोमा-
पौष्णस्याङ्गस्योदुम्बरताया इव पशुफलेन । अन्यथा 'अथ परित्राडि'त्यादि 'ब्रह्म-
भूयाय भवति', 'त्यागेनैके अमृतस्वमानशुरि'ति श्रुतेराहत्य मुक्तिफलत्वापत्तेः ।
अपि चैवं मुमुक्षोरपि विहितकर्मलोपभयेन श्रवणादिविधेरननुष्ठानमेवापद्येत । उक्तं
वाचार्थः —

“मूत्राशक्नो यथोदक्नो नामहीदमृतं मुनिः ।

कर्मनाशभयाज्जन्तोरात्मज्ञानामहस्तथा ॥”

इति श्रवणाङ्गतया संन्यासविधौ च न स दोषः । अत एव मुमुक्षाजिज्ञासोदया-
वधिरेव कर्माधिकार इति न्यायोन्मेषात्, 'संन्यस्य श्रवणं कुर्यात्', 'वेदानिमं च
लोकममुं च परित्यज्यात्मानमन्विच्छेद्' (भाष० ध० सू० प्र० २. ख० २१. १३)
इति तदङ्गत्वस्मरणाच्च । न च क्त्वाश्रुतिः क्रममात्रपरा, 'दर्शपूर्णमासाभ्यामिष्टा
सोमेन यजेते'त्यादिवदिति वाच्यम् । क्त्वाश्रुत्यवगमितैककर्तृकत्वाक्षिप्तमयोर्गैकयो-
पपादकतया सामर्थ्यानुमिताङ्गाङ्गिभावोपगमे बाधकामावात् । अन्यथा सिद्धकर्तृ-
कत्वे 'समानकर्तृकयोः पूर्वकाले' (१. ४. २१) इत्यनुशासनविरोधात् । दर्शदौ च
पृथगधिकारत्वादविधिप्रत्यासत्त्या च प्रकरणांतरेऽपि प्रयोजनान्यत्वानवगमादित्येति
पूर्वकालत्वमात्रं लक्ष्यते । सोमेनेति द्रव्योपादानस्य साधिकारप्रकृतप्रत्यभिज्ञानार्थ-
तया 'सन्निधौ स्थविभागाद् —' (जै० २. १. २१) इति न्यायेन सोमयागस्य
दर्शाद्यङ्गतया विधेयत्वायोगाच्च ॥

आतुरसंन्यासस्य श्रवणानङ्गत्वम् ।

नन्वेवं 'यथातुरः स्यान्मनसा वाचा वा संन्यसेदि'त्यातुरसंन्यासविधि-
विरोधः, आतुरस्य श्रवणानधिकारितया तदङ्गविधिवैयर्थ्यात् । न च ज्ञानार्थात्
पारमहंस्यादन्यद् ब्रह्मलोकफलं संन्यासान्तरमत्र विधीयत इति युक्तम् । 'अथ
परित्राड् विवर्णवासा मुण्डोऽपरिमहः शुचिरद्भो* हो भैक्षणां ब्रह्मभूयाय भवति' इति
पूर्ववाक्यस्य 'एष पन्था ब्रह्मणा हानुवित्तस्तेनैति संन्यासी ब्रह्मविद्' इत्युत्तरवाक्यस्य
च तत्परत्वे तत्सन्दृष्ट्यापि तत्परस्वौचित्यात् । 'एष पन्था' इत्यविशेषेण ब्रह्म-

१. 'ति' ख. पाठः.

* हो भैक्षण इति मुद्गैतजाबालोपनिषदि उच्यते ।

साक्षात्कारोपायत्ननिर्देशात् । अन्यथास्य वाक्यस्य ब्रह्मलोकफलपरत्वे चैष
इत्यविशेषादनातुरसंन्यासस्यापि ब्रह्मलोकफलत्वापत्तेः । तस्मादानातुरसंन्यासानुरोधे-
नादृष्टद्वारा ज्ञानाङ्गं संन्यासो न श्रवणाङ्गमिति चेद् ।

उच्यते— 'यदहरेव विरजेत् तदहरेव प्रव्रजेत्', 'उत्थाय भिक्षाचर्यं
चरन्ती'त्याद्युत्पन्नसंन्यासस्य 'एतमेव प्रव्राजिनो लोकमिच्छन्तः प्रव्रजन्ती'त्यादौ
श्रवणाङ्गत्वेनेव 'संन्यासयोगाद् यतयः शुद्धसत्त्वाः ते ब्रह्मलोके तु', 'ब्राह्मं
संन्यासिनां स्मृतम्', 'संन्यासाद् ब्रह्मणः स्थानम्' इत्यादौ ब्रह्मलोकसंयोगेनापि
विधिरुन्नीयते, अपूर्वत्वात् । न चैतमेवेत्यवधारणाद् नान्यफलः संन्यास इति साम्प्र-
तम्, उन्नेयविधिरूपस्यास्य तत्सम्बन्धविधावन्यसम्बन्धनिषेधे चावृत्तिकरूपनागौरवा-
त् । यत्तु संन्यासान्तरविषयेयं स्मृतिरिति । तन्न । व्यवच्छेदकाभावात् । यद्यपि
ब्रह्मलोकादपि विरक्तस्य मुमुक्षोर्जिज्ञासोरेव पारमहस्येऽधिकारः, तथाप्यतिमा-
त्रतीव्रजिज्ञासायां मतिमान्छादिना श्रवणानधिकारिणो ब्रह्मलोकेऽपि तत्त्वं विज्ञाय
मुच्येयेति कामयमानस्य तादर्थ्येन संन्यासाविरोधः । तद्विषया चैयमनावृत्ति
श्रुतिः 'न च पुनरावर्तते' इत्याद्या । 'ते ब्रह्मलोके तु परान्तकाले परामृतात् परि-
मुच्यन्ति सर्वे' इत्यादिदर्शनात् । अत एव 'इमं मानवमावर्तं नावर्तन्ते' इति
ब्रह्मलोकादविरक्तानां मानवान्तरे पुनरावृत्तिपरमुपपन्नमनावृत्तिवचनस्य तद्विरक्त-
विषयत्वात् ।

यदपि ज्ञानार्थसंन्यासे कुतोऽपि श्रवणादिप्रतिबन्धे तत्परिपूर्य्यमावे वा
स्वनुष्ठिततदाश्रमधर्मस्य तज्जान्तरीयकब्रह्मलोकपरेयमिति । तदपि न । तज्जान-
न्तरीयकत्वे मानाभावात् । योगसंसिद्धिमप्राप्तस्य योगभ्रष्टस्य

“प्राप्य पुण्यकृतां लोकानुषित्वा शाश्वतीः समाः ।

शुचीनां श्रीमतां गेहे योगभ्रष्टोऽभिजायते” ॥

इति पुनरावृत्त्यभिधानेन नान्तरीयकब्रह्मलोकपरत्वाभावात् । अन्यथा ततोऽपि विर-

कस्यापुनरावृत्तिविवरोधात् । अपि च ब्रह्मलोकमन्तरा किं न भवति येन तस्य नान्तरीयकता । न तावत् संन्यासः । ज्ञानार्थतया तत्प्रवृत्तेः । न च तदनन्तरं कुतोऽपि अवणादिप्रतिबन्धे तमन्तरा सद्भर्मानुष्ठानं न भवति । संन्यासस्य अवणानङ्गत्वमते जन्मान्तरीयज्ञानार्थतयापि पुष्कलतदनुष्ठानोपपत्तेः । आरब्धकाम्यस्यापि नित्यवद्भावेनोद्देश्यफलासम्बन्धेऽपि सधर्मकस्यावश्यानुष्ठेयत्वाच्च । अन्यथा पातित्वापातात् । नाप्युद्देश्यज्ञानमेव तमन्तरा न भवति । कुतश्च अवणादेरिहापि सद्भावात् । तस्माच्छ्रवणादियोगे ज्ञानार्थस्यैव संन्यासस्य तदसम्भवनिमित्ते ज्ञानफलादपनीय ब्रह्मलोकफलसम्बन्धो विधीयत इति वा वाच्यम् । “अभ्युदितेष्टौ प्रकृतदेवताभ्यो हविरपनीय देवतान्तरसम्बन्धवत् । एवं चातुरस्यापि अवणानधिकारितया स एव संन्यासो ब्रह्मलोकफलसम्बन्धेन विधीयमानस्तत्कर्तृकत्वनिमित्ते मनसा वाचा वा प्रैषोच्चारणमात्रेण सम्पूर्णोपकार उपदिश्यते, आज्यभागाभ्यामेव गृहमेधीयवत् । अथवा प्रकृतपारमहंस्यविकृतिरूपो यावत् तदुक्तपरिपूर्णोपकारो ब्रह्मलोकद्वारा ब्रह्मज्ञानफलायातुरसंन्यासो विधीयते । ‘एव पन्था’ इति चैव एव परामृश्यते सन्निहितत्वात् । पथित्वमनुकीर्त्य ‘तेनैती’त्यभिधानाच्च ब्रह्मलोकमिति पुर्यते । ईश्यापि विरक्षाधिकारिकत्वात् । ‘ब्रह्मविद् भवती’त्यपेक्षितफलमुपसाद्वियते । ‘ब्रह्मभूयाय भवती’ति प्रकृतेरभिहितफलत्वेन निराकाङ्क्षात्वात्, अवणाशुपकारकतया तत्साध्यज्ञानस्यापि ब्रह्मभूयान्ततयैव फलत्वोपगमात् । यत्तु विज्ञानेश्वरवचनं ‘न केवलमौद्दिफमेव पारिवान्धं ज्ञानसाधनम् । अपितु जन्मान्तरीयमपि’ इति, तत्र संन्यासस्य औतं अवणाङ्गत्वमुपरुन्धे ।

“जन्मान्तरेषु यदि साधनजातमासीत् संन्यासपूर्वकमिदं अवणादिरूपम्”

इति संक्षेपशारीरकोक्तेः । संन्यस्यैव कुतश्च अवणादेर्जन्मान्तरारम्भकर्मशक्त्यादिप्रतिबन्धेनानुदितविद्यस्य प्रतिबन्धक्षयेऽनन्तरजन्मनि भरतवामदेवादेरिव तत्संस्कारदात्वेन पिशाचकन्यायेन वाक्यश्रवणमात्रादेव ज्ञानोदयसम्भवाद्वाक्रमान्तरेऽपि

विमुक्तिरूपपद्यत इत्येवंपरत्वोपपत्तावष्टैकद्वारा ज्ञानार्थ एव संन्यास इत्येतद-
भिप्रायकल्पनायोगाद् । तस्मात् संन्यासः श्रवणाङ्गम् । गृहस्थादीनां त्वर्थ-
वादाद्युन्नेयाधिकारतया स्मृत्यनुमेयाधिकारान्तरसंयोगाविरोधेन

“दिने दिने च वेदान्तश्रवणाद् भक्तिसंयुतात् ।

शुरुशुश्रूषया लब्धात् कृच्छ्राशीतिफलं लभेद्” ॥

इति फलान्तरसंयोगविहिते श्रवणे यज्ञादाविव शूद्रस्याहृत्य प्रतिषेधाभावेन ताद-
र्थ्येन प्रवृत्तानां दृष्टसामर्थ्यात् प्रमाणाद्यसम्भावनानिवृत्तिर्भवन्ती न निवार्यते ।
अन्मान्तरे च तादर्थ्येन संन्यस्य ज्ञानाय श्रवणाद्यनुष्ठाने प्राचीनतदसम्भावनादि-
निवृत्तिसंस्कारसहकारेण शक्तिः श्रवणादि परिपच्यते । एतदभिप्रेत्य

“वानप्रस्थगृहस्थनैष्ठिकजनैरन्यैश्च वर्णाश्रमैः

कर्तव्यध्वनिसेवितं भवति वै जन्मान्तरे पाचकम् ।

विद्यायाः श्रवणादि लक्षणमिदम्” ॥

इत्याद्युदितं संक्षेपशारीरकेऽपि । एवं सति ‘अरुन्मुखान् यतीन्’, ‘नित्यं कर्म
परित्यज्य’ इत्यादिकमङ्गेशेनोपपादितं स्यात् । संन्यासादेवारब्धश्रवणस्य काम्य-
स्यापि नित्यवद्भावाद् तस्यागे प्रत्यवायोपपत्तेः । अनङ्गत्वे तु न तथा, श्रव-
णस्यानाम्नादिति । तस्माद् विवेकवैराग्यशमदमसंन्यासाद्या विचारप्रवृत्ता-
वपेक्षितव्याः । अत एव साधनचतुष्टयसंपन्नोऽधिकारीति सिद्धान्तप्रवादोऽस्तीति ।
तथाचार्त्तार्याः —

“त्यक्तशेषक्रियस्यैव संसारं प्रजिहासतः ।

जिज्ञासोरेव चैकात्म्यं त्रय्यन्तेष्वधिकारिता” ॥

इति ।

एवं साधनसम्पन्नस्य विचारितवेदान्तवाक्योपादानो ब्रह्मात्मतत्त्वसाक्षात्कार
उपपद्यते । यतः स्वभावादेवाविद्याद्यनर्थवाधेनात्मनः स्वरूपप्रतिष्ठा कैवल्यम् ॥

शाब्दापरोक्षक्षेपः ।

अत्राह— न परोक्षप्रमाणादपरोक्षज्ञानं युक्तम् । नहि कुटजबीजाद् वटा-
ङ्कुर उपजायते । अन्यथापरोक्षप्रमाणत्वेन शास्त्रस्य प्रत्यक्षान्तर्भावापत्तेः । तथाच

“प्रत्यक्षमनुमानं च शास्त्रं च विविधागमम्” ।

इति स्मार्तविभागविरोधः, लक्षणसाङ्ख्यात् ।

अपि चैवमधिगतशब्दप्रमाणपरिकरस्य वाक्यादेवात्मापरोक्षपक्षौ विचारारम्भवैयर्थ्यम् । न चार्थबोधजनने विचारसहकारिसापेक्षो वेदः, निरपेक्षत्वलक्षण स्वतःप्रामाण्यभङ्गप्रसङ्गात् । न च विचारोऽपि शब्दप्रमाणसामग्र्येव, अविचारयतोऽपि गवानयनादिवाक्यार्थबोधेन व्यभिचारात् । भेदवासनाप्रतिबन्धादविकल्पब्रह्माभेदमसम्भावयतोऽविद्यानिवर्तकमागमादपरोक्षं न जायत इति चेद्, एवं तर्हि स लेशतोऽपि न ज्ञायेत * जरद्ववादिवक्यार्थवत् । ततश्च विचारारम्भानुपपत्तिः, सर्वथाविज्ञाते जिज्ञासायोगात् । अपि च न तावदविकल्पब्रह्मात्मपरिभावनया भेदवासनानिवृत्तिः, अज्ञानार्थपरिभावनया एवायोगात् । भेदवासनानिवृत्त्या तज्ज्ञानमिच्छत इतरेतराश्रयत्वाच्च । अनादिकालोपचितभेदवासनाया आनन्त्यादिदं प्रथमं तद्विपरीतभावनया लपीयस्या निवृत्त्यसम्भवाच्च । अद्योच्येत— शब्दशक्त्यैव जायमानमपि ब्रह्मात्मज्ञानं भेदवासनादिप्रतिबन्धादविद्यानिवृत्त्यक्षममापातरूपं जायते, तदयधारणत्वाय विचारादिप्रवृत्तिरिति । तत्र । आ ब्रह्मात्मतत्त्वापरोक्षावधारणादविद्यामूलभेदवासनानुवृत्तौ तदवधारणस्यैवासम्भवाद्, भेदवासनानिवृत्त्या च तत्त्वावधारणमिच्छत इतरेतराश्रयत्वप्रसङ्गात् । अपि च तत्त्वावधारणनिवर्त्याविद्याभेदवासना न तत् प्रतिबन्धुमर्हति, सत्यामपि चिरोपचिताहिम्रमासनायाभासवाक्यादिना रज्जुतत्त्वावधारणदर्शनात् । अन्यथा निवर्त्यैव प्रतिबन्धकत्वे कदापि तन्निवृत्त्यनापत्तेः । अपि च शब्दशक्त्यापि जायमानमपरोक्षे ब्रह्मणि न परोक्षं तव सम्भवति, ज्ञानपरोक्ष्यापरोक्ष्ययोरर्थतन्त्रत्वापगमात् ।

अथ करणस्वभावादादौ परोक्षमित्युच्यते, अग्रेऽपि तदेव स्यात्, सहकारिसहस्रेणापि करणस्वभावानुपायात् । तत्तेदंतयोरपि संस्कारेन्द्रियसामर्थ्यव्यवस्थोपगमात् । प्रत्यभिज्ञानं तु स्मृत्यनुभवात्मकमेकं जायते सामग्रीद्वयसमाजात् । न च प्रमाकरणस्वभावस्य दोषसाचिव्यादप्रमाकरणत्वं, ज्ञानकरणत्वातिरिक्तप्रमाकरणत्वाभावात् । न चानित्यप्रमात्वं कार्यतावच्छेदकं बाधकं विना कार्यमात्रधर्मत्वादिति युक्तम्, अवच्छेदकान्तरोपपन्नकार्यत्वेन विशेषणासिद्धेः । लाघवेनानित्य-

* “जरद्वयः कम्बलपादुकाभ्यां द्वारि स्थितो गायति मङ्गलानि ।

तं ब्राह्मणी पृच्छति पुत्रकामा राजन् । कयार्था लङ्घनस्य कोऽर्थः ॥”

ज्ञानत्वस्यैव तदवच्छेदकत्वात् । न हि दण्डो नीलघटसाचिव्याद् नीलघटजनकः, नीलघटत्वस्य कार्यतावच्छेदकत्वे गौरवात् । तत्र घटत्वावच्छिन्नकार्ये सृष्टौ नीलिम्बा नीलघटत्वयोरिव ज्ञानत्वावच्छिन्नकार्ये दोषेण बाधितविषयत्वज्ञानत्वयोरार्थसमाजोपपत्तेः । न च विचारेण वेदान्तवाक्यस्यापरोक्षज्ञानजननशक्तिराधीयते, विचारस्यार्थकर्मतया प्रमाणाद्यमस्मादनादिनिवृत्त्या दृष्टद्वारेण साक्षात्कारहेतुत्वात् । न च विषयस्वभावो भिद्यते येनादौ परोक्षमवगम्यते विचारानन्तरमपरोक्षमित्युच्येत, ब्रह्मात्मनोऽपरोक्षैकस्वभावत्वात् । अनलादिर्ज्ञापरोक्षस्वभाव एव सन् सौक्ष्म्यव्यवधानादिभिरनध्यक्षितः परोक्षमवगम्यते । समिन्धनमुपसर्पणनिर्मथनादिना सौक्ष्म्यादिनिहवे त्वपरोक्षमीक्ष्यते । न चेह तथा सम्भवति, आत्मावरणदोषस्य विचारादिभिरनिवर्तनीयत्वात् ॥

आपातत्वविकल्पः ।

अथाधीतमात्रजं ज्ञानमात्मन्यपरोक्षमप्यनवधारणात्मकमिति चेत् । किमिदमनवधारणत्वम् । आपातत्वमिति चेत् । ननु पर्याय एषः । अनन्यस्तवस्तुविषयज्ञानत्वमिति चेद्, न । आत्मनो नित्याभ्यस्तत्वेनासम्भवाद्, मातृमानमेयदोषवैधुर्ये तद्विषयज्ञानस्याप्यवधारणत्वात् । नापि विशेषाविषयत्वम्, अनुमित्यादेरप्यवधारणत्वाद्, निर्विशेषब्रह्मज्ञानस्याग्रेऽप्यनवधारणत्वप्रसङ्गाच्च । नापि सामान्यविषयत्वं, तादृशोऽपि प्रत्यक्षस्यावधारणत्वात् । न च तदेकविषयत्वं, तादृशोऽप्यनुमित्यादेरवधारणत्वात्, निस्सामान्यब्रह्मज्ञानस्याग्रेऽप्यनवधारणत्वप्रसङ्गाच्च, प्रत्यगेकरसस्य ब्रह्मणो देहादिसाधारणाहन्त्वादिसामान्यसम्भवेऽपि चिक्तात्मबोधिना शस्त्रेण तद्विषयज्ञानायोगात् । नापि संशयत्व, वाक्यात् संशयायोगाद्, विरोधिपदसमभिव्याहारे पदार्थशक्तिविरहनिश्चये ज्ञानस्यैवानुदयात्, तदनिश्चये च भ्रमस्यैवोत्पत्तेः, विरोधिपदासमभिव्याहारे च कोट्यन्तरानुपस्थितौ निश्चयस्यैव सम्भवात् ।

संशयविकल्पः ।

किं चेदं संशयत्वं, न तावदेकस्मिन् धर्मिणि विरुद्धानेकप्रकारकज्ञानत्वं, शब्दजन्यापातज्ञानस्यानर्थात्वात्, निर्विशेषसविशेषसंशयाभ्यासेऽथ । न च सोऽपि भ्रमपि सविशेषत्वनिर्दिशकत्वप्रकारक एव, स्वरूपविरोधाद् निर्विशेषत्वविशेषा-
लम्बने कोट्यन्तराभावात्, चन्द्रोऽयमसौ वेति संशयाभ्यासेऽथ । तस्यानेकधर्मिण्ये-
कप्रकारकत्वात् । न चायं चन्द्रत्वे तदतद्भूतिबोधेऽस्ती, अनुभवविरोधात् । अन्यथा
स्थाप्यादिसंशय एव स्थाणुत्वमेतद्भूति पुरुषत्वं वेति नानाधर्मिकैकप्रकारक किमिति
न कल्प्येत । एतेन 'एकाधारे विरुद्धाकृतिः (युग) युगपत्तस्यातिरन्यो (न्या ! न्य) बाध्या
संशय' इति तत्त्वमुक्ताकलापकदुक्तमपि दुरुक्तम् ; उक्ताभ्यासे । संशयज्ञान-
स्यैकत्वेन भेदगर्भाभ्योन्यशब्दार्थसम्भवाच्च । नापि विरुद्धानेकैकैशेषिष्टावगा-
दिज्ञानत्वं, विरुद्धत्वं चानेकयोरैकसम्बन्धाभावरूपं धर्मयोर्धर्मिणोश्च समानमिति
चाप्यम् । यदि हि बन्तुविरोधो विवक्ष्येत तत्सोऽयं पलाशश्चेति भ्रमेऽतिव्याप्तिः,
तत्सत्त्वपलाशत्वयोरैकधिकरण्यसम्बन्धाभावेन विरोधात् । विरोधभ्रमगर्भे बृक्षोऽयं
हृक्षो वेति संशयेऽभ्यानिश्च, तत्र बन्तुविरोधाभावात् । अथ भासमानाविरोधाने-
कैकसम्बन्धावगादित्वं विवक्ष्येत, तथापि कुटीनोऽप्यसौ दुश्शक्ति इति ज्ञानेऽति-
व्याप्तिः । तत्रापि चन्द्रेण कुटीनत्वदुश्शीलत्वयोर्विरोधोऽस्तेष्वनान् । वक्ष्येत—
यत्रैकज्ञानेकसम्बन्धावगाहनं तत्र तद्विरोधमानं विवक्षितम् । कुटीनत्वादेऽथ परत्र
निरूपितविरोधमन्तर्भावो तत्रोभयसम्बन्धोऽवगम्यते । तथा च प्राज्ञसम्बन्धप्रति-
सम्बन्धिर्निरूपितविरोधमानगर्भानेकैकसम्बन्धावगादिज्ञानत्वं संशयत्वमिति । तत्र ।
वक्षसौ निर्वहेः स्थान्, निर्धूमः स्यादिति तर्कज्ञाने तत्राप्यतिव्याप्तेः । आपाद-
नस्य तत्रैव बह्वधमावधूमाभावविरोधमानगर्भत्वात् । अपि च 'अपि शूलघरो
निरामय' इत्यादिकाव्यमूलज्ञानेऽतिव्याप्तिः, तस्याप्याहार्यविरोधमानगर्भत्वात् ।
तत्रानाहार्येति विशेषणे चासमीक्ष्यकारिणि महिषो मनुष्यो बाधमिति संशये,
'किमिन्दुः किं पद्ममि'त्यादिकाव्यमूलसंशये चाभ्याप्तिः । तस्याहार्यविषयत्वात् ।
स्थाणुसपि पुरुषोऽयमिति विरोधाभासगर्भभ्रमेऽतिव्याप्तिश्च । अथैकतरसम्बन्धाभा-
वावभासनान्तरीयकान्यतरसम्बन्धावभासनियतानेकसम्बन्धप्रतिसम्बन्धैकविषयज्ञा-
नत्वं संशयत्वम् । विरोधाभासज्ञानं तु न मनागप्येकतरसम्बन्धाभासमवभास-
यति, आहारितविरोधयोरुभयोरप्येकसम्बन्धावभासान् । संशयस्तु तत्राभूतविक-
योऽप्यन्यतरसम्बन्धाभावावभासनियत इति नोक्तदोष इति चेत् । तथापि

"सलानां कण्टकानां च द्वयमेवात्र हि क्षमम् ।

उपानन्मुखभक्तो वा दूरतो वापसर्पणम् ॥"

इत्यादिकाभ्यमूलज्ञाने, 'ब्रीहिभिर्यवैर्वा यजेते'त्यादिवाक्यजज्ञाने चातिव्याप्तिः । उभयत्र विकल्पज्ञानस्यान्यतरकोटिसम्बन्धप्रतिक्षेपेणापरकोटिसम्बन्धावभासित्वात् । न चायं संशय एव, शास्त्रापामाण्यप्रसङ्गात् । एतेनानियतानेकैकसम्बन्धावगाहि-
ज्ञानं संशय इति प्रत्युक्तम् । अथात्यन्तिकपरस्परप्रतिक्षेपावभासगर्भान्यतरसम्ब-
न्धावगाहिनानैकवैशिष्ट्यगोचरज्ञानत्वं संशयत्वम् । वैकल्पिकज्ञाने तु नात्यन्तिक-
परस्परप्रतिक्षेपावभासः, पाक्षिकत्वात् । अत एव ब्रीहिभिर्यवैर्वा यष्टव्यमिति संश-
यस्य ब्रीहिभिर्यवैर्वा यष्टव्यमिति निश्चयो निवर्तकोऽनुष्ठापकश्च । अन्यथा तत्रात्य-
न्तिकपरस्परप्रतिक्षेपावभासे संशयसमानविषयत्वेनोक्तरूपत्वायोगादित्युच्येत । तन्न ।
अस्ति मेहे तमः प्रकाशो वा, नोभयमित्यादिज्ञाने तथाप्यतिव्याप्तेः । न चायं
विकल्पज्ञानभेदः । वस्तुस्वभावेन तत्रात्यन्तिकपरस्परप्रतिक्षेपावभासात् । नापि संशय
एव, समुच्चयनिषेधेनान्यतरसत्तानिश्चयरूपत्वात् । अथोभयसत्ताकोटिविरोधिनि-
श्चयरूपत्वेऽपि तदंशे परस्परप्रतिक्षेपावभासित्वात् संशय एवामं स्यात् । न स्यात्,
तदंशेऽप्यन्यतरान्ववसर्गेण समुच्चयमात्रविरोधितया विकल्पज्ञानतुल्ययोगक्षेपत्वात् ।
न च संशयेऽन्यतरान्ववसर्गो भासते, एकतरमात्रनियमैदम्पर्यानुभवात् । इयानत्र
विशेषः । यद् विकल्पज्ञाने स्वस्वभावाद् विषयस्वभावाच्च नात्यन्तिकान्यतरप्रतिक्षे-
पावभासः । संशये तूभयतोऽपि तदवभासः । गेहतमः प्रकाशादिज्ञाने पुनर्विषय-
वस्तुस्वभावादेव, न स्वस्वभावादित्यमत्सरैः सूक्ष्मदृष्ट्यावधातव्यम् । वस्तुतस्तु
ब्रीहिभिर्वा यवैर्वेत्यादिविकल्पज्ञाने प्रयोगभेदेनोभयसम्भवादन्यतरान्ववसर्गाव-
भासेऽपि प्रयोगविशेषे तन्निश्चयेऽतिव्याप्तिः । तत्रैकतरसम्बन्धग्रहण इतरस्यानव-
काशेन वस्तुस्वभावादप्यात्यन्तिकान्यतरप्रतिक्षेपावभासादिति । अत एव न संश-
याद्यविरोधित्वं ज्ञानस्यापातित्वम् । संशयत्वानिरूपणात्, संशयान्तरे भिन्नविषय-
ज्ञानं चातिव्याप्तेः, आत्मन्यपरोक्षस्य तद्विरोधित्वावश्यम्भावाच्च । 'छिद्यन्ते सर्व-
संशयाः' इत्यादिश्रुतेः ।

अपि चेदमनवधारणत्वं न प्रमाणस्वभावकृतं, नापि विषयस्वभावकृतम्, अग्रेऽप्यवधारणाभावप्रसङ्गात् । स्वभावस्यापरिहरणीयत्वात् । न च मानविषय-
स्वभावानवपेक्ष्य ज्ञानवैजात्यमुपलब्धचरम् । जायमानं ज्ञानं दोषवशादन-
वधारणं जायत इति चेत् । न तावद् वेदवाक्ये दोषसम्भवोऽपौरुषेयत्वात् ।
अन्यथा नित्यमेवाप्रामाण्यप्रसङ्गात् । नापि विषयदोषः, शास्त्रस्य तदेकविषय-
त्वात् । प्रत्यक्षे हि विषयदोषस्तत्त्वावधारणविरोधी, तस्य साधारणत्वात् । अस-
म्भावनादिः प्रमातृदोष इति चेत् । तर्हि त्रक्षात्माभेदो न ज्ञायेतैव जरद्रवादि-
वाक्यार्थवदित्युक्तम् । पदार्थशक्तिविरहेण ततो ज्ञानानुदयेऽपि शास्त्रार्थशक्त्या
ज्ञानमुदीयत इति चेत् । न खलु पदार्थशक्तिः स्वरूपसती वाक्यार्थधीहेतुः ।
किन्तु ज्ञाता । योग्यताभ्रमेऽपि तज्जननात् । न चासम्भावनादिदोषे सति सा
बोद्धुं शक्या । तस्माद् अधीतमात्रादेव तत्त्वमादिवाक्याज्जायते चेज्ज्ञानमप-
रोक्षमवधारणमेव शकुन्ताकाशगमनादाविवासम्भावनादेरपि तत एव निवृत्त्युप-
पत्तेः । प्रबलतरासम्भावनादिप्रतिषन्धे वा नैव किञ्चिज्जायेतेति विचारशास्त्र-
प्रवृत्त्यनुपपत्तिः । नन्वस्मिन् देशे काले वा नेदं सम्भवतीत्यसम्भावयत एवार्द्र-
सरीचादिज्ञानं प्रत्यक्षेणानवधारणारम्भमुवेति । न । तत्रावधारण एवाप्रामाण्यसंशया-
दनवधारणत्वापत्त्युपपत्तेः । असम्भावितेऽर्थे वाक्यजज्ञानानिदर्शनाच्च । न च यज-
मानप्रस्तरादिवाक्येऽर्थस्यासम्भावना । असम्भावितार्थस्याबोधनात् पूर्वोत्तरपक्ष
हेतुदर्शनस्य तदर्थसम्भावनामूलत्वात् । न च प्राग् विचारमवृत्तेरहेतुदर्शिनो
निर्विशेषचिन्मात्रपरिशेषत्वमात्मनः सम्भावयितुं शक्यम् । तस्मादसम्भावितोऽर्थः,
अथ च ज्ञायते, तच्चापातरूपमिति विप्रतिविद्धमिति ।

अपरोक्षत्वनिर्धेयत्वम् ।

अत्राभिधीयते—ज्ञानस्यापरोक्षत्वं न तावज्जातिः, प्रत्यभिज्ञादौ परोक्षत्वेन
साङ्ख्यात् । अव्याप्यवृत्तेर्जातित्वायोगात् । तन्निर्णयो वस्तुसंस्थानातिरिक्तजात्यभावेन
परोक्षापरोक्षयोः स्वरूपतो विशेषायोगाच्च । नापीन्द्रियजन्यज्ञानत्वं, प्रत्यभिज्ञा-
तत्त्वोऽप्यपरोक्षावभासप्रसङ्गात्, तत्तेदन्तयोरपरोक्षज्ञानविषयत्वाविशेषात्, परो-
क्षे विषये ज्ञानापरोक्षत्वस्यानुभवविरुद्धत्वाद्, घटं पश्यामि साक्षात्करोमीत्याद्यपरो-
क्षाभावप्रसङ्गाच्च । नचेन्द्रियनिमित्तः संस्थानभेदो व्यवतिष्ठते, सर्वस्यापि ज्ञानस्थ प-

न इन्द्रियजन्यत्वात्, संस्कारेन्द्रियनिमित्तज्ञानस्यैकस्य संस्थानद्वयायोगाच्च । न चेन्द्रियजन्यं प्रत्यभिज्ञानं प्रत्यक्षमेव, संस्कारस्तु तत्र सहकारीति वाच्यम् । प्रत्यक्षत्वावच्छिन्नकार्ये संस्कारस्य व्यभिचारेणासहकारित्वात् । प्रत्यभिज्ञात्वावच्छिन्नकार्ये चेन्द्रियस्य व्यावृत्तकरणतावच्छेदकरूपभेदाभावात् तत्र तत्सहकारित्वानवकरूपनात् । सामग्रीद्वयसमाजादेव तत्तेदन्तावच्छिन्नविषयैकज्ञानोपपत्तौ तस्य पृथक्करणाप्रयोज्यत्वाद्, विषयावच्छेदभेदेन तत्रैव परोक्षत्वापरोक्षत्वसहभावसम्भवेन वैजात्यकल्पनायोगाच्च । न चेन्द्रियजन्यप्रत्यक्ष एव संस्कारेण तत्तोलेखित्वस्यार्थसमाज इति वाच्यम् । संस्कारजन्यस्मरण एवेन्द्रियेणेदन्तोलेखित्वस्यार्थसमाज इति वैपरीत्यसम्भवात् । न च तमिमं पश्यामि साक्षात्करोमीत्यनुभवो नियामकः । इमं तं स्मरामि मन्य इति विपरीतानुभवस्यापि सम्भवात् । नापि ज्ञानाकरणकज्ञानत्वं प्रत्यक्षत्वं, संस्कारकरणकस्मृतावतिव्याप्तेः । न च पूर्वानुभव एव तत्र करणम्, अनुभूतं स्मर्यते नाननुभूतमित्यन्वयव्यतिरेकावगतकारणभावनिर्वाहाय तद्व्यापारतया संस्कारकल्पनात् संस्कारस्य च निर्वापारत्वादिति वाच्यम्, अवस्थापेक्षितसदृशदर्शनाद्युपकार्यस्य स्मृतिहेतोरनुभवमनपेक्ष्यैव कल्पनात् । न हि सदृशदर्शनादिकमेव स्मृतिहेतुरनुगमात् । क्रियान्या कुर्वद्रूपस्य । स्वव्यापारादन्यत्र कारणत्वस्यैवानुपपत्त्या संस्कारस्यापि स्मृतिजनने कस्यापि व्यापारस्य कल्पनीयत्वाच्च । नापि निरुक्तानुभवत्वं तत्, सर्वस्यैव विशिष्टज्ञानस्य विशेषणज्ञानकरणकत्वात् तस्यापि विशिष्टज्ञानजनने व्यापारवत्त्वाविशेषेणेन्द्रियादिकमेव करणं न विशेषणज्ञानमिति नियन्तुमशक्यत्वात् । विशेषणज्ञानहेतुत्वमतेऽपि महत्त्वाद्यपेक्षाधीजन्याणुत्वादिप्रत्यक्षाव्याप्तेरपरिहार्यत्वात् । एतेनात्ममात्रसमवेताकरणकज्ञानत्वं प्रत्युक्तम् । तन्निमित्तेऽपि सविकल्पकप्रत्यक्षस्य जात्यनुवृत्ताकारावगाहिनोऽतदाकारावगाहिनिर्विकल्पकज्ञानजन्यत्वोपगमात्, तस्य च तज्जनने सव्यापारत्वावश्यम्भावेन करणत्वात् ।

तस्मात् प्रमातृसंविद्यवहितसत्ताकस्य विषयस्य व्याप्त्या तदव्यवधानोपाधित्वं प्रमाणज्ञानस्यापरोक्षत्वम् । इन्द्रियप्रणाडिकया बुद्धिवृत्तिमयज्ञानस्य तत्संयुक्तविषयोपरगोणोत्पत्तौ विषयसत्तात्मसंविदः प्रमातृसंविदश्चान्तःकरणावच्छेदानवच्छेदकृतभेदापगमात्, तद्व्यवधानविषयस्य प्रमातृसंविदव्यवधानादपरोक्षत्वमिष्यते । ब्रह्मात्मनि तु शाब्दमपि ज्ञानमुत्पद्यमानं विषयोपरकमेवेत्युच्यते इति

प्रमानुसंविदव्यवधानोपाधिनया भवत्यपरोक्षमपरोक्षार्थावभासित्वान् । तान्त्रिकस्यापि विषयव्यापिज्ञानस्यैवापरोक्षत्वोपगमात् । अर्थस्य चापरोक्षत्वं प्रमातृसंविदव्यवधि-
तत्त्वम् । तथा च शब्दमन्यद्वानीदृशं परोक्षमवतिष्ठते । तत्र च करणविशेषो-
ऽतन्त्रम् ।

एतेन वीतत्वापरोक्षभ्रमविषये शब्दे धैत्यानुमितिर्वा, अन्धस्य स्पृश्यमाने
वटे शुक्लोऽयमिति शब्दी वा धीरपरोक्षा स्यादपरोक्षार्थविषयत्वादिति निर-
स्तम् । प्रमाणज्ञानस्य विषयव्याप्त्या तस्य प्रमातृसंविदव्यवधानोपाधितयैवः परो-
क्षत्वात् । अनुमित्यादिज्ञानं च न तथा । इन्द्रियद्वारकृतयान्तरयस्थस्य बहिर्वि-
षयसंक्षेपात् । दशमस्त्वमसीत्यादिवाक्यजज्ञानं चान्तरवस्थमेव विषयस्य प्रमा-
तृसंविदव्यवधानोपाधितया भवत्येवापरोक्षम् । आत्मनि च भ्रवणमननादी-
नामपरोक्षैकत्व्येऽपि ओतभ्यो मन्तव्य इत्यादिभेदनिर्देशस्य करणभेदोपाधिकत्वात्,
भ्रवणादिपरिपाके सत्यसम्भावमादिकौभिल्येनात्मावगतिपर्यन्तस्यैव प्रमाणज्ञान-
स्याधिगमिवर्तकत्वात् । न चैवमपि देहे सिरास्तीति वाक्यजज्ञानादपि सिरादे-
रपरोक्षतापत्तिः, प्राग्बाह्यद्वाराविद्वत्तया तदाकारवृत्तेस्तदुपरागोपपत्तिरिति वा-
च्यम् । सङ्घातात्मना प्रमातृसंविदव्यवधानेनापरोक्षत्वेऽपि सिरादेः स्वात्मना
धर्मादिवदयोग्यत्वस्य फलवत्कृत्यत्वात् । अत एव वटादेरपरोक्षतादृशायां
गन्धाद्यपरोक्षत्वापादनमपास्तम् । प्रामातृसंविदसम्भ्रमभावस्य सतः तदाकारवृ-
त्त्यापादिततदव्यवधानस्यापरोक्षमयोजकत्वात् । न चैवं शब्दापरोक्षोपगमे
शास्त्रस्य प्रत्यक्षान्तर्भावोपापत्तिः, धर्मादिशास्त्रस्यापरोक्षमाकरणत्वाभावात्, उप-
निषदस्य निरुक्तलक्षणतः प्रत्यक्षत्वेऽप्यविरोधात् । न च 'प्रत्यक्षमनुमानं चे'ति
विभागविरोधः । न हि प्रत्यक्षमित्यपरोक्षममाकरणं गृह्यते, विभागविरोधा-
देव । किन्तु इन्द्रियम् । ततश्च बोधकम्बरूपसामर्थ्यवैजात्यनैव तथा विभागो-
पपत्तिः । यद्वा, 'शास्त्रं च विविभागमिति धर्मादिविषये नियम्यताम् । न
कश्चिद् बोधः ॥

शब्दापरोक्षे दोषोच्चारः ।

यत्तु — एवमभीतमात्रादेवात्मापरोक्षं जायेत, असम्भावनादिप्रतिबन्धे वा
नैवकिञ्चिज्जायेतेति जिज्ञासाद्यनुपपत्तिरित्यादि ।

तत्र वदामः । अधिगतशब्दप्रमाणपरिकरस्य नाधीतमात्रादात्मापरोक्षं नोत्पद्यते । तत्तु तदवस्थमेव नाविद्यानिवर्हणम् । भेदवासनामूलासम्भावना-
विपरीतभावनाप्रस्तत्वेनानवधारणत्वात् । न चासम्भावितार्थो नैव ज्ञायेत जरद्ववा-
दिवाक्यार्थवदिति युक्तम् । तस्य पौरुषेयस्य भ्रमप्रमादविप्रलिप्तादिमूलत्वेना-
धिगताप्रमाणभावस्य ज्ञानाजनकत्वेऽपि वेदवाक्यस्य तद्वैलक्षण्येन कथमप्युपपाधा-
र्थतयानुसंहितस्य ज्ञानजनकत्वोपपत्तेः । जरद्ववादिवाक्यस्य प्रामाण्यभ्रमे चार्थ-
ज्ञानमनवस्थितं जायत एव । “सुण्येव जर्मरी तुर्फरीतु नैतौशेवतुर्फरी पर्फरीका”
(कृ० अष्ट० ८. अ० ६. व० २) इत्यादौ चान्युत्पन्नबहुलतया न किञ्चिदपि ज्ञायते,
न त्वार्थसम्भावनया । अन्यथा ‘अजमानः प्रस्तर’ इत्यादौ च झुतमात्रेऽसम्भावनया-
प्रतीतसामानाधिकरण्यस्य तत्सिद्ध्यादिभिरुपपादनयोगात् । न च तत्रासम्भाव-
ना नास्त्येव, प्रत्यक्षादिविरोधदर्शने तस्या अवर्जनीयत्वात् । अस्ति हि आर्द्रमरी-
चादिप्रत्यक्षमसम्भावनादोषादनवधारणात्मकम् । जलादिज्ञानं चानम्यासादिदो-
षात् । ततो निष्कम्पमप्रवृत्तेरग्रे संशयदर्शनाच्च । तत्र प्रामाण्यसंशयात् तदुभय-
मिति चेद्, न । अर्थसत्तानिश्चयस्य स्वत एव प्रामाण्यनिश्चयत्वेन तदयोगात् ।
एवमिह वाक्यादपि निर्दिष्टेपज्ञानं विषयस्वभावादपरोक्षमेवासम्भावनादिदोषादन-
वधारणात्मकमेव यावन्मानतो विषयतश्चोपपत्तिपर्यालोचनया परिभावनया च
न सम्भावनां प्रतिपद्यते । सम्भाविते तु विषये तदेवावधारणात्मकं प्रतिष्ठिति ।
यथा हेमविषयं प्रत्यक्षं निकर्षणत्वापनच्छेदनादिप्रत्ययैः प्रतिष्ठां लभते, यथा
वा दक्षमस्त्वमसीति वाक्यजं ज्ञानमात्मन्यपरोक्षमपि परिगणनाभ्यासेन प्रतिष्ठितं
भवति, तद्वत् । एतेन वाक्यजमेव ज्ञानमसम्भावितेऽर्थे न भवतीति निरस्तं, द-
क्षमवाच्यनिश्चयादसम्भावितेऽपि वाक्यादनवधारणज्ञानदर्शनात् । अन्यथा परिग-
णनाप्रवृत्त्ययोगाद्, अपरोक्षविषये दोषादनवधारणतौल्ये करणवैलक्षण्यस्याकि-
ञ्चित्करत्वाच्च ।

एवं च यदिदमुच्यते— नाविद्यामूलभेदवासना तत्त्वावधारणमन्तरा निव-
र्तते । तन्निवृत्त्या च तत्त्वावधारणमिच्छत इतरेतराश्रयत्वम् । न च निवर्त्यया
तया तत्त्वदर्शनं प्रतिवर्ष्यते । अतो विचारवैयर्थ्यमित्यादि । तत् तन्मैकशरणस्य
बुद्धिमोहविलसितम् । अविद्यामूलासम्भावनाविपरीतभावनयोः अवनमनननिदि-

ध्यासनाभ्यासप्रकर्षेण नितान्तशैथिल्ये सति मूले तदनिवृत्तावपि मानतस्तत्त्वावधारणोपगमात् । मीरुकस्य स्तम्भे स्तम्भत्वासम्भावनाया वेतालत्वविपरीतभावनायाः श्वाप्तोपदेशोपसर्पणपरामर्शैः शैथिल्ये सति मूले तदनिवृत्तावपि प्रत्यक्षतः स्तम्भतत्त्वावधारणात् । न च निवर्तकतयोदितस्य ज्ञानस्यानवधारणत्वमापाद्य भेदवासनासम्भावनादिना शक्तिः प्रतिहन्यते, येन कदापि न निवर्त्तत । किं तर्हि, लघुदेव दोषादनवधारणात्मकमुदेतीति तदवधारणत्वाय विचाराद्यारम्भः । अनवधारणत्वं च ज्ञानस्यापातत्वम् ॥

आपातत्वनिष्कर्षः ।

तच्च निश्चयानधिकविषयत्वे सति स्वविषयकोटिकसंशयाद्यविरोधित्वम् । संशयव्यावृत्तये सत्यन्तम् । विषयान्तरनिश्चयस्य धर्म्यज्ञानम्य च वारणाय स्वविषयकोटिकेति । तच्चेदं न संशयः, नियतविषयत्वात् । नापि निश्चयः, संशयाद्यविरोधित्वात् । असद्विशेषसंसर्गावभासविरोधिस्वरूपावगाहिज्ञानं निश्चय इत्यग्रे वक्ष्यते । किन्तु तृतीयमिदं ज्ञानमिति नासम्भवः । न चास्य संशयाद्यविरोधित्वेऽपरोक्षत्वस्वभावस्य श्रुतेर्वा विरोध इति वाच्यम् । उदाहृतानवधारणस्वभावानुरोधेनावधारणात्मन एव तस्य संशयादिविरोधित्वव्यवस्थानात् ॥

संशयलक्षणम् ।

संशयत्वं तु आत्यन्तिकपरस्परप्रतिक्षेपावभासगर्भानैकैकसम्बन्धावगाहिज्ञानत्वमेव । तथा हि—कोटिद्वयावलम्बनानि ज्ञानानि तावदनेकरूपाणि दृश्यन्ते । तत्र कानिचिदन्यतरालम्बनान्तराण्यकान्यतरात्यन्तिकप्रतिक्षेपावभासपर्यवसायीनि संशयरूपाणि । यथायं स्थाणुः पुरुषो वा, चन्द्रोऽयमसौ वेत्यादीनि । अन्यानि तु पाक्षिकान्यतरप्रतिक्षेपावभासगर्भाण्यविशेषितान्यतरान्ववसर्गान्तानि विकल्परूपाणि 'ब्रीहिभिर्वा यवैर्वा यजेत', 'रथन्तरसामा गृहत्सामा वा सोम' इत्येवमादीनि । पराणि तु समुच्चयादिनिषेधेनान्यतरपरिशेषरूपाणि गेहे तमः प्रकाशो वा नोभयमित्यादीनि । अपराणि शूरोऽयमस्तु मीरुर्वेत्येवमादीन्युपेक्षारूपाणि । इतराणि पुनरयं कविरसौ वा नाहं वेदेत्यज्ञानान्तरितालम्बनानि संमुग्ध-

रूपाणीति । तत्र न तावद् व्यक्तिशेषेऽपि विकल्पज्ञानेऽतिव्याप्तिः, तत्राप्यात्यन्तिकपरस्परप्रतिक्षेपानवभासात्, अन्यथा पाक्षिकनिश्चयरूपविकल्पज्ञानमेव स्यात् । अनन्तरमैच्छिकान्यतरपक्षपरिश्रद्धव्यवस्थायामेव परमिदं स्यान्नवकाशः । न च तत्र कोटिद्वयालम्बनमस्ति । गेहृतम प्रकाशादिज्ञानं च संशय एव । अत एव तत्रैकतरनिर्धारणानुयोगे तदंशे मम संशय एवेति लोके प्रतिवक्तारो भवन्ति । न च मध्ये संशयान्तरकल्पने मानमस्ति । अन्यथा निश्चयाभिकपरस्परप्रतिक्षेपविषयत्वात्प्राप्तारूपम् । नापि निश्चयः, तदंशसंशयाविरोधित्वात् । संशयोऽपि न चेत्, तुरीयमिदं ज्ञानं स्यात् । न च ज्ञानस्वभावमपेक्ष्य विकल्पज्ञानतुल्यत्वेऽपि वस्तुस्वभावानुसारिसंशयरूपता सर्वजनीना निवारणमर्हति । यत्पुनरुपेक्षारूपज्ञानं शूरो भीरुर्वा किं नस्तेनेत्यादि, यच्च संमुग्धरूपमयं कविरसौ वेत्यादि, सत्र नातिप्रसङ्गः । तयोरत्यन्तिकपरस्परप्रतिक्षेपेनान्यतरनियमपरत्वाभावाद्, लक्षणे तस्यापि विवक्षितत्वात् । अथवा अनेकैकसम्बन्धावगाहीति ताच्छील्यस्य विवक्षितत्वादुपेक्षारूपज्ञानस्य विषयसत्त्वानपेक्षत्वाद् अन्यस्याज्ञानान्तरितविषयतया विषयसत्तायामसामर्थ्याच्च ताच्छील्यभावादेव नातिप्रसङ्गः । अस्तु वा तयोरपि तदंशे संशयत्वमेव, परिशेषज्ञानवद्, न कश्चिद् विरोधः । न चैवमपि सविशेषनिर्विशेषसंशयेऽव्याप्तिः, निर्विशेषकोटेः स्वरूपमात्रावसायितयानेकैकसम्बन्धानवगाहित्वाद्, इतरथा स्वव्याघातेन निर्विशेषकोट्यनुत्थानादिति वाच्यम् । अज्ञानविकासात्मनि संशये भेदारोपेण निरुक्तरूपोपपत्तेः । यद्वा अनेकविशेष्यानुपस्थात्यन्तिकपरस्परप्रतिक्षेपावभासगर्भनिकोटिज्ञानत्वमित्येवास्तु, निर्विशेषसंशयश्च तथेति न कश्चिद् दोषः ।

केचित्तु — अनवधारणज्ञानं संशयः । तत्त्वे च ज्ञानस्य विषयविषयिभावसम्बन्धान्तरविशेष एव । निश्चयाद् वैलक्षण्यं दण्डी पुरुष इत्यादिविशिष्टज्ञानस्येव दण्डपुरुषसम्बन्धा इत्यादिसमूहालम्बनात् पुरुषे दण्ड इत्यादिविशिष्टज्ञानान्तराच्चेत्याहुः ।

अन्ये तु — स्वाकारविरुद्धाकारसमबलज्ञानाविरोधिज्ञानं, स्वविषये स्वाकारविरुद्धद्वयवैशिष्ट्यावगाहिज्ञानाविरोधिज्ञानं, स्वविशेष्ये स्वप्रकारीभवद्वर्गविरुद्ध-

प्रकारज्ञानाभिज्ञानं वा संशय इति संशयि-वा आपानज्ञानमपि संशय एवे-
त्याहुः ॥

परोक्षापातत्वमङ्गः ।

यत्तु तान्त्रिकेणोक्तम् — अज्ञाननिवृत्तिमात्रेण संशयविपर्ययसह ज्ञानमापा-
तज्ञानमिति । तत्र, अज्ञाननिवृत्तौ संशयाद्ययोगात्, स्वप्रागवस्थात् रूपं ज्ञाननिवृत्तौ
संशयश्चिह्नहत्वम् च संशयादौ सत्त्वान् । संशयस्य न विपर्ययसहत्वं, विपर्ययस्य
च न संशयसहत्वमिति चेद्, न । सर्वज्ञज्ञाने परोक्षज्ञाने च तस्मत्त्वात् ।
तस्मात्सम्भावनादिपुरुषदोषात् प्राथमिकमागामिकज्ञानमपरोक्षमपि संशयविरोधि-
निश्चयानधिकविषयत्वे सति संशयापिरोध्यपानरूपमेवेति न विचारायारम्भवैय-
र्थ्यं, अथवादिपरिपाके च तदेवावधारणपर्यन्तमविद्यां निवर्तयति ।

एतेन एतन्निरस्तं — 'न, सत्यामपि ज्ञातृदमामप्रघां विपरीतवामनाप्रति-
कषात् तत्त्वज्ञानं न ज्ञायते । न च ज्ञानेऽपि ज्ञाने तदाविद्याभेदवामनादिकमनु-
वर्तते, सर्वदेवानुवृत्तिप्रमत्ताद्, निवर्तकान्तराभावात् । न चाकस्मिन् तन्निवृत्ति,
स्वमादशदप्रमत्तात् । नापि स्वत एव, क्षणवादापातात् । ज्ञानानिर्वर्त्यत्वे चावि-
द्याभेदवामनादेः सत्यत्वप्रमत्तात् । न च तत्त्वज्ञानदज्ञाननिवृत्तौ छिन्नमूलमपि
भेददर्शनमनुवर्तते, अकारणककार्ययोगात्, अगद्गमस्यैवाविद्यामूलत्वकरूपनावे-
वर्थाद्, युक्तेरपि ज्ञानानपेक्षत्वप्रमत्तात् । चन्द्रैकत्वज्ञानेऽपि द्विचन्द्रादिप्रमोऽनु-
वर्तते, परोक्षत्वापरोक्षविज्ञानविरोधित्वान्, तदवाध्यतिमिरादिशेषस्य तन्निमि-
त्तम्यानुवृत्तेः । चन्द्रैकत्वापुपदेशस्य च दुष्टाशत्वज्ञानेन तदोपमतीकारप्रवृत्ति-
कल्पनादिति । जनन्यासदशापज्जलादिज्ञानवत् प्राथमिकमागामिकज्ञानस्य पुरु-
षदोषादापातत्वमम्भवात् ॥

चाक्यप्रज्ञानस्यापवर्गहेतुत्वम् ।

यत्तु न चाक्यजमेव विज्ञानमपवर्गहेतुः, 'तमेव धीरो विज्ञाय प्रज्ञां
कुर्वीत,' 'अनुविद्य विज्ञानानि' इत्यादिनृधिकज्ञानविधानान्, तादन्मात्रेणाविद्या-
निवृत्त्यनुपपत्त्यर्थे । 'तस्य तावदेव चिरं यावत्त विमोक्षे अथ सम्पत्त्ये' इति देहा-
द्यधिश्रुतिविरोधात् । तथा चापस्तम्बः — 'युद्धे क्षेमप्रापणम्' (आपस्त० धर्म० २.

२१. १४) इति वाक्यज्ञानाद् मोक्षमुक्त्वा शास्त्रप्रत्यक्षविरोधावाह—‘तच्छास्त्रै-
र्विप्रतिषेद्धं, बुद्धे चेत् क्षेमप्रापणमिदं न तु स्वमुपलभेन, एनेन परं व्याख्या-
तम्’ (आपस्त० बर्म० २. २१. १९—१७) इतीति ।

तत्र वदाम् — यद्यपि ‘विज्ञाये’ति नापातज्ञानमुच्यते, तस्य संशयाद् विज्ञे-
यभावात् । तथाप्यसम्भावनामात्रतिरस्कारेण अवगमननोपकृतं विज्ञानमुच्यते,
तस्यासम्भावनाविरोधित्वेन विशेषोपपत्तेः । तथापि चिगनुगतविक्षेपवासनाप्राब-
ल्यादनवस्थितमिव तज्ज्ञानं न्यागभूतविषयं न स्फुटमभिव्यनक्ति वायुविश्लिष्टदी-
पादौक इव रक्तत्वम् । तद्विक्षेपप्रशमाय सहकारिभूतं निदिध्यासनं प्रज्ञानं विधी-
यते ‘प्रज्ञां कुर्वीते’ति । निदिध्यासनं च प्रमाणसहकारीत्युक्तम् । न तु तत्त्वाप-
रोक्षावगत्यनन्तरं ज्ञानावृष्टिर्विधीयते, कृतकृत्यत्वेनानियोज्यत्वान् । न चानुपल-
ब्धिविरोधः । वस्तुनत्त्वापरोक्षावधारणे तदज्ञाननिवृत्तेरवश्यंभावात् । देहावधिकर-
णं तु प्रारब्धकथापेक्षया, देहान्तरारम्भप्रयोजकशून्यतया मुक्तत्वेवारब्धवलोपपा-
दितभोगाय देहधारणाद्युपपत्तेः । तथा च सूत्रं—‘भोगेन त्वितरे क्षपयित्वा सम्य-
चते’ (ब० ४. १. १९) इति ।

यत्तु शास्त्रप्रत्यक्षविरोध उक्त आपस्तम्बेनेति, तत्र न तावद् ‘विज्ञाय प्रज्ञां
कुर्वीते’त्यादिशास्त्रविरोध इत्युक्तम् । अपि ‘तयोर्ज्जमायकमृतत्वमेति’, ‘तेऽर्ज्विमवि-
सम्भवन्ती’त्यादिनाडीनिष्क्रमणादिशास्त्रविरोधः । तस्यापुष्टाविद्याकर्माशयस्यैव सत-
उपासनया आभूतसंल्लवस्थानामिप्राप्तत्वात् । अन्यथा ‘न तस्य प्राणा उत्क्रामन्ति’,
‘अत्र ब्रह्म समश्नुते’ इत्यादिविरोधान् । अपि च ‘बुद्धे क्षेमप्रापणमि’त्येतावद्धुक्तं,
न तु वाक्यजन्यात्मसाक्षात्कारसमकालमिति । तथा यथाशास्त्रमुपपन्नमिति कुतः
शास्त्रविधनिषेध उच्यते । अद्यापि कश्चिदात्मबोधक्षेमप्रापणयोरभ्यवधानमुपशि-
ष्येत, तथापि न तत्र शास्त्रविरोधः । ‘ब्रह्म वेद ब्रह्मैव भवति’, ‘तरति शोकमा-
त्मवित्’, ‘ब्रह्मविदामोति परम्’, ‘अथ सोऽमरं गतो भवति’, ‘विद्वान् विमेति
कृतधनः’, ‘सदैतत् पश्यन् ऋषिर्वाग्देवः प्रतिपदे अहं मनुरमरं सूर्यश्चेति’, ‘अ-
मरं वै जवकः । मासोऽग्नी’त्यादिशास्त्रश्रुतसम्प्रतिपन्नत्वात् । न च ‘प्रतिपति-
हन्ति ह वा एते य एता रात्रीरुपयन्ती’तिवद् ‘ब्रह्म वेद ब्रह्मैव भवती’ति वि-
द्याक्रमसमसमयत्वव्यपदेशो गौण इति वाच्यम् । युक्तं हि तत्र प्रतिपतिवृत्तीत्यस्य

प्रथमं क्रियाविधिशक्त्युपजनोपक्षीणतयानन्तरं विध्यपेक्षितफलरूपविपरिणामे वर्तमानव्यपदेशोर्त्तीर्णत्वादसमानकालत्वं क्रियाफलयोः । न चैवमिह कलाय ज्ञानं विधीयत इत्युक्तम् । 'त्व हि न' पिता योऽस्माकमविद्याया' परं पारं तारयसी' स्यादिश्रुनेर्ब्रह्मभावरूपक्षेमप्राप्तेरविद्यामात्रा-तरायतया तत्साक्षात्कारेण तन्निवृत्तौ क्षे-
 मप्राप्तिक्षेपकारणमावाह्य । न चैवं तु स्वाद्युपलम्भविरोधः । यावदारब्धमाविद्यक-
 भोगदर्शनस्यावर्जनीयत्वात् । अविद्यायाश्च साक्षात्कारदग्धबीजभावाद्या एवोपस्थि-
 तजत्स्यायुर्भोगविपाकेन बलवदारब्धकर्मणः । भोगोपदर्शनशक्तिमात्रसंस्थानायास्ता-
 वदनुवर्तनात् । तथा च लिङ्ग—'भूयश्चान्ते विश्वमायानिवृत्तिरिति', 'तस्य ताव
 देव चिर यावन्न विमोक्ष्ये अथ सम्पत्स्य' इति च । सैषा निरुक्तावस्थैवाविद्याके-
 शोऽविद्यावासनेति च सिद्धान्तिभिरभिधीयते । सा च निरुद्धाङ्कुरशक्ति भर्त्ति-
 तबीजमिव साक्षात्कारनिरुद्धप्रसवशक्तिरपि भोगमात्रायोपयुज्यते । नन्वङ्कुरौ-
 दनाद्यनेकशक्तिशालिनः शालिबीजस्य कालपरिवासेनान्यथा बाङ्कुरशक्तिविल-
 येऽप्योदनशक्त्यशावस्थानमन्योन्यनुपजीवित्वादुपपद्यताम् । इह पुनरात्मतत्त्वसा-
 क्षात्कारादावरणशक्त्यशविनाशे तदुपजीविभोगोपयोगिभेदविक्षेपशक्त्यशावस्था-
 नमनुपपन्नमिति चेद्, न । रज्जुतत्त्वसाक्षात्कारेण तदावरणनिवृत्तावपि, यथा
 सर्पबुद्धिबद्धभावस्य तथैव सर्पभ्रमानुवृत्तेरानुभविकत्वात् । चन्द्रैकत्वसाक्षात्कारेऽपि
 कुतोऽपि हेतोस्तद्विभ्रमानुवृत्तेश्च । यत्तु चन्द्रैकत्वसाक्षात्कारानिवर्तनीयनिमित्तब-
 द्धेन तद्भ्रमानुवृत्तावपि सर्वमिष्यत्त्वमते ब्रह्मतत्त्वसाक्षात्कारानिवर्तनीयस्य कस्या-
 प्यसम्भवाद् न भेदविक्षेपांशानुवृत्तिर्युक्तेति । तत्र वदामः— सत्यं न युक्तैवानु-
 वृत्तिः । इत्यते तु सा । नहि दृष्टेऽनुपपन्नं नाम । तथा चारब्धफलकर्मणामाफ-
 लावधेरनपवर्जितवेगानामात्मतत्त्वापरोक्षमभिभूय भेदविक्षेपांशानुवृत्तिप्रयोजकतया
 सुखदुःखाद्यनुभवो न विरुध्यते पुनर्भवबीजशक्तिदाहश्च तत्त्वसाक्षात्कारप्र-
 योजनं हर्षशोकाद्यभावः प्राप्तप्राप्तव्यता कृतकृत्यता चेति । न च निरुपादा-
 नानां कर्मणामेव कथमवस्थितिरिति शङ्क्यम् । तान्त्रिकस्यापि स्वारम्भकसकल-
 कर्मप्रक्षेपेऽपि बिदुषो देवयानपथिकत्वाय कर्मोपादानमूष्मदेहस्थित्युपगमात् । अ-
 स्माकं तु विक्षेपशक्त्यशेनाप्यविद्योपादानस्थित्युपगमाच्च । ज्ञानाग्निनिर्दग्धस्यैव
 तत्सारब्धबलेन कियन्तं चित् कालं व्यवहारतावन्मात्रनिवर्तकस्यापि न निवर्तकान्द

रापेक्षया पुनर्निवर्तनीयत्वे, निवृत्तत्वादेव । नहि निर्दग्धपटस्य प्राचीनसंस्थान-
विशेषेण पटव्यवहारतावन्मात्रकारिणोऽपि निवर्तकान्तरापेक्षया निवृत्तिः, तद्वत् ।

एवञ्च ज्ञानोत्पत्तावप्यविद्यानुवृत्तौ न सा निवर्ततैव, स्वतोऽन्वया
वा तन्निवृत्तौ मिथ्यात्वं न स्यात् । बाधितायामप्यविद्यायां छिन्नमूलमपि
भेददर्शनमनुवर्तते द्विचन्द्रादिवदिति बालिशभाषितमित्यादि गौतमशापसम्बन्ध-
कलिदासभावस्य महदवमतिसमुपजातमहापातकोपचिततमः पटलपिहितचित्तसस्व-
स्य श्रुतिस्मृतिन्यायबाह्यस्य तन्त्रमात्रपरतन्त्रप्रज्ञस्य दुर्जातिवाचाटचटकस्य रटि-
तमनादरणीयम् । तदेवं स्मृतेरयमर्थः । तद् बुद्धिसन्निहितं शास्त्रैर्विप्रतिषिद्धम् ।
किं तदित्युच्यते—‘बुद्धे चेत् क्षेमप्रापणमिहैव न दुःखमुपलभेत’ (आप-
स्त० धर्म० २. २१. ११) इति । अत्रेतिरध्याहार्यः । इति यत् चोद्यं, तच्छा-
स्त्रैर्विप्रतिषिद्धमिति योजना । उदाहृतानि च शास्त्राणि ब्रह्मवेदननान्तरीयकक्षे-
मप्राप्तिपराणि ‘ब्रह्म वेद ब्रह्मैव भवती’त्यादीनि । अत्र चोद्ये दुःखोपलम्भाद् न
बुद्धे क्षेमप्राप्तिरित्यस्मिन्नंशे शास्त्रविरोधेन प्रत्युक्ते, प्राप्ते क्षेमे दुःखोपलम्भो
मा भूदित्यंशान्तरं परिहरति—‘एतेन परं व्याख्यातम्’ (आपस्त० धर्म० २. २१.
१७) इति । तस्य तावदेव चिरमि’त्यादिजीवन्मुक्तिशास्त्रेण विद्वदनुभवेनोप-
पत्त्या च विप्रतिषिद्धत्वेन परं दुःखं नोपलभेतेति चोद्यं व्याख्यातम्, अदूषणत्वेन
परिहृतमित्यर्थे इति ।

स्यादेतत् । यथा देहगोचरेन्द्रियवृत्तिर्न तन्नियन्तारं जीवं साक्षात्कर्तुमीष्टे, एवं
जीवगोचरमनोवृत्तिरपि न तन्नियन्तारमन्तर्यामिणमात्मानं साक्षात्कर्तुमीशीव ।
निवृत्तकर्माविद्यावरणनित्यविज्ञानरूपस्तु ब्रह्मस्वरूपसाक्षात्कारः फलमेव, न साध-
नमिति । नैवं, गन्धादिगोचरेन्द्रियवृत्तेस्तत्प्रकारिपर्यन्तत्वाभावादिदर्शनेन शुक्ला-
दिगोचरेन्द्रियवृत्तेरपि तदभावप्रसङ्गात् । तद्योग्यत्वमत्र विशेष इति चेत्, तुल्य-
मात्मन्यपि । ‘यत्साक्षादपरोक्षादि’ति श्रुतेः, ‘मनसैवानुद्ब्रज्यमि’ति श्रवणाच्च ।
यदि हि परमात्मा परोक्षस्वभावः स्यात् कथमाचिर्भूतनित्यविज्ञानेऽप्यपरोक्षीभवतु,
स्वभावहानानुपपत्तेः । न खल्वीश्वरोऽपि वस्तुशक्तिमन्यथयति, शीतोष्णादिवि-
पर्ययप्रसङ्गात् । अपरोक्षस्वभावोऽप्यात्ममूतोऽपि सर्वस्य न प्रत्यक्षः, अज्ञानमा-
यादिशब्दितेन तिरोधानादिति चेत् । अत्रेदं वक्तव्यम् । किं काचादिवद् द्रष्टु-
रिदं तिरोधानं, किं वा तिमिरादिवद् द्रष्टव्यस्य, अथवा न द्रष्टुर्नापि द्रष्ट-

व्यस्य, किन्तु कुष्मादिवदान्तरालिक साधारणमिति । आद्ये 'मायिनं तु महेश्वरं', 'मायी सृजते', 'मम माया दुरत्यया',

"नाहं प्रकाशः सर्वस्य योगमायासमावृतः"

इत्यादावीश्वरसम्बन्धेनावारकत्वावगमविरोधः । अस्तु तर्हि परमात्मन एव द्रष्टव्यस्य तिरोधानम् । न । 'तस्मिन्मान्यो मायया सन्निरुद्धः', 'अनादिमायया सुप्तः', इत्यादिजीवसम्बन्धावारकत्ववशात् । यद्युच्येत — योगमायातिरोहिते परमात्मनि जीवस्य ज्ञानाभावपरं तद् भविष्यति, 'माययापहतज्ञानाः',

"मज्ञानेनावृतं ज्ञाने तेन मुच्यन्ति जन्तवः"

इत्यादिदर्शनादिति । तत्र यदि स्वभावावृतः परमात्मा, कदापि न प्रत्यक्षः स्यात् । अथावरणं तस्य न स्वभावः, ईश्वरो हि स्वसङ्कल्पेनैवात्मानमावृणुते इच्छन्त्यापावृणोतीति चेत्, तर्हि भुवं दूयमानेष्वशेषेषु जन्तुषु परमात्मनः प्रद्वेषः, यद् निरनिश्चयानन्दात्मकमखिलानुभाव्यमात्मानमात्मेच्छयावृणुते । कृतप्रयत्नापेक्षः परमात्मा तत्तत्कर्मज्ञानानुरोधेनावरणमात्मनोऽप्रावरणं वा करोतीति चेत्, तथापि किमिदमप्रावरणं नाम मायायाः । न तावदात्मन उत्कृष्टापवर्जनं, सर्वानुपवेशेन सर्वशरीरस्य परमात्मनस्तद्व्योगात् । अथावरणशक्तिप्रतिबन्धः, स तर्हि सर्वं प्रत्यनावृतः स्यात् । न कर्मभेदेनादिना दाहशक्तिमतिबन्धे कश्चिदेव प्रत्यदाहकत्वम् । तच्छक्त्यनेकत्वे सर्वं प्रत्येवावृतः स्यात् । नष्टेन शक्तिरेतं प्रत्यावारिका, अन्यत्वन्यं प्रतीति नियमहेतुरस्ति, पदार्थशक्त्यानां साधारणत्वात् । ईश्वरसङ्कल्पादेव व्यवतिष्ठति इति चेद्, एवं पदार्थस्वभावमनपेक्ष्य सङ्कल्पयन् मोक्षसङ्कल्पे वा स्यात्, जगद् वा विपरिवर्तयेत् । अपि च, 'भूयश्चान्ते विश्वमायातिवृत्तिः',

"ज्ञानेन तु तदज्ञानं येषां नश्वितमात्मनः"

इत्यादौ ज्ञाननिवर्त्यत्वावगमादज्ञानमायावरणशक्तिप्रतिबन्धवाचोयुक्तिरमूलिका । अथात्मनो जगदात्मना विस्तार एवं परमात्मनो मायावरणं, तदुपसंहारस्यापावर्णमिति । एवं सुषुप्तिप्रलयमुल्लभमोक्षाः सर्वे एव प्राणिनः स्युरिति किं क्लेशेन । अत एवान्तरालिकं तिरोधानमित्यपि निरस्तम् । परमात्मनः सर्वं प्रत्यावृतत्वस्यानावृतत्वस्य वा प्रसङ्गात् ।

स्यादेतत् । पुण्यपापात्मकं कर्मैव ज्ञानावरणं क्षेत्रज्ञानाम् । तेन तेन कर्मणा सङ्कुचितज्ञाना हि क्षेत्रज्ञा ज्ञानात्मकमात्मानं परमात्मानं च निरतिशयानन्दादिकस्याप्यगुणमन्तर्यामिणमात्मभूतमप्रतिपद्यमाना बाह्याचिद्रूपार्थाकारमेव केवलं पश्यन्ति । दृश्यते हि स्थावरादारभ्योत्तरोत्तरं कर्मतारतम्यकृतं ज्ञानतारतम्यम् । कृष्णबहुले कर्मणि स्थावरादौ तमोमये ज्ञानमत्यन्तसङ्कुचितं भवति ।

“तमसा बहुरूपेण वेष्टिताः कर्मयोगिना ।

अन्तस्संज्ञा भवन्त्येते सुखदुःखसमन्विताः ॥”

इति स्मृतेः । शुक्लबहुले कर्मणि देवादौ सत्त्वमये प्रायेणासङ्कुचितवृत्ति विज्ञानं भवति । असङ्कुचितविज्ञानसम्पन्ना हि देवा इति प्रसिद्धिः । मित्रे तु अनुप्यादौ सत्त्वतमोवृत्तिके तत्साधारणमवतिष्ठते । तथा च स्मर्यते —

“अविद्याकर्मसंज्ञान्या तृतीया शक्तिरिष्यते ।

यया क्षेत्रज्ञशक्तिः सा वेष्टिता नृप । सर्वगा ॥

संसारतापानखिलानवामोत्पतिसन्ततान् ।

तया तिरोहितत्वाच्च शक्तिः क्षेत्रज्ञसंज्ञिता ॥

सर्वभूतेषु भूपाल । तारतम्येन वर्तते ॥”

इति । श्रूयते च — ‘अविद्यायामन्तरे वर्तमानाः’ इत्यादि । अविद्याशब्दं च कर्म । ‘विद्यां चाविद्यां चे’त्यादौ कर्मणि दर्शनात् । ‘त इमे सत्याः कामा अनृतापिधानाः, ‘अनृतेन हि प्रत्युदा-’, ‘अनादिमायया सुप्तः’ इत्यादावनृतमायाज्ञानशब्दं च कर्मैव, अविद्या कर्मसंज्ञान्या, ‘तया तिरोहितत्वाचे’ति स्मृत्यनुरोधात् । किमेवं ‘मायां तु प्रकृतिं विद्यादित्यादावपि कर्मैव मायाशब्दा जगत्प्रकृतिरस्तु । अस्तु नाम । कर्मभिर्हि जगत् प्रक्रियते । कर्मसचिवक्षेत्रो मायी जगत् सृजतीति श्रुत्यादिसिद्धम् । अथवा मायाशब्दोऽनेकार्थोऽस्तु । ‘माययापहृतज्ञाना’ इत्यादौ कर्मपरः, ‘मायां तु प्रकृतिं मित्यादावन्यपर इति । अस्तु वा कर्मणि मायाशब्दो भाक्तः, मायावद्विचित्रकार्यहेतुत्वात् । सर्वथापि कर्मावृत्तज्ञानतया क्षेत्रज्ञानां परावर्त्तनां परमात्मा न प्रत्यक्षीभवति । ध्यानाधावर्जितस्वानुग्रहकब्धकर्मविद्यापावरणस्य प्रत्यक्षीभवतीति ।

मैवम् ।

“क्षीयन्ते चास्य कर्माणि तस्मिन् दृष्टे परावरे”

इति कर्मणामपि ब्रह्मसाक्षात्कारनिवर्तनीयत्वावगमात् । तत्र निवृत्तकर्मावरणस्य तत्साक्षात्कारमिच्छत इतरेतराश्रयत्वम् । न च ध्यानमेव दर्शनरूपपरिपाकं दृष्ट इत्युच्यते, न फलभूतसाक्षात्कार इति वाच्यमित्युक्तम् । अपिच, वसिष्ठा-
पान्तरतमः प्रभृतीनां साक्षात्कृततरतत्त्वानामेव देहान्तरसंक्रमणपुत्रजन्मविपत्त्यादि-
निमित्तसुखदुःस्वानुभवदर्शनेन विनैव सुकृतदुष्कृतविनाशनं यावदधिकारमवस्थि-
त्युपगमाद् न कर्म परमात्मसाक्षात्कारविरोध्यावरणमिति युक्तम् । अथ तदधि-
गम उत्तरपूर्वकर्मसम्बन्धाभावादारब्धस्य चानावरणत्वादविरोध इति चेद्, न ।
अनादिकर्मपरम्पराकृतापराधस्य हि क्षेत्रज्ञस्य स्वाभाविकापरिच्छिन्नविज्ञानादिक-
व्यापणगुणतिरोधानं परामिध्यानाधीनमपि देहावस्थेन सूक्ष्मावस्थेन वा अचिद्व-
स्तुयोगेन भवतीति ‘देहयोगाद्वा सोऽपि’ (ब्र० ३. १. ६) इति सूत्रं व्याकुर्वता
प्रारब्धानावरणत्वस्य वक्तुमशक्यत्वात् । जात्यायुर्भोगोपक्रमो देहादिपरिणाम
एव हि कर्मणामारम्भो नाम । अपि च कर्मावरणपक्षेऽप्यावारकस्येश्वरसम्बन्धि-
तावगमविरोधो दुष्परिहरः । एतेन भोगाप्रच्यवो जीवस्यावरणम् । स च

“स्वसंस्कारोचिताद् भोगादप्रव्यावः शरीरिणाम् ।

प्रोक्तं संरक्षणं नाम न्यायेन परिपालनम् ॥”

इति श्लोकोक्त इति व्युदस्तम् । मायाज्ञानादिशब्दितस्यैवावारकत्वाभिगमात्,
तस्येश्वरसम्बन्धानुपपत्तेश्च । कथं तर्हि कर्माविद्यातिरोधानस्मरणम् । उच्यते ।
नेयं स्मृतिराहत्य कर्मणामेव तिरोधायकतामाह । किं तर्हि तत्तद्देहयोगद्वारा
कर्माविद्यातिरोधानाधीनज्ञानतारतम्यपक्षेणपरा, अनन्तरसन्दर्भे

“अप्राणिमत्सु स्वल्पा सा स्थावरेषु ततोऽधिका”

इत्यादौ

“हिरण्यगर्भोऽपि ततः पुंसः शक्त्युपलक्षितः”

इत्यन्ते तत्तद्देहयोगेनैव ज्ञानशक्तितारतम्याभिवानदर्शनात् । देहयोगः पुनरनाद्य-

विद्यात्मक एव, स्वभावशुद्धात्मनि तस्यान्यादृशस्यासम्भवात् । 'असङ्गो ज्ञाय पुरुषः', 'असङ्गो नहि सज्जते' इत्यादिश्रुतेः । तथा च स्मृतिः—

“निर्वाणमय एवायमात्मा ज्ञानमयोऽमलः ।

दुःखाज्ञानमला धर्माः प्रकृतेस्ते तु नात्मनः ॥

जलस्य नाग्निसंसर्गः स्थालीसङ्गात् तथापि तु ।

शब्दोद्रेकादिकान् धर्मास्तत् करोति यथा नृपः ॥

तथात्मा प्रकृतौ सङ्गादहंभानादिदूषितः ।

भजते प्राकृतान् धर्मानन्यस्तेभ्यो हि सोऽव्ययः ॥”

इति । स चायमविद्यामयो देहयोगः कर्ममूलः, तन्मूलं वा कर्मेत्यविद्याकर्मसंज्ञेत्युच्यते । न चानयोरितरेतराधीनत्वं दोषः, बीजाङ्कुरवदनादित्वात् । तथा चोद्धृततमोमयनाद्यविधैव ज्ञानशक्तेरावरणम् । नन्वेवमपि 'अविद्याजीवसम्बन्धात्',

“नाहं प्रकाशः सर्वस्य योगमायासमावृतः”

इत्यादेर्दुरूपपादता । न । न खलु क्षेत्रज्ञो नाम परमात्मनोऽत्यन्तविरूपं तत्त्वान्तरम् । किंतिह, प्रत्यस्तमितसमस्तचिदचिद्वेदावाङ्मनसगोचरस्वयंप्रकाशापरोक्षचैतन्यसत्तामात्रस्य परमात्मन एवाविद्यामयेन खिल्यभावेनावस्थाभेदः । 'अनेन जीवेनात्मनानुप्राविश्य', 'क्षेत्रज्ञं चापि मां विद्धी'त्यादिदर्शनात्, 'अंशो नाभाव्यपदेशादन्यथा चापि दाशकितवादित्वमधीयत एके' (ब्र० २. ३. ४३) इति न्यायाच्च । अतस्तद्रूपपस्था नानाभावाभिनिवेशितालक्षणं मायाविद्यातिरोधानं कचिद् 'नाहं प्रकाशः' इत्यादौ परमात्मसम्बन्धेन, कचिद् 'अनादिमायया सुप्तः' इत्यादौ क्षेत्रज्ञसम्बन्धितया च व्यपदिश्यते विशेषाभावादिति । न च मायाविद्याभेदः, गुणमयी जगत्प्रकृतिरात्मशक्तिभूता माया, अविद्या पुनरावरणात्मिकैवेति लक्षणभेदादिति वाच्यम् । 'माययापहृतज्ञानाः' इत्यावरणलक्षणनिर्देशसामान्यात् ।

“तरत्यविधां वितर्तां हृदि यस्मिन् निवेशिते ।

योगी मायामभेदाय तस्मै विद्यात्मने नमः ॥”

इति मायाविद्यासामानाधिकरण्याच्च, एकस्या एवावरणविक्षेपशक्तिभेदोपपत्तेश्च । न च शक्तिरूपाया नापरा शक्तिः, अतिप्रसङ्गादिति वाच्यम् । नह्यमेरिव दा-
हशक्तिरेषात्मशक्तिरुच्यते, आत्मनो निर्विशेषत्वभावत्वाद् मायाया गुणमय-
त्वाच्च । किन्तु शक्तिरिव शक्तिः । आत्मनोऽन्यतिरेकेण विविधरूपापत्तिहेतुत्वा-
दिति । सैषाविद्या ब्रह्मसाक्षात्कारजन्मनैव निवर्तते सूर्योदयेनेव तम इति न प्रथ-
ममविद्यानिवृत्त्यपेक्ष्यान्योन्याश्रयता । तथाच स्मृतिः—

“अन्धं तम इवाज्ञानं दीपवच्चेन्द्रियोद्भवम् ।

यथा सूर्यस्तथा ज्ञानं यद् विप्रर्षे । विवेकजम् ॥”

इति । तस्मादधिकारिणो विचारादिविनिवर्तितासम्भाषनादिदोषप्रतिबन्धवेदान्तम-
हावाक्यहेतुकब्रह्मसाक्षात्कारजन्मनैव सविलासाविद्याबाधे निरतिशयानन्दानुभव-
स्वरूपप्रतिष्ठा कैवल्यमात्मनो नोपासनाक्रिययेति तदर्थः श्रवणविधिरिति सिद्धम् ॥

(इति प्रथमो भागः ।)

शुभं भूयात् ।



सिद्ध
२०/२/७६

Central Archaeological Library,
NEW DELHI.

22423

Call No. Salvi/Kri/Gau.

Author—Ganapati Sastri, T

Title—^{The} Siddhantaasidd-
hantana. Series: 47

Borrower No.	Date of Issue	Date of Return

"A book that is shut is but a block"

CENTRAL ARCHAEOLOGICAL LIBRARY
GOVT. OF INDIA
Department of Archaeology
NEW DELHI.

Please help us to keep the book
clean and moving.